

57 Hadeed

Madany Aayaath 29

(۵۷)

سُورَةُ الْحَدِيدِ



یہ سورۃ شریفہ مدینہ منورہ میں نازل ہوئی۔ اس کی انتہیں ستی ہیں

ما قبل سے مناسبت | سورۃ واقعہ اور سورۃ حدید میں وجہ مناسبت صاف

ظاہر ہے کہ سورۃ واقعہ کا اختتام فَسَبِّحْ بِاسْمِ رَبِّكَ الْعَظِيمِ پر ہوا تھا۔

جس میں تسبیح کرتے رہنے کا حکم دیا گیا تھا۔ اور سورۃ حدید کی ابتدا سَبِّحْ لِلّٰهِ سے ہو رہی

ہے جس میں تمام کائنات سماوی و ارضی کے تسبیح الہی میں مشغول و موطوف ہونے کی

خبر دی جا رہی ہے۔ گویا سوال پیدا ہو رہا تھا کہ اللہ سبحانہ کے با عظمت نام کی

تسبیح کیوں پڑھی جائے؟ تو اس کا جواب ارشاد ہو رہا ہے:۔ اس لئے کہ جلہ

کائنات سماوی و ارضی تسبیح الہی کرتی ہے لہذا آپ بھی اے نبی کریم! یا یہ کہ اے

سورۃ حدید کا مدنیہ ہونا اکثر آیات کے اعتبار سے ہے۔ حضرت عباسؓ نے بھی اس کو مدنیہ فرمایا

مگر حضرت عمر عبداللہ بن مسعود رضی اللہ تعالیٰ عنہما کی روایات کے لحاظ سے ابتدائی آیات کا مکملہ ہونا ثابت

اسلمی ہی تعلیم کرنا پڑتا ہے کہ اکثریت کی بنا پر اس کو مدنیہ کہا گیا ہے۔ واللہ اعلم۔

تبیح سے کام رکھو کہ یہی وجہ آفرینش ہے۔ واللہ اعلم۔

سورہ حدید کی فضیلت | حضرت عریاض بن ساریہ رضی اللہ تعالیٰ عنہ

فرماتے ہیں: — اَنَّ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ كَانَ

يَقْرَأُ الْمُسَبِّحَاتِ قَبْلَ اَنْ يَرْقُدَ وَقَالَ اَنْ فِيْهِنَّ آيَةٌ اَفْضَلُ مِنْ

الْفِ آيَةٍ۔ (امام احمد ابو داؤد ترمذی ثقی ابن مردویہ بیہقی) حضرت

رسول اکرم صلی اللہ علیہ وآلہ وسلم (رات کو) آرام فرمانے سے پہلے (روزانہ)

مستحبات (شریفہ) کی تلاوت فرمایا کرتے تھے اور یہ بھی ارشاد فرمایا کہ ان میں

ایک آیت ایک ہزار آیات سے افضل ہے۔ ”مستحبات سے وہ سورتیں مراد

ہیں جن کا آغاز تبیح سے ہوا ہے۔ جیسے ”سبحان الذی اسری“ ”سبح اللہ“

”سبح اللہ“ ”سبح اسم ربک الاعلیٰ“ یہ کل (۷) سورتیں ہیں۔

ایک آیت ہزار سے افضل | یحییٰ بن ابی کثیر فرماتے ہیں: —

نَرَاهَا الْآيَةُ الَّتِي فِيْ آخِرِ الْحَشْرِ۔ (ابن الفریس) ہماری رائے میں اس

آیہ کریمہ سے مراد جو ایک ہزار آیات سے افضل ہے۔ سورہ حشر کی آخری آیت

ہے ”یعنی ہو اللہ الذی لا الہ الا هو عالم الغیب والشہادۃ

هو الرحمن الرحیم سے ختم سورہ تک۔ فقیر عرض کرتا ہے اگرچہ اصطلاح

فقہاء و قراء کی رو سے یہ تین آیتیں ہوتی ہیں مگر معنی اور مضمون چوں کہ ان تینوں آیات کا ایک دوسرے سے مربوط ہے اور یہ سلسلہ اختتام سورۃ تک چلتا ہے۔ اس لئے ایک ہی آیت فرمایا گیا۔ واللہ اعلم۔

بِسْمِ اللّٰهِ الرَّحْمٰنِ الرَّحِیْمِ

شروع ہے اللہ کے نام سے جو بے حد مہربان اور نہایت رحم والا ہے

سَبَّحَ لِلّٰهِ مَا فِی السَّمٰوٰتِ وَالْاَرْضِ وَهُوَ الْعَزِیْزُ الْحَكِیْمُ

اللہ کی پاکی بولتا ہے جو کچھ ہے آسمانوں اور زمین میں اور وہی ہے زبردست حکمتوں والا۔

یعنی کائنات سماوی اور ارضی کی ہر چیز کو اقرار ہے کہ اللہ سبحانہ تعالیٰ جملہ صفات نقص سے پاک ہے۔ جس چیز کو جس کام کے لئے بنایا اس میں تمام صلاحیتیں بخشیں جو اس کے لئے ضروری تھیں۔ اس طرح ہر چیز بجائے خود معترف ہے کہ اس کا بنانے والا باکمال ہے۔ گویا ہر چیز کا وجود ہی اس امر پر دلالت کرتا ہے کہ ایک باکمال ہستی نے ان صفات اور صلاحیتوں کے ساتھ اس کو فیضان وجود بخشا۔

تبیح حال و قال | تبیح زبان حال سے ہو یا قال سے یا دونوں سے۔ زبان

حال سے اس طرح کہ بعض مخلوقات مثلاً پہاڑ اور اشجار بحالت قیام ہیں۔ اور بعض مثلاً چارپائے بحالت رکوع ہیں اور بعض رنگنے والے مثلاً سانپ بچھلی بحالت سجود میں۔ اور بعض مثلاً میز کرسی بحالت قعود ہیں۔ درختوں کے جھنڈ جب ہوائے جھومتے ہیں تو گویا سلام پھیرتے رہتے ہیں۔ یہ تمام صورتیں تبیح حالی کی ایک مثال ہیں۔

تبیح زبان قال سے نہ صرف انسان جن بلائکہ بلکہ تمام حیوانات چرند پرند، دوند، گزند، سمجھی کرتے ہیں۔ پانی کی روانی، ہوائے جھونکے، آگ کا جوش بلکہ ہر متحرک شے جو جمادات سے ہو جب زور و قوت سے حرکت میں لائی جاتی ہے جیسے گاڑی۔ موٹر۔ ریل۔ جہاز مشین وغیرہ تو اس سے آواز پیدا ہوتی ہے۔ اس کو تبیح قالی کی ایک مثال تصور کیجئے۔ ان تبیحات کو سب ہی جانتے ہیں۔

تبیح جامع | محققین ارباب کشف فرماتے ہیں کہ کائنات کی ہر چیز زبان حال

اور زبان قال دونوں سے اللہ سبحانہ کی تبیح کرتی ہے۔ خواہ وہ جمادات سے ہو یا نباتات سے۔ حیوانات سے ہو یا انسان، جن ہو یا ملک، بلکہ ان کا ہر ہر عضو اور رگ و ریشہ، اور ہر بن مومن خداوند تعالیٰ شانہ کی تبیح حالی و قالی میں

رات دن مشغول ہے۔ اور یہی صحیح ہے۔ باری تعالیٰ کا ارشاد ہے :-
 وَإِنْ مِنْ شَيْءٍ إِلَّا يَسْبِغْ بِجَدَّةٍ وَلَكِنْ لَا تَفْقَهُونَ تَسْبِيحَهُمْ كُنْ
 چیز ایسی نہیں جو اس کی تسبیح نہ کرتی ہو لیکن تم ان کی تسبیحات کو سمجھ نہیں سکتے۔
 ایسے کتنے واقعات ہیں کہ لوگوں نے جمادات، نباتات، حیوانات کو انسانوں
 کی طرح بات کرتے ہوئے دیکھا۔ استن حنّانہ کا واقعہ ترمذی شریف میں موجود
 ہے کہ ایک خشک ستون سے بچے کے رونے کی طرح آواز آرہی تھی اور نماز جمعہ میں
 تمام حاضر الوقت صحابہ کرام اس کو سنتے رہے۔ ابو جہل کی کنکریوں کا واقعہ
 مشہور ہے۔ مولانا رومؒ نے ان دونوں واقعات کو تفصیل سے قلمبند فرمایا
 علامہ ابن الجوزیؒ کی کتاب النطق المفہوم من اهل الصمت المعلوم اس
 موضوع پر قابل دید ہے۔

لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَهُوَ عَلَى كُلِّ

شَيْءٍ قَدِيرٌ اُسی کے لئے ہے راج آسمانوں کا اور زمین کا جلائے دار رہا ہے
 اور وہ سب کچھ کر سکتا ہے۔

تمام کائنات اس کی، تو تمام حکومت اس کی جلائے دار اس کا
 جلائے دار مناسب اس کے اختیار میں ہے۔ پھر کوئی ہے جو پوچھ سکے کہ فلاں کو کیوں

پیدا کیا اور فلاں کو کیوں پیدا نہ کیا۔ فلاں کو کیوں زندہ چھوڑا اور فلاں کو کیوں مار ڈالا؟ کوئی اوس سے پوچھ نہیں سکتا۔ لَا يُسْأَلُ عَمَّا يَفْعَلُ وَهُمْ يُسْأَلُونَ۔ وہ جو کچھ اپنے ارادے سے کرتا ہے اوس سے پوچھا نہیں جاسکتا بلکہ خود ان سے پوچھا جائے گا کہ ایسا کیوں کیا اور ایسا کیوں نہ کیا؟ بس ثابت ہو چکا کہ سارا اقتدار اسی کا ہے۔

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ

عَلِيمٌ وہی ہے سب سے پہلا اور سب سے پچھلا اور باہر اور اندر اور وہ سب کچھ جانتا ہے۔“

اول و آخر کی تفسیر | اول اس طرح کہ جب کوئی نہ تھا وہ موجود تھا

اور آخر اس طرح کہ جب کوئی نہ رہے گا وہ موجود رہے گا۔ ماضی پر غور کرو کہ

کائنات اور اوس کی کسی چیز کا وجود نہ تھا اللہ سبحانہ کی ذات موجود تھی

اور تمام صفات کاملہ کے ساتھ موجود تھی۔ اسی طرح مستقبل پر غور کرو تو

معلوم ہو گا کہ ایک وقت ایسا آنے والا ہے کہ کوئی نہ رہے گا اور وہ موجود رہے گا

سوال فرمائے گا ملن الملائک الیوم۔ آج اقتدار کس کا ہے؟ جواب

دینے والا تک کوئی نہ رہے گا۔ پھر خود ہی ارشاد فرمائے گا:۔

لِلّٰهِ الْوَاحِدِ الْقَهَّارِ۔ سارا اقتدار اللہ کا ہے جو تمام قوت قاہرہ کا مالک ہے۔

کائنات کی تسبیح نہ سننا بھی حمت ہے | حضرت ثخن بصری فرماتے ہیں:۔

لولا ما يخفى عليكم من تسبيح من معكم في البيوت ما تقاررتهم۔
گھر میں تمہارے ساتھ جو (جمادات و حیوانات وغیرہ) رہتے ہیں اگر انکی تسبیح تم سے پوشیدہ نہ ہوتی تو تم اپنے گھر میں بھی آرام سے قرار نہ لے سکتے۔
کائنات کی آفرینش تسبیح کیلئے | علمائے کبار فرماتے ہیں:۔ قد

أخذ الله بأبصار الانس والجن عن ادراك حياة الجمادات الا
من شاء الله والاشياء كلها انما خلقت له سبحانه لتسبح بحمده
واما انتفاع بها انما هو بحكم التبعية لا بالقصد الا اول۔
اللہ سبحانہ تعالیٰ نے انس و جن کی نظروں سے جمادات کی زندگی کا ادراک
روک دیا ہے اس لئے (انس و جن عموماً) اس کا ادراک نہیں کر سکتے۔
الا ما شاء الله۔ اور جمادات کی آفرینش کا مقصد اول اللہ سبحانہ کی
تسبیح ہے۔ اور ہمارا ساری کائنات سے منتفع ہونا ضمنی ہے۔

عذاب قبر کو جن انس کے سوا کس سن سکتے ہیں | حدیث شریف بن آیا ہے۔

اَنْ كُلَّ شَيْءٍ مِنَ الْجَمَادِ وَالْحَيَوَانِ لِيَسْمَعَ عَذَابَ الْقَبْرِ اِلَّا الثَّقَلَيْنِ۔
عذاب قبر کو جمادات (نباتات) حیوانات سب ہی سنتے ہیں صرف جن و انس
اس سے مستثنیٰ ہیں کہ وہ نہیں سُن سکتے۔“

بہر حال کائنات ارضی و سماوی کی ہر چیز سچی ہے۔ سنتی ہے، دیکھتی ہے، تو
تبلیغ بھی کرتی ہے۔ یہ اور بات ہے کہ جن و انس سے اس کو پردے میں رکھا
گیا ہے۔ یہ بھی بڑا احسان ہے ورنہ بموجب قول حضرت حسن بصریؒ ہماری
زندگی دہ بھر ہو جاتی۔ کائنات کا تبلیغ الہی کے لئے پیدا کیا جانا بالکل ایسا
ہے جیسا کہ اللہ سبحانہ نے فرمایا کہ جن و انس کو ہم نے صرف اپنی عبادت کیلئے
پیدا کیا دیگر مقاصد ضمنی ہیں۔

مدعیان ملک سے خطاب | مدعیان ملک و اقتدار کے لئے اس میں ایک
سبق ہے جو اللہ کی پیدا کی ہوئی زمین اور اس میں بنائی ہوئی کائنات کے
کچھ کچھ حصے پر جو عارضی تسلط ان کو ملا ہے، گو وہ بھی اللہ سبحانہ کا ہی دیا ہوا ہے
بس اسی پر نازاں اور شاداں و فرحاں ہیں۔ درحالیکہ ماضی میں کچھ نہ تھا
اور نہ مستقبل کی کوئی ضمانت ہے۔ کتنے تخت و تاج بنے اور بگڑے۔ قائم ہوئے
اور حرف غلط کی طرح مٹ گئے۔ کوئی ہے جو کم از کم او ان کے نام یا صرف ان کی

گنتی ہی بتا سکے؟ اے انسان اور اضعیف انسان! اس فخر و غرور کو بھول جا
اور اس خیالِ باطل کو دماغ سے نکال دے۔ اللہ سبحانہ نے اقتدارِ حوالے
فرمایا ہے تو وہ کام کر جس میں اوس کی رضا و خوشنودی ہو۔ اللہ کے بندوں پر
رحم کر اور عدل سے کام لے کہ اسی میں تیری نیک نامی ہے ورنہ وہ دن دو
ہیں کہ یہ عارضی اقتدار بھی سلب کر لیا جائے گا اور تجھ کو حجرین کی صف میں
کھڑا کر کے ذرے ذرے کا حساب لیا جائے گا۔ اوس وقت تیرا کوئی حمایتی نہوگا
تفسیر اول و آخر ظاہر و باطن | ابن عباسؓ فرماتے ہیں:۔ قال النبی

صلی اللہ علیہ وسلم والذی نفس محمد بیدہ لودلیتم احدکم
بجبل الی الارض السابعة لقد مر علی ربہ ثم تلاہوا الاول
والآخر والظاہر والباطن وھو بکل شیء علیم۔ (ابن مردویہ) حضرت
نبی اکرم صلی اللہ علیہ وآلہ وسلم نے فرمایا:۔ اوس ذات کی قسم جس کے قبضے
میں حجر کی جان ہے اگر تم میں سے کوئی زمین کے ساتویں طبقے تک بھی رسی
چھوڑے تو وہ محمدؐ کے رب پر ہی ہنسی ہوگی۔ پھر آپؐ نے یہ آیت تلاوت
فرمائی (جس کا ترجمہ یہ ہے) وہی اول اور آخر اور ظاہر و باطن ہے اور
وہی ہر چیز کو خوب جانتا ہے۔“

حدیث بالا کی تفسیر | حضرت ابو ہریرہؓ سے بھی اس مضمون کی ایک حدیث

شریف مروی ہے جس کی امام احمد، عبد بن حمید، ترمذی، ابن المنذر، ابن مردودہ، بیہقی، اور ابوشیخ نے روایت کی ہے۔ امام ترمذی اس کی روایت کے بعد فرماتے ہیں:۔۔۔ فستر بعض اهل العلم هذا الحديث فقالوا انما هبط على علم الله وقدرته وسلطانه۔۔۔ بعض اہل علم نے اس حدیث شریف کی تفسیریوں فرمائی کہ وہ رسی، زمین کے ساتویں طبقے تک بھی پہنچ جائے جس کے بعد زمین کا کوئی طبقہ نہیں یعنی تحت الثریٰ تک تو وہ مقام بھی اللہ سبحانہ علم قدرت اور سلطنت میں ہوگا اور اس سے باہر نہ ہوگا۔

ہو الاول والاخر کی تفسیر | ام المومنین حضرت ام سلمہؓ فرماتی ہیں۔

انه كان يدعو بجملة الكلمات اللهم انت الاول فلا شيء قبلك وانت الآخر فلا شيء بعدك، اعوذ بك من شر كل دابة ناصيتها بيدك واعوذ بك من الاثم والكسل ومن عذاب النار ومن عذاب القبر ومن فتنة الغنى ومن فتنة الفقر واعوذ بك من المأثم والمغرم۔ (بیہقی) حضور انور صلی اللہ علیہ وآلہ وسلم دعائیں یہ کلمات فرمایا کرتے تھے:۔۔۔ الہی آئی ہی

سب سے اول ہیں آپ سے پہلے کوئی چیز نہیں اور آپ ہی سب سے آخر ہیں آپ کے بعد کوئی چیز نہیں میں آپ ہی کی پناہ لیتا ہوں شر سے ہر چلنے والی چیز اوس کی پیشانی آپ ہی کے قبضے میں ہے۔ اور آپ ہی کی آڑ لیتا ہوں گناہ اور سُستی سے۔ اور دوزخ کے عذاب سے اور عذابِ قبر سے اور تو نگر کی کفنی سے اور محتاجی کے فتنے سے۔ اور آپ ہی کی پناہ ڈھونڈتا ہوں گناہ کے کام سے اور تباہی و بھرتے سے۔“

والظاہر والمباہن کی تفسیر | حضرت ابو ہریرہؓ فرماتے ہیں: —

جاءت فاطمة الى رسول الله صلى الله عليه وسلم تسأل خادماً فقال لها قولي اللهم رب السموات السبع ورب العرش العظيم ربنا ورب كل شيء منزل التوراة والإنجيل والفرقان قالق الحى والنوى اعوذ بك من شر كل ذي شر أنت آخذ بناصيته أنت الاول فليس قبلك شيء وأنت الآخر فليس بعدك شيء وأنت الظاهر فليس فوقك شيء وأنت الباطن فليس دونك شيء اقض عنا الدين واغننا من الفقر (ابن ابى شيبه ترمذى يهتقى) جناب سیدہ فاطمہ الزہرا (علیہا السلام) حضرت

رسول اللہ صلی اللہ علیہ وآلہ وسلم کی خدمت میں آئیں اور ایک خادمہ کی درخواست کیں۔ تو آپ نے یہ دعا تلقین فرمائی: — الہی! ساتوں آسمانوں کے مالک، اور عرش عظیم کے مالک، اور ہمارے مالک! اور ہر چیز کے مالک! توریت، انجیل اور فرقان حمید کے آثار نے والے! دلنے اور تخم کو چیز نکالنے والے میں ہر شریک کے شر سے آپ کی پناہ لیتا ہوں، آپ ہی اوس کی پیشانی پر قابو رکھتے ہیں۔ آپ ہی سب سے اول ہیں آپ سے پہلے کوئی چیز نہیں، او آپ ہی سب سے پچھلے ہیں آپ کے بعد کوئی چیز نہیں۔ آپ ہی سب سے باہر ہیں آپ سے اوپر کوئی چیز نہیں۔ اور آپ ہی سب سے اندر ہیں آپ کے سوا کوئی چیز نہیں۔ ہمارے مطالبات کی تکمیل فرمادیجئے اور محتاجی سے ہم کو بے نیاز کیجئے۔ ابن ابی شیبہ، امام احمد، مسلم، ابن مردودہ اور بیہقی حضرت ابو ہریرہؓ سے یہ بھی روایت کرتے ہیں کہ حضور اکرم صلی اللہ علیہ وآلہ وسلم روزانہ استراحت فرمانے سے پیشتر مذکورہ بالا دعا فرمایا کرتے تھے۔

حضور اکرم کی دعا | حضرت ابن عمر رضی اللہ تعالیٰ عنہما فرماتے ہیں: —

کان من دعا رسول اللہ صلی اللہ علیہ وسلم الذی کان یقول یا کائن قبل ان یکون شیء والملکون لکل شیء والکائن بعد ما

لا يكون شيئاً اسألك بلحظة من لحظات الحافظات الوافرات
 الراجيات المبتنيات۔ (بیہقی) حضور اکرم صلی اللہ علیہ وآلہ وسلم جو دعائیں
 فرمایا کرتے تھے اور ان میں ایک یہ بھی تھی: اے موجود قبل اس کے کہ کوئی چیز
 موجود ہو اور موجود بنانے والے ہر چیز کو اور موجود رہنے والے بعد اس کے کہ
 کوئی چیز موجود نہ رہے آپ کی ایک نظر التفات متجملہ تمام افکار التفات کے
 چاہتا ہوں جو حفاظت کرنے والی کمال کو پہنچانے والی آس دلانے والی
 نجات دینے والی ہے۔“

دعائے بالا مہمات کیلئے ہے | حضرت سیدنا محمد بن علی (امام محمد باقر)

رضی اللہ تعالیٰ عنہ وعن آبائہ الکرام فرماتے ہیں کہ مذکورہ دعا حضور انور
 ارواحہ الفداء نے سیدنا علی مرتضیٰ کرم اللہ تعالیٰ وجہہ کو تلقین فرمائی تھی
 اور جب کبھی کوئی ہم درپیش ہوتی تو آپ یہ دعا پڑھتے اور اپنی اولاد امجاد کو
 سکھایا کرتے تھے۔ اس میں آخر پر اس قدر اضافہ تھا۔ افعل بی کذا وکذا۔
 میرے ساتھ ایسا ایسا سلوک فرما، یعنی مذکورہ دعا پڑھ کر بطور خاص جس امر کی
 درخواست کرنی ہوتی اس کو اس دعائیں شامل کر دیا جاتا تھا۔ جیسا کہ اوپر کی
 روایات میں ہے۔ اقض عنا الدین واغنا من الفقر۔ وغیرہ۔

ایک مغالطہ اور اس کا جواب | بہر حال ہوا الاول والاخر والظاہر

والباطن کی تفسیر مذکورہ صدر احادیث صحیحہ میں بصراحت موجود ہے تو مزید کسی تفسیر کی حاجت نہیں رہی۔ البتہ بعض معاذین یہ کہتے ہیں کہ اللہ سبحانہ تعالیٰ ہر چیز سے پہلے ہے تو اللہ سے پہلے کون تھا؟ اس کا جواب حدیث ذیل میں ہے :- ابن عمر اور ابو سعید خدری رضی اللہ تعالیٰ عنہما فرماتے ہیں کہ

حضور اکرم صلی اللہ علیہ وآلہ وسلم نے فرمایا :- لا یزالون یسألون عن کل شیء حتی یقولوا ہذا اللہ کان قبل کل شیء فماذا کان قبل اللہ؟ فان قالوا الکم ذلک فقولوا ہوا الاول قبل کل شیء و ہوا الآخر فلیس بعدہ شیء و ہوا الظاہر فوق کل شیء و ہوا

الباطن دون کل شیء و ہو بکل شیء علیم۔ (ابو شیخ) لوگ ہر چیز کی بابت پوچھتے رہیں گے تا آن کہ وہ کہیں گے کہ اچھا اللہ تو ہر چیز کے پہلے ہے (اس کو مان لیا مگر یہ بتائیے کہ) اللہ سے پہلے کیا تھا؟ اگر وہ ایسا سوال تم کر بیٹھیں تو تم یوں کہو کہ وہی اب سے پہلے ہے اور وہی اب سے آخر ہے

اوس کے بعد کچھ نہیں۔ وہی باہر ہے اوس سے باہر کوئی چیز نہیں۔ اور وہی اندر ہے ہر چیز کے۔ اور وہی ہر چیز کو خوب جانتا ہے۔ مطلب یہ کہ اُن کے

جواب میں یہ آئیہ کریمہ ہوا الاول الی آخر ہا پڑھ دیا کرو یہی اودن کا شافی
جواب ہے۔

ایک شک اور اس کا دفعیہ | ابو زمیل کہتے ہیں کہ میں نے ایک دفعہ

حضرت ابن عباس رضی اللہ تعالیٰ عنہما سے عرض کیا:۔ ما شیئ اجدہ

فی صدری قال ما هو قلت واللہ لا ا تکلم بہ فقال لی اشئی

من شک وضحک قال ما یجنا من ذلک احد حتی انزل اللہ تعالیٰ

فان کنت فی شک مما انزلنا الیک فاسئل الذین یقرؤن

الکتاب من قبلك وقال لی اذا وجدت فی نفسك شیئاً فقل

ہوا الاول والآخر والظاهر والباطن وهو بکل شیئ علیہم۔

(ابوداؤد) یہ کیا بات ہے جس کو میں اپنے سینے میں پاتا ہوں۔ ابن عباس

نے فرمایا وہ کیا چیز ہے؟ میں نے عرض کیا واللہ! میں تو اس کو زیار

نہ لاؤں گا۔ فرمایا کیا کوئی شک ہے؟ یہ کہہ کر تبسم فرمایا۔ پھر کہا کہ اس

کوئی بھی بچ نہ سکا۔ حتیٰ کہ اللہ سبحانہ تعالیٰ نے یہ آیت نازل فرمائی (جس کا

ترجمہ یہ ہے) اگر تو (اے مخاطب!) شک میں پڑا ہوا ہے اس چیز سے جو ہم

تجھ پر اتاری تو تم سے پہلے سے جو لوگ ہماری کتاب پڑھ رہے ہیں اودن

دریافت کر لو۔ (یعنی اس حضرت صلی اللہ علیہ وآلہ وسلم کی آمد آمد کی خبر
توریت انجیل وغیرہ میں درج ہونے کی نسبت کوئی شک ہے تو یہ دونوں نصاریٰ
سے دریافت کر لو) پھر فرمایا جب تم اپنے نفس میں کوئی ایسی بات پاؤ تو ایہ
کرمہ ”ہو الاول والاخر“ اخیر تک پڑھ دو“ (اس سے تشفی ہو جائے گی
کہ اللہ سبحانہ تعالیٰ ہی سب سے اول و آخر اور ظاہر و باطن ہے اور جملہ
شکوہ رفع ہوں گے)۔

آیہ ”ہو الاول کی تشریح | ہو الاول والاخر والظاہر والباطن کا
مطلب یہ ہے کہ سلسلہ موجودات پر نظر ڈالو تو معلوم ہوگا کہ دنیا عالم اسباب ہے
اور مسبب اول ذات باری تعالیٰ ہے۔ اور اگر مسببات کو دیکھو تو اس کی انتہا بھی
ذات باری تعالیٰ پر ہوگی۔ سمندروں میں جہاز چل رہے ہیں یا ہوا میں
طیارے پرواز کر رہے ہیں۔ بظاہر ایسا معلوم ہوتا ہے کہ یہ سب کچھ ہوا کے
زور پر ہو رہا ہے مگر حقیقت یہ ہے کہ ہوا بذات خود چلنے والی چیز نہیں۔
اور جب وہ خود نہیں چل سکتی تو کسی دوسری چیز کو چلا بھی نہیں سکتی بلکہ اس کا
کوئی محرک ہے۔ سائنس اور علوم جدیدہ نے اس کے محرکات کا ایک سلسلہ
دریافت کیا ہے تو یہ ہمارے دعوے کے لئے مضر نہیں یہ سلسلہ آگے چل کر

کسی ایسی ذات پر منتہی ہونا ضروری ہے جو دوسری چیزوں کو حرکت میں
لا سکتی ہے اور خود متحرک نہ ہو۔ بلکہ اس سے منزہ ہو، بس یہی منزہ ذات
حق سبحانہ تعالیٰ کی ہوگی۔ اسی طرح دیگر صفات کو بھی سمجھ لیجئے۔ سیر کی
ابتدا کا تصور کیجئے تو سب سے اول ذات الہی ہوگی۔ اور اس کی انتہا کا
خیال کیجئے تو وہ بھی اسی کی ذات پر منتہی ہوگی۔ وجود حق پر فطر کیجئے تو اسی کا
وجود ظاہر معلوم ہوگا اور اگر وجود خلق پر غور کیجئے تو در باطن وہی ذات
مولائے کائنات کا ارشاد | حضرت مولائے کائنات یدنا علی مرتضیٰ
کرم اللہ وجہہ فرماتے ہیں: — تجلی لعبادہ من غیر ان رأوا و
أرأهم نفسہ من غیر ان یتجلی لهم۔ اپنے بندوں پر تجلی فرمائی تو
ایسی تجلی فرمائی کہ وہ پھر اس کو دیکھ نہ سکے۔ اور کسی کو اپنی ذات کا مشاہدہ
کرایا تو تجلی سے ادن کو کوئی بہرہ نہ مل سکا۔ کیوں کہ اس کی حاجت ہی
نہ تھی: ۷

موسیٰ زہدش رفت بیک توصفاً تو عین ذات حق نگری در شمس

صدیق اکبر کا ارشاد | حضرت صدیق اکبر رضی اللہ تعالیٰ عنہ فرماتے ہیں
یا من غایۃ معرفتہ القصور عن معرفتہ۔ اے وہ ذات جس کی

معرفت کا کمال ہی یہ ہے کہ اوس کی کماحقہ معرفت سے اپنے آپ کو قاصر پائے اور اپنے عجز و قصور کا اعتراف کرے۔ ”دوسرے موقع پر فرمایا۔ العجز عن الذات ادراك۔ ذات الہی کے باب میں انسان کا کمال ادراک یہی ہے کہ اوس ذات بے چوں و بے جگہوں کے ادراک سے اپنے آپ کو عاجز پائے۔ ”ما عرفناك حق معرفتك کا خلاصہ بھی یہی ہے کہ جیسا پہچانا تھا ہم تجھے نہ پہچان سکے۔“ یہی اقرار کمال معرفت ہے ورنہ :-

اے کس کہ ترا شناخت جاں اچہ کند فرزند و عیالِ خانماں را چہ کند
دیوانہ کنی ہر دو جہاںش بخشی ؟ دیوانہ تو ہر دو جہاں را چہ کند
محققین کی رائے | محققین فرماتے ہیں :- اس آیہ کریمہ میں تشبیہ کی کمال درجہ نفی کی گئی ہے۔ کیوں کہ دوسروں کا حال یہ ہے کہ جو اول ہو وہ (اُسی حیثیت اور اعتبار سے) آخر نہیں ہو سکتا اور جو ظاہر ہو وہ باطن نہیں ہو سکتا۔ مگر خداوند تعالیٰ شانہ اول بھی ہے آخر بھی، ظاہر بھی ہے باطن بھی تو معلوم ہوا کہ وہ کسی مخلوق اور مصنوع کے مشابہ نہیں۔ نہ کوئی چیز اوس کے مثل ہے۔ لیس مکملہ شیئی و هو السميع البصير۔

حضرت جنید کا تاثر | حضرت سید الطائفہ جنید بغدادیؒ فرماتے ہیں :-

نفی القدم عن کل اَوَّل باوَّلیتہ، ونفی البقاء عن کل آخر باخروئتہ، واضطر الخلق الی الاقرار برُبوبیتہ بظاہریتہ، وجب الالفہام عن ادراک کُفہم وکیفیتہ باطنیتہ، الشرحانہ کی اولیت سے تمام اگلی چیزوں کے قدامت کی نفی ہو گئی، اور اُس کی آخریت سے ہر پچھلی چیز کے بقا کی نفی فرما دی گئی، اور ظاہریت کے باعث ساری مخلوقات کو اوس کی ربوبیت کا اقرار کر لینا پڑا۔ اور باطنیت کے باعث اوس کی کُنہ اور کیفیت کے ادراک سے افہام پر پردہ ڈال دیا گیا، یعنی وہ ایسا اول کہ اوس سے اول کوئی متصور نہیں اور ایسا آخر کہ اوس سے بھی آخر تر کوئی نہیں ہو سکتا اور ایسا ظاہر کہ اوس کی ربوبیت کا اقرار کرنے سے کسی کو چارہ نہیں۔ اور ایسا باطن کہ اوس کی حقیقت کو کوئی نہیں جان سکتا اور یہ کہ وہ کیا ہے کوئی بتا نہیں سکتا۔ تمام افہام اوس کی کُنہ اور کیفیت کے ادراک سے قاصر ہیں۔ :-

اول و آخر توئی کیت حد و قدم ظاہر و باطن توئی حیت و جود و عدم
اول بے انتقال آخر بے ارتحال ظاہر بے چند و چوں باطن بے کیف و کم

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ

ثُمَّ اسْتَوَىٰ عَلَى الْعَرْشِ يُعَلِّمُ مَا يَلِجُ فِي الْأَرْضِ وَمَا
يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا وَهُوَ
مَعَكُمْ أَيَّامًا كُنْتُمْ وَاللَّهُ بِمَا تَعْمَلُونَ بَصِيرٌ ۝

وہی ہے جس نے بنائے آسمان اور زمین چودہ دن میں پھر قائم ہوا تخت
جانتا ہے جو اندر جاتا ہے زمین کے اور جو اُس سے نکلتا ہے اور جو کچھ
اُترتا ہے آسمان سے اور جو کچھ اُس میں چڑھتا ہے اور تمہارے سامعہ ہے
جہاں کہیں تم رہو اور اللہ جو تم کرتے ہو اوس کو دیکھتا ہے۔

سِتَّةَ أَيَّامٍ كِي تَفْسِيرُ | هُوَ الَّذِي خَلَقَ السَّمَوَاتِ وَالْأَرْضِ

فِي سِتَّةِ أَيَّامٍ۔ وہی ہے جس نے آسمانوں اور زمین کو چھ دن میں
پیدا کیا۔ اس کا بیان اوپر کئی جگہ آچکا ہے کہ اللہ سبحانہ کو تمام کائنات
اُن واحد میں پیدا کرنا دشوار نہ تھا مگر چھ دن میں اس لئے پیدا کیا کہ ہم
اپنے کام غور و فکر سے کیا کریں۔ عجلت پسندی سے کام میں خرابی پیدا
ہوتی ہے جیسا کہ حدیث شریف میں ہے: — الْإِنْعَادَةُ مِنَ اللَّهِ
وَالْعَجَلَةُ مِنَ الشَّيْطَانِ۔ دھیرے دھیرے کام کرنا منجانب اللہ
ہے اور جلدی شیطان کی طرف سے ہوتی ہے۔ اسی وجہ سے مشہور ہے

ع۔ کہ تعجیل کا رشتا طیس بود۔ ستہ ایام میں صفات ستہ کی طرف اشارہ ہے جس کا منظر اللہ سبحانہ نے انسان بلکہ تمام کائنات کو بنایا۔ حیات، علم، قدرت، ارادہ، سمع اور بصر۔ اب جب کہ ہر شے تسبیح کرتی ہے تو یہ کلام ہے اوس کے لیے حیات لازم ہے۔ اسی طرح تسبیح کا علم، تسبیح کرنے پر قدرت، اور جس کی تسبیح کی جاتی ہے اوس کی تخصیص، یہ ارادہ ہے، پھر اس تسبیح کو خود سنا۔ کیوں کہ ذکر جب تک اپنے ذکر کو اپنے کان سے نہ سنے اس ذکر کا اعتناء نہیں۔ پھر تسبیح کو کا مشاہدہ۔ جس طرح بھی میسر ہو۔ اگر تسبیح کرنے والا ان صفات ستہ سے متصف ہو اور ہر صفت سے کام لے تو اس تسبیح کا لطف پوشیدہ نہیں۔ بظاہر یہ صفات انسان میں تو پائے جاتے ہیں لیکن محققین کے نزدیک کائنات کی ہر شے ان صفات سے متصف ہے۔

ثُمَّ اسْتَوَىٰ عَلَى الْعَرْشِ۔ اس کی تفسیر سورہ طہ میں حضرت سید الشوخی علیہ الرحمہ نے فرمادی ہے، شائقین ملاحظہ فرمائیں۔

عِلْمُ الْإِلَهِیِّ کی تفسیر | یَعْلَمُ مَا یَلِیْجُ فِی الْأَرْضِ وَمَا یَخْرُجُ مِنْهَا وَمَا یَنْزِلُ مِنَ السَّمَاءِ وَمَا یَعْرُجُ فِیْهَا۔ زمین میں جو چیزیں جاتی ہیں اور اوس سے جو چیزیں نکلتی ہیں ان سب کو جانتا ہے۔ اسی طرح آسمان سے جو چیزیں

اُترتی ہیں اور جواوٹ چڑھتی ہیں وہ بھی اوس کو سب معلوم ہیں۔ خزانے دینے
 تخم اور اموات وغیرہ جو زیر زمیں ہیں یا پانی ایک جگہ جذب ہوتا ہے پھر دوسری
 جگہ سے پھوٹ کر نکلتا ہے۔ یا سونا چاندی، تانبا، پیتل وغیرہ معدنیات زمین سے
 نکلتے ہیں۔ کھیتیاں، جانور، حشرات، جو زمین سے پیدا ہوتے ہیں قیامت کے
 وقت خزانے، دینے اُبل پڑیں گے۔ دفن کئے ہوئے انسان دوبارہ زندہ ہو کر
 قبروں سے نکلیں گے۔ سب کچھ اللہ سبحانہ کو معلوم ہے۔ نیز دل کے خطرات و ساو
 سے لے کر خیال بچتہ ہونے اور کسی فعل کا عزم بالجزم ہونے تک جو مراحل ہیں یا
 دماغ میں جو منصوبے پیدا ہوتے ہیں وہ بھی سب کچھ اللہ سبحانہ کو اچھی طرح معلوم
 ہیں۔ اس میں کس کو کیا کلام ہو سکتا ہے؟ اگے مزید وضاحت فرمائی جا رہی ہے۔

معیت الہی کی تفسیر | وَهُوَ مَعَكُمْ أَيْنَمَا كُنْتُمْ۔ اور وہ

تمہارے ساتھ ہے تم جہاں کہیں رہو، حضرت ابن عباسؓ فرماتے ہیں:۔ عالم بکم اینما کنتم

(ابن ابی حاتم) وہ تم کو جانتا ہے تم جہاں کہیں رہو، اور سفیان ثوریؒ فرماتے ہیں:۔

علمہ۔ (بیہقی) اوس کا علم تمہارے ساتھ ہے تم جہاں کہیں رہو، گویا معیت علمی مراد ہے۔

حضرت مقاتل بن حیانؒ فرماتے ہیں:۔ قدہ وسلطاً وعلمہ (بیہقی) اوس کی قدر اور اس کی بارشاد اور علم تمہارے

معیت کے باب میں محققین کی رائے | محققین فرماتے ہیں کہ اللہ سبحانہ کی

ذات و صفات کے باب میں خصوصاً محفوظ تراود اسلم طریقہ یہ ہے کہ ہم کوئی تاویل نہ کریں بلکہ اس کی تفصیل کو علم الہی کے حوالے کر دیں یا اتباع سلف کیا جائے یعنی سلف صالحین نے جہاں کوئی تاویل فرمائی ہے ہم بھی اُن کا اتباع کریں اور جہاں کہیں انہوں نے علم الہی کے تفویض فرمایا ہے ہم بھی تفویض سے کام لیں یہ نہیں کہ انہوں نے کسی جگہ تاویل فرمائی ہو تو اس کی بنا پر کسی دوسری جگہ جہاں انہوں نے کچھ نہیں فرمایا ہم اپنی طرف سے کوئی تاویل کر بیٹھیں۔ اگر ایسا ہو تو اللہ سبحانہ کی جناب میں ہماری بہت بڑی جارت ہوگی۔ مسلمانوں کو اس سے بچنا ضروری ہے۔

حدیث شریف میں ہے: — اَنْ مِّنْ اَفْضَلِ اِيْمَانِ الْمَرْءِ اَنْ يَعْلَمَ اَنْ اللّٰهَ مَعَهُ حَيْثُ كَانَ۔ (ابن مردويه، يتهنى عن عباده بن الصامت)
انسان کے افضل تر ایمان سے یہ بھی ہے کہ وہ یقین جانے کہ وہ جہاں کہیں ہو اللہ سبحانہ اُس کے ساتھ ہے۔“

مراقبہ معیت الہی | صوفیہ کرام کی اصطلاح میں ایسے ایقان کو ”مراقبہ“ کہتے ہیں۔ مثلاً مرد مومن کا یہ ایقان کہ اللہ تعالیٰ ہمارے ساتھ ہے، ہمارے پاس ہے، ہماری رگ جاں سے قریب تر ہے۔ یہ مراقبہ معیت الہی ہے۔ اسی طرح

ہم اُس کے علم میں ہیں اُس کے معلومات میں شامل ہیں۔ عالم شہادت میں آنے سے قبل ہم اعیان ثابتہ تھے معلومات الہی میں شامل تھے۔ جب ان اعیان ثابتہ کو وجود بخشا گیا تو ہم اس عالم میں جلوہ گر ہو کر بھی اُس کے علم سے خارج نہیں۔ یہ مراقبہ علم الہی ہے۔ ہر چیز اوس کے احاطے میں ہے تو ہم پر بھی وہ محیط ہے۔ نہ وہ ہم سے دور ہے اور نہ ہم اُس سے دور ہیں۔ حقیقت یہ ہے کہ انتہائی قُرب ہی مانعِ رویت ہے۔

دَرِّ مَعْمَكُمْ سَفَتِي فِيْ اَنْفُسِكُمْ كَغَفَتِيْ اَزْجَنِّمْ نَظَرِ بَا زَا اِنْ پَرْدَہ چپا کر دے
مراقبہ معیت الہی کے فوائد | معیت الہی کے اس مراقبہ و ایتقان میں انسان کا فائدہ یہ ہے کہ اگر وہ سختی پر ہے اور ایسے کام میں لگا ہوا ہے جس میں تشویش کی رضا و خوشنودی ہے تو اوس کو اس ایتقان اور ایسے کام میں تقویت ہوگی اوس کے خلاف باطل کی قوتیں جس درجہ بھی ابھر کر آئیں اوس کو ذرہ برابر تشویش نہ ہوگی۔ اور اگر معاملہ برعکس ہے تو ایسا ایتقان اوس کو باطل سے دور رکھے گا۔ بہر صورت معیت الہی انسان کے فائدے سے خالی نہیں بشرطیکہ فائدہ اٹھایا جائے۔

واقعہ ہجرت | حضور اکرم صلی اللہ علیہ وآلہ وسلم جب ابو بکر صدیق رضی اللہ عنہ

کے ساتھ بوقت ہجرت غار ثور میں فروکش ہوئے تو قریش کے جاسوس وہاں
 تک پہنچ گئے۔ حضرت صدیقؑ نے عرض کیا یا رسول اللہ! یہ اتنے نزدیک
 اُن پہنچے کہ ذرا جھک جائیں تو ہم کو دیکھ لیں۔ حضور اکرمؐ نے فرمایا: —
 مَا ظَنُّكَ يَا شَيْتَانُ! تَاللَّهِ! (ابو بکر!) غم نہ کھاؤ تمہارا ان دو کے متعلق
 کیا گمان ہے جن کا تیسرا اللہ سبحانہ ہے۔ یعنی ان کو کوئی گزند نہیں پہنچ سکتا
 اللہ سبحانہ نے اس واقعہ کی حکایت اس طرح فرمائی: — اذ يقول لصاحبه
 لا تحزن ان الله معنا۔ جب وہ کہہ رہے تھے اپنے رفیق سے کہ غم نہ کھاؤ
 بے شک اللہ ہمارے ساتھ ہے۔“

بہر حال یہ معیت، حسی، ذہنی، خیالی، دہی، فرضی نہیں بلکہ ذوقی، کشفی،
 شہودی، حقیقی ہے جس کے بے شمار مذاج ہیں۔ جس کو جس درجے کا ذوق،
 کشف و شہود حاصل ہو اُس حد تک وہ معیت کو جانتا ہے۔ امر ذوقی کے
 بیان سے زبان قاصر اور قلم شکستہ ہے۔ عارف روحی فرماتے ہیں: —
 این معیت می نہ گنجد در بیاں نے زماں دارد خبر زوئے مکاں

اینا کنتہ کی تفسیر | اسی طرح اَیْنَمَا کُنْتُمْ میں جس اَیْنِیَّت کا
 ذکر ہے وہ بھی ہر نوع کی اَیْنِیَّت پر حاوی ہے یعنی تم جہاں کہیں ہو اَیْنِیَّت اَزْ

ابدیہ، مصنوعیہ، روحانیہ، مثالیہ، حسیہ، دنیویہ، برزخیہ، نشریہ، حشریہ
 بئرانیہ، جنانیہ، غیبیہ، شہادیہ سبھی اس میں داخل ہیں۔ یا یوں کہیے کہ معیتہ
 کی طرح اینیہ بھی مبہمات، مشابہات سے ہے جس کی تاویل اللہ سبحانہ کے
 سوا کوئی نہیں جانتا۔ راسخین فی العلم بھی ہیں تو وہ یہی کہتے ہیں: اٰمَنَّا بِاللّٰهِ
 ہمارا ایمان اللہ پر ہے۔ زبان کو یارے بیان نہیں اور نہ قلم میں طاقت جو لانی
 و روانی ہے برہنہ عاشقین کو بشارت، متوکلین کو توفیق، عارفین کو سکینت،
 مجہبین کو بہت، مراقبین کو یقین، مقبلین کو رعایت نگہداشت، اور موحدین کو
 سر وحدت کا سامان فراہم ہو رہا ہے۔ ذٰلِكَ فَضْلُ اللّٰهِ يُؤْتِيهِ مَنْ يَّشَاءُ
 بِمَا تَعْمَلُونَ بصیر کی تفسیر | وَاللّٰهُ بِمَا تَعْمَلُونَ بَصِيرٌ اور اللہ جو تم
 کرتے ہو دیکھتا ہے۔ اس میں غافلین کی تنبیہ اور متنبہین کی تسلی ہے کہ غافل کو
 رب العالمین سے حیا کرنی چاہیے کہ اس کے علم میں رہتے ہوئے اور اس کے ساتھ
 ہوتے ہوئے اور اس کی نظر کے سامنے ہوتے ہوئے اس کے حکم کی خلاف ورزی کس
 طرح کی جائے بلکہ خلاف ورزی کے خیال کو دل میں کس طرح جگہ دی جائے جبکہ وہ
 دلوں کے حالات سے واقف ہے۔ پھر اس کی سزا سے کس طرح چھوٹ سکے گا اور
 پرسش کا کیا جواب دے گا۔ اسی طرح جو لوگ غفلت سے دور ہیں اور ان کے دل

اللہ سبحانہ کی یاد سے معمور ہیں اور ان کو اطمینان حاصل ہے کہ ہمارا کوئی عمل ضائع نہ ہوگا اور کوئی نیکی فراموش نہ ہوگی کیوں کہ علم الہی ہر چیز پر محیط ہے۔ اللہ سبحانہ کی معیت ہے اور وہ دیکھ رہا ہے تو ضرور ہے کہ ہر عمل اور ہر نیکی کی بہترین جزا اور اس کی خوشنودی و رضا بہر حال نصیب ہوگی۔ اگر سالک کی نظر کم از کم واللہ بما تعملون بصیر ہو تو اس کی ساری غفلت کافرا و شوقِ عمل کا و فور ہو۔ واللہ العلیق۔

لَهُ مُلْكُ السَّمَوَاتِ وَالْأَرْضِ وَإِلَى اللَّهِ تُرْجَعُ الْأُمُورُ

57-5

اُسی کے لئے ہے راج آسمانوں اور زمین کا اور اللہ ہی تک پہنچتے ہیں سب کام۔
لَهُ مُلْكُ السَّمَوَاتِ کی تکرار تاکیدیاً نہیں | اس سورۃ کریمہ کی دوسری آیت کا

آغاز بھی یہی تھا لَهُ مُلْكُ السَّمَوَاتِ وَالْأَرْضِ۔ وہاں انسان کی ابتداء آفرینش پیش نظر تھی۔ یعنی انسان پیدا ہوا اور دنیا میں بھیجا گیا تو اس کو پہلا سبق یہی دیا گیا کہ تم جس جگہ آئے ہو یہاں تمہارا کچھ نہیں ہے۔ یہ آسمان جو تمہاری آنکھوں کے سامنے ہے اور تم پر سایہ فگن ہے اس پر پادشاہت اُسی مالک الملک کی ہے اور یہ زمین جس پر تم نے قدم رکھا ہے اور جس پر تم چلتے پھرتے، سوتے جاگتے اور کام کاج کرتے ہو یہ بھی اسی کی پادشاہت میں ہے۔ تمہاری حیثیت ایک کارکن کی ہے۔ تم زمین و آسمان نیز اُن میں جو کچھ ہے

کسی چیز کے بھی مالک نہیں۔ یہی وجہ ہے کہ اس کے بعد وہاں ارشاد ہوا تھا
يُحْيِي وَيُمِيتُ وَهُوَ عَلَىٰ كُلِّ شَيْءٍ قَدِيرٌ تم جو اس زمین پر زندہ رہ کر چلتے
پھرتے کام کاج کر رہے ہو زندہ رکھنے والا وہی ہے۔ پھر ایک دن آنے والا ہے
جب کہ تم کو یہاں سے چلنا ہوگا۔ یہ چلنا تمہارا اختیار ہی نہیں جیسا کہ تمہارا یہاں
آنا اختیاری امر نہ تھا۔ وہ روانگی بھی ہمارے حکم کی محتاج ہے۔ ایسی حالت میں
یہاں کی کوئی چیز ہماری ملک نہ ہوئی۔ کیوں کہ آتے ہوئے کوئی چیز ساتھ نہ لے
جاتے ہوئے بھی کچھ ساتھ نہ ہوگا۔ جیسا کہ روزمرہ کا مشاہدہ ہے۔ اگر کچھ انسان کا
ہے تو وہ صرف اوس کی صداقت، دین داری اور عمل ہے یہ انسان کے ساتھ
لَهُ مَلَكَ السَّمَوَاتِ ثَانِي مِّن تَابِيسٍ ہے علمائے معانی و بیان فرماتے

ہیں کہ ایک لفظ یا عبارت دو جگہ آجائے، اگر دونوں سے ایک ہی مفہوم مراد
ہو تو وہ تاکید ہے اور اگر ہر جگہ جدا مفہوم مراد ہو تو اوس کو تابییس کہیں گے۔
اور اگر دونوں احتمال ہوں تو تابییس کو ترجیح ہوگی۔ یہاں بھی ایسا ہی ہے۔
کیوں کہ اب جب کہ یہاں سے چلنا ٹھہرا ہے تو وہی سبق دوہرایا جا رہا ہے کہ
مَلَكَ السَّمَوَاتِ وَالْأَرْضِ آسمانوں اور زمین کی بادشاہت اُسی کی ہے
تم کو یہاں سے سب کچھ چھوڑ کر جانا چاہیے۔ مگر اس تمہید کے ساتھ کہ یہ جانا کہاں

ارشاد ہو رہا ہے والی اللہ ترجع الامور۔ اللہ سبحانہ کی طرف ہی پہنچتے ہیں
 سب کام۔ تو تم کو بھی اوسی کے ہاں جانا ہے جہاں سے آئے تھے۔ یہی مضمون
 انا للہ وانا الیہ راجعون کا ہے کہ ہم سب اللہ سبحانہ کی ملک ہیں اور ہم
 سب اوسی کی طرف لوٹ کر جانے والے ہیں۔ وہاں سے آئے تھے تو علوم روحانی
 کشفی لدنی لے کر آئے تھے یہ کسی استاد سے سیکھے ہوئے نہ تھے اور نہ اسباب وغیرہ
 کے واسطہ اور ذریعہ سے حاصل ہوئے تھے کیوں کہ بچہ دودھ پیتا ہے، روتا ہے
 ہنستا ہے، رینگتا ہے، چلتا ہے، کھاتا پیتا ہے، کھیتا کودتا ہے تو اون میں سے
 ایک کام بھی کسی کا سکھایا ہوا نہیں ہے۔ جب بچہ ہوش سنبھالتا ہے تو علوم اکتسابی
 حاصل کرتا ہے جو استاد اور کتاب اور دیگر اسباب و آلات کی مدد سے حاصل
 کیا جاتا ہے۔ اس میں خود بچے کی سعی و اجتہاد کو بھی بڑی حد تک دخل ہے جب
 یہاں سے چلنا ٹھہرتا ہے تو جملہ کارنامے خواہ وہ علوم روحانی، کشفی، لدنی کے
 نتائج ہوں یا علوم اکتسابی اور اجتہادی سے تعلق رکھتے ہوں یہ کارنامے تو
 یہاں رہ جاتے ہیں اور انسان کے علوم کا حال یہ ہوتا ہے کہ اگر اس نے علم باقی کو
 حاصل کیا تھا تو وہ اس کے ساتھ باقی رہتا ہے اور جو فانی کو حاصل کیا تھا تو وہ اسی
 دار فانی میں فنا ہو جاتا ہے۔ البتہ اس کے علمی کارنامے اگر علم فانی سے متعلق ہیں تو

دنیا میں فانیہ کی فنانک زیادہ سے زیادہ قائم رہتے ہیں۔ لیکن اگر علم باقی سے متعلق
تھے تو اس کو فنا نہیں بمصداق ما عند کمریتقد وما عند اللہ باق۔ تمہارا
جو کچھ ہے وہ فنا اور ختم ہونے والا ہے اور جو اللہ سبحانہ کے ہاں ہے وہی باقی رہے
والا ہے۔ واللہ اعلم۔

يُورِجُ الْبَلَّ فِي النَّهَارِ وَيُورِجُ النَّهَارَ فِي اللَّيْلِ وَهُوَ

عَلَيْهِمْ بِذَاتِ الصُّدُورِ ۝ داخل کرتا ہے رات کو دن میں اور داخل
کرتا ہے دن کو رات میں اور وہ خوب جانتا ہے دلوں کی بات کو۔

رات دن کی کمی بیشی | معلوم ہے کہ رات دن کے چوبیس گھنٹے ہیں جن میں

نصف رات کے اور نصف دن کے ہیں۔ اللہ سبحانہ کی قدرت ہے کہ موسم گرما میں
رات کے چند گھنٹے دن میں داخل ہو جاتے ہیں جس کے باعث دن بڑھ جاتا ہے اور
رات لازمی طور پر کم ہو جاتی ہے۔ یہ کمی بیشی بھی طول بلد اور عرض بلد کے اعتبار
کم زیادہ ہوتی ہے۔ اگر رات کے تین گھنٹے دن میں داخل ہو گئے تو دن بجائے
بارہ گھنٹے کے پندرہ گھنٹوں کا ہو گیا اور رات صرف نو گھنٹوں کی رہ گئی۔ موسم
سرا آتا ہے تو دن کے چند گھنٹے رات میں داخل ہو گئے اب رات زیادہ گھنٹوں کی
ہو گئی اور دن تین گھنٹوں کا ہو کر رہ گیا۔ یہ بھی اللہ سبحانہ کی قدرت ہے۔ پھر لطف یہ ہے کہ

شب تاریک اور طویل بھی ہو اور کوئی شخص اپنے دل میں کوئی بات چھپائے رکھے تو اللہ سبحانہ سے کوئی بات چھپی نہیں رہ سکتی۔ جس طرح وہ ہر ایک کے ظاہری اعمال کو جانتا ہے دل میں چھپی ہوئی نیتوں کو بھی جانتا ہے۔ اُس کے اگے کسی کی کچھ بات چل نہیں سکتی۔ اسی طرح خطرات و مساوس ارادے منصوبے جو دل میں ہوتے ہیں وہ سب اُس کو خوب معلوم ہیں۔ اب ان تمام صفات الہیہ پر جو آغاز سورۃ شریفہ سے یہاں تک بیان ہوئے اون کو مجموعی طور پر پیش نظر رکھو تو عظمت خداوندی ظاہر ہوگی۔ اسی طرح مومن کی نورانیت کو ترقی دینا اور دلوں کی تاریکی کو دور کرنا اُس کے اگے معمولی بات ہے۔

اسمِ اعظم سے دعا مستجاب | براہِ ابنِ عازب رضی اللہ تعالیٰ عنہ نے ایک دفعہ حضرت سیدنا علی مرتضیٰ کرم اللہ تعالیٰ وجہہ سے پوچھا: —

یا امیر المؤمنین اسألك بالله ورسوله الاخصصتني باعظم ما خصك رسول الله صلى الله عليه وسلم واحتقه به جبريل وارسله به الرحمن فقال اذا اردت ان تدعوا لله باسمه الا اعظم فاقرا من اقل سورة الحديد الى آخر ست آيات منها عليم بذات الصدور و آخر سورة الحشر يعنى اربع آيات ثم ارفع

يد لك فقل يا من هو هكذا ۱۱ سئالك بحق هذه الاسماء ان تصلي
 على محمد وان تفعل بي كذا وكذا مما تريد فوالله الذي لا اله
 غيره لتنقلبت بحاجتك ان شاء الله (ابن النجار) امير المؤمنين بين
 آپ کو خدا و رسول کا واسطہ دیتا ہوں کہ مجھے وہ بات خصوصیت سے بتائیے
 جو حضرت رسول اللہ صلی اللہ علیہ وآلہ وسلم نے آپ کو بطور خاص بتائی اور
 اس حضرت کو جبرئیل نے اور او ان کو خدائے رحمن نے اس خصوصیت کے ساتھ
 بھیجا تو آپ نے فرمایا اگر اللہ سبحانہ کو اس کے اسم اعظم سے بلانا چاہتے ہو تو
 سورہ حدید کی ابتدائی چھ آیتیں علیہ بذات الصدور تک اور سورہ شہر
 کی آخری چار آیات پڑھ کر دونوں ہاتھ اٹھاؤ اور عرض کرو کہ اے ذات باری
 تعالیٰ جس کے اسما و صفات یہ ہیں میں ان ہی اسما و کا واسطہ دے کر آپ سے
 درخواست کرتا ہوں کہ حضرت محمد صلی اللہ علیہ وآلہ وسلم پر اپنی رحمت خاصہ
 نازل کیجئے اور میرے ساتھ ایسا ایسا سلوک فرمائیے (یہاں جو دعائیں مانگی ہو
 مانگ لے) تو اس ذات کی قسم جس کے سوا کوئی لائق عبادت نہیں ان شاء اللہ
 اپنی منہ مانگی مراد لیئے جاوے گا۔ “ محدثین کرام نے گو اس روایت کو ضعیف بتلایا
 ہے مگر فضائل اعمال میں اس پر عمل درست ہے۔

اسم اعظم کی تاثیر | تفسیر فتح الرحمن میں حضرت ابن عباسؓ کا یہ قول منقول

ہے: — اسم الله الاعظم في اول سورة الحديد في ست آيات
من اولها فاذا علقت على المقاتل في الصف لم ينفذ اليه حديد
سورة حديد کی ابتدائی چھ آیات میں اللہ سبحانہ کا اسم اعظم ہے اگر صرف
کارزار میں جا کر لڑنے والا آیات بالا کو (لکھ کر اپنے گلے میں) آویزاں کر لے
آہنی ہتھیار بھی اوس پر کارگر نہ ہوگا۔

آمِنُوا بِاللَّهِ وَرَسُولِهِ وَأَنْفِقُوا مِمَّا جَعَلَكُمْ مُسْتَخْلَفِينَ
فِيهِ فَالَّذِينَ آمَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ يٰٓيَقِينُ

اللہ پر اور اوس کے رسول پر اور خرچ کرو اوس میں سے جو تمہارے ماتحت ہیں
دیا ہے اپنا نائب بنائے، بس جو لوگ تم میں یقین لائے ہیں اور خرچ
کرتے ہیں اُن کو بڑا ثواب ہے۔

ایمان لانے کا حکم | اللہ سبحانہ تعالیٰ کے جو صفات اوپر بیان ہوئے

انسان اور ان کو خوب سمجھ لے تو ان کا اقتضا ہی یہ ہے کہ وہ اللہ سبحانہ اور
اوس کے رسول کا یقین کر لے کیوں کہ کائنات میں کوئی ہستی ایسی نہیں جس میں
یہ صفات کاملہ موجود ہوں اور ان صفات کا علم اوس کے رسول کے ذریعہ

اور اس کے رسول پر اتاری ہوئی کتاب سے معلوم ہو رہے ہیں تو خدا پر یقین کرنا اور اس کے رسول پر یقین کرنا نیز رسول پر اتاری ہوئی کتاب کا یقین کرنا بھی ضروری ہوا کیوں کہ یہ ایک ہی سلسلہ کی کڑیاں ہیں جو ایک دوسرے سے مربوط ہیں۔ ان میں سے کسی ایک کا انکار مانع دوسرے کے انکار کا مترادف ہے۔

حضرت عمرؓ کا تاثر | حضرت عمر رضی اللہ تعالیٰ عنہ کے ایمان لانے کا واقعہ

مشہور ہے خود آپ فرماتے ہیں کہ جب میں اپنی ہمیشہ کے پاس سے صحیفہ لے کر پڑھنے لگا تو اس میں یہ بھی لکھا تھا: ”بِسْمِ اللّٰهِ الرَّحْمٰنِ الرَّحِیْمِ بِسْمِ اللّٰهِ

مَا فِی السَّمٰوٰتِ وَالْاَرْضِ وَهُوَ الْعَزِیْزُ الْحَكِیْمُ فَكَلَّمَا مَرَرْتُ بِاسْمِ مَنْ اَسْمَاءُ اللّٰهِ ذَعَرْتُ ثُمَّ تَرَجَعْتُ اِلٰی نَفْسِیْ حَتّٰی بَلَغْتُ اَمْنًا بِاللّٰهِ وَرَسُولِهِ وَانْفَقُوا مِمَّا جَعَلَكُمْ مُتَخَلِّفِیْنَ فِیْهِ فَقُلْتُ اشْهَدُ اَنْ لَا اِلٰهَ اِلَّا اللّٰهُ وَانْ مُحَمَّدًا رَّسُوْلُ اللّٰهِ فَخَرَجْتُ الْقَوْمَ مُتَبَشِّرِیْنَ فَكَبِّرُوْا۔

(بزار، ابن عساکر، ابن مردودہ، ابونعیم، بیہقی) اللہ کے نام سے شروع ہے جو بے حد مہربان اور نہایت رحم والا ہے۔ اللہ کی پاکی بیان کرتی ہے ہر چیز جو آسمانوں اور زمین میں ہے۔ وہی ہے عزت والا، حکمت والا، اس طرح پڑھتے پڑھتے اللہ سبحانہ کا جو نام آتا میں پریشان ہو جاتا۔ پھر اپنی حالت پر آتا تو اگلے بڑھتا

تَاۤاِیُّنَ کَہٗ اٰمَنُوۡا بِاللّٰہِ وَرَسُوْلِہٖ وَاٰلِیْہِٖٓ اَیَّتِ کَرِیْمَہٖ یَرْہِنُجَاۤتُوۡیَہٗ سَاخَۃً کَلِمَہٗ یُزَہٰ
پھر کیا تھا کہ تمام لوگ خوش ہو کر نعرۂ تکبیر بلند کرنے لگے۔

علامت ایمان انفاق مال | پھر ان تینوں پر یقین کر لینے اور ایمان لانے

کی علامت خاص یہ ہے کہ اللہ نے بندے کو جو کچھ دیا ہے اس میں سے اللہ کی
راہ میں کچھ خرچ کرے اور یہ سمجھ کر خرچ کرے کہ یہ دولت میری نہیں بلکہ اللہ سبحانہ
تعالیٰ کی ملک ہے ہم کو اُس نے اپنا نائب اور خزانچی بنایا ہے۔ خزانچی کا کام
یہ ہے کہ مالک کے حکم کے مطابق اُس کا صرف کیا کرے، یہ نہیں کہ من مانے خرچ
کر تاجائے۔ ایسا خرچ کرنے والا خان کھلائے گا۔ خزانچی تو امین ہوتا ہے۔

ہماری حیثیت اپنے مال و متاع میں امین کی اس وجہ سے ہے کہ یہ مال ہم سے
پہلے دوسرے کی ملک میں تھا اُس کے بعد ہمارے ہاتھ میں آیا ہے۔ اسی سے
یہ بھی سمجھ لینا چاہیے کہ اگر ہم اس مال کو جوڑ جوڑ کر رکھیں گے اور راہ خدا میں
خرچ نہ کریں گے تو یہ مال ہمارے قبضہ سے دوسرے کے ہاتھ میں اُسی طرح چلا
جائے گا جس طرح دوسرے کے قبضہ سے ہمارے ہاتھ آیا تھا۔ اگر اُس کے
حکم کے مطابق خرچ کرتے رہیں گے تو مالک خوش ہوگا کہ بندہ اپنے مالک کو
مانتا بھی ہے اور اُس کا حکم بجالاتا ہے۔ اس صورت میں بندے کا اعزاز

بڑھیکا اور اس سے زیادہ مال و دولت اس کے قبضہ میں آئے گی۔ ورنہ ایک ن اس کو
چھوڑنا ہی پڑے گا: ۷

وَلْيَفِيكَ قَوْلُ النَّاسِ فِيمَا مَلَكَتَهُ لَقَدْ كَانَ هَذَا مَرَّةً لِفُلَانٍ

تم جن چیزوں کے مالک ہو ان کی نوبت لوگوں کا یہی قول میں ہے کہ یہ مال کبھی

فلان کی ملک میں تھا۔ حضرت سعدی فرماتے ہیں: ۷

مکن تکیہ بر ملک و جاہ و چشم کہ بیش از تو بود دست بعد از تو ہم

خود پوش و بنجائے و راحت را نگہ می چہ داری ز بہر کرا

حضرت عثمانؓ کی متقیت | تفسیر فتح الرحمن میں ہے کہ اس آیت کریمہ میں

حضرت سیدنا عثمان ذوالنورین رضی اللہ تعالیٰ عنہ کی طرف اشارہ ہے جن کی

دولت و ثروت اور داد و بخش مشہور ہے۔ اسلام اور مسلمانوں کی خدمت میں

جو حصہ آپ کا رہا ہے صفحات تاریخ اس سے بھرے پڑے ہیں اور مال و دولت

کے ذریعہ آپ نے خدائے بزرگ و برتر اور حبیب اطہر نبی انور کی جو خوشنودی و

رضا حاصل کی ہے قرآن کریم اور احادیث شریفہ میں اس کے تذکرے موجود

ہیں خصوصاً غزوہ تبوک کے موقع پر آپ نے جو مثال قائم کی قیامت تک

آنے والوں کے لیے ایک روشن حقیقت ہے۔

علم و عرفان اور کسب ہنر کی تعلیم | راہ خدا میں خج کرنا صرف مال و دولت ہی

کا نہیں اللہ سبحانہ تعالیٰ نے جو کمال دیا ہے خواہ وہ علم و فضل ہو یا کشف و معرفت، یا کسب و ہنر اس کو بندگان خدا تک پہنچایا جائے تاکہ اس کا فیضان عام ہو اور سبھی اوس سے فائدہ اٹھاتے رہیں۔ حضور اکرم صلی اللہ علیہ وآلہ وسلم نے فرمایا: - اَنْفَقَ يَنْفَقَ عَلَيْكَ وَلَا تَوَلَّ فَيُوكَ عَلَيْكَ۔ درمختار خج کرتے رہو تو تم کو بھی ملتا رہے گا اور رو کو نہیں پھر تم پر بھی روک ٹوک ہوگی۔ علم کے باب میں فرمایا: - مَنْ كَتَمَ عِلْمًا يَعْلَمُهُ الْجَمْعُ يَوْمَ الْقِيَامَةِ بِلُجَامٍ مِنْ نَارٍ۔ جس نے علم کو چھپایا جس کو وہ جانتا تھا تو قیامت کے دن اوس کے منہ میں آگ کی لگام دی جائے گی۔

ایک لطیفہ | یہاں ایک کھلا اشارہ اس طرف ہے کہ صرف کلمہ پڑھ لینا ایمان کامل نہیں بلکہ ایمان لانے کے ساتھ راہ خدا میں کچھ خج کرنا بھی ہے جس کا حکم دیا جا رہا ہے۔ غالباً یہی سبب ہے کہ اساتذہ کے پاس طالب علم کوئی کتاب شروع کرتے ہیں تو شیرینی وغیرہ لاتے ہیں۔ مشائخ کرام و پیران طریقت کے پاس مرید بولتے ہیں تو ان میں بعض لوگ شیرینی وغیرہ کے ساتھ کچھ نذرانہ پیش کرتے ہیں۔ یوں دیکھا جائے تو ایسی شیرینی یا نذرانہ کی اس تعلیم و عرفان کے مقابل کوئی حقیقت نہیں

مگر بات یہ ہے کہ روپے پیسے سے انسان کو بڑی محبت ہوتی ہے۔ ارشاد باری ہے:
 وَاتَّقِ لِحَبْلِ الْخَيْلِ شَدِيدًا۔ بے شک انسان مال کی محبت میں سخت ہے۔ تجربہ کی
 بات یہ ہے کہ جس کام پر گروہ سے کچھ خرچ نہیں کیا جاتا انسان کے دل میں اس کی
 وقعت نہیں رہتی۔ اور جہاں خرچ کرنا پڑے اس کام بہت عزیز ہوتا ہے۔
 پس اسی وقت و عزت کے پیش نظر یہ طریقہ رائج ہے۔

وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوَكُمْ لَتُؤْمِنُوا
 بِرَبِّكُمْ وَقَدْ أَخَذَ مِيثَاقَكُمْ إِنْ كُنْتُمْ مُؤْمِنِينَ ۝ اور تم کو
 کیا ہوا کہ یقین نہیں لاتے اللہ پر اور رسول بلا تے ہیں تم کو کہ یقین لاؤ
 اپنے رب پر اور لے چکا ہے تم سے عہد پکا اگر ہو تم ماننے والے۔
 اس آیت کریمہ میں مَا لَكُمْ کا جو خطاب فرمایا گیا ہے اس میں حب ذیل

احتمالات ہیں :-

خطاب قریش سے | ۱۔ قریش اس کے مخاطب ہیں جو اس آیت کریمہ کے
 نزول کے وقت تک مسلمان نہیں ہوئے تھے۔ اس اعتبار سے معنی یوں ہوں گے
 کہ اے کفار قریش! تم کو کیا ہوا کہ آغاز سورہ سے یہاں تک جو صفات حق سبحانہ
 تعالیٰ کے بیان ہوئے، ان سب کو سننے کے بعد بھی ایمان نہیں لاتے

۵۷ (۱۱۱)

درحالیکہ رسولؐ تم کو دعوت دے رہے ہیں کہ اپنے پروردگار پر ایمان لاؤ اور تم سے تمہارے رب نے میثاق میں نیچتہ عہد لے چکا ہے جبکہ فرمایا تھا اَلَسْتُ بِرَبِّکُمْ کیا میں تمہاری پرورش اور تربیت کرنے والا مالک نہیں ہوں؟ تم نے اس وقت اقرار کیا تھا ”بلی“۔ کیوں نہیں بے شک آپ ہمارے رب ہیں۔ یہ میثاق انسان کی اصل فطرت میں ہے اور کچھ نہ کچھ نشان بنی آدم کے قلوب میں آج بھی پائے جاتے ہیں۔ چنانچہ انسان پر معاشی مشکلات کا زور ہوتا ہے تو بسا اوقات ایک نادان سے نادان بھی تمام مشکلات و مصائب کو نظر انداز کر کے بے ساختہ کہہ اٹھتا ہے کہ مجھے ان مشکلات و مصائب کی پرواہ نہیں میرا مالک ہے۔ بعض بزرگوں نے تو یہاں تک فرمایا کہ میثاق میں جو عہد بنی آدم سے لیا گیا وہ منظر اب بھی ہماری آنکھوں کے سامنے ہے اور الست برہکم اور اس کے جواب میں بکلی کہنے کی آواز ہمارے کانوں میں گونج رہی ہے۔ لہذا اگر اس میثاق کا تم کو یقین ہے تو ایمان کیوں نہیں لاتے؟

خطابِ اہل کتاب ہے | ۲۔ یہ کہ خطابِ اہل کتاب سے ہے۔ معنی یوں ہوں گے
اے اہل کتاب! تم کو کیا ہو گیا کہ تم اللہ پر ایمان نہیں لاتے درحالیکہ تم کو
رسول (محمد صلی اللہ علیہ وسلم) تمہارے رب پر ایمان لانے کی دعوت دے رہے ہیں

اور اللہ نے تم سے عہد لے لیا ہے کہ نبی آخر الزماں تم میں تشریف لائیں گے تو
 اون پر تم ایمان لاؤ گے اور اون کی مدد کرو گے؟ اوس وقت تم اور تمہارے
 تمام انبیاء و رسل نے اقرار کیا تھا کہ ہم ضرور ان پر ایمان لائیں گے اور ان کی
 مدد کریں گے۔ اور یہ ساری روڈ اور تمہاری کتابوں میں موجود ہے اور انبیاء
 رسل علیہم الصلاۃ والسلام نے اپنے اپنے عہد میں وقتاً فوقتاً اس عہد و میثاق کی
 تجدید فرمائی۔ اگر تم کو اپنے رسولوں پر ایمان ہے تو محمد صلی اللہ علیہ وسلم پر ایمان
 لانے میں تمہارا کوئی عذر قابل قبول نہیں ہو سکتا۔

خطاب صحابہ کرام سے | ۳۔ یہ کہ خطاب صحابہ کرام سے ہے۔ یعنی اے

مسلمانو! (جس طرح اللہ سبحانہ کی ذات پر اجمالی ایمان لایا ہے) اوس کی
 تمام صفات کاملہ پر تفصیلی ایمان کیوں نہیں لاتے حالانکہ رسول (محمد صلی اللہ
 علیہ وسلم) تمہارے رب پر ایمان تفصیلی لانے کی دعوت دے رہے ہیں اور
 رسول نے تم سے عہد لے لیا ہے کہ تم ان کی ہر دعوت پر لبیک کہیں گے۔ اگر
 تم کو خدا و رسول پر ایمان ہے تو تفصیلی ایمان لانے اور خدا کی ذات کی طرح
 اوس کی جملہ صفات کاملہ پر ایمان لانے میں تمہارا کوئی عذر قبول نہیں اور نہ
 عذر کی کوئی گنجائش ہے۔

عرض فقیر | ۴۔ فقیر عرض کرتا ہے کہ خطایہ عام ہے۔ قریش ہوں یا اہل کتاب صحابہ کرام ہوں یا قیامت تک آنے والے بنی آدم خواہ اون کا تعلق کسی زمانہ مکان سے ہو سب ہی اس کے مخاطب ہیں۔ اور رب کے لیے لمحہ غور و فکر دیا جاتا ہے کہ ہر فرقہ اپنی اپنی مناسبت و موزونیت کے لحاظ سے آیہ کریمہ کو اپنے احوال پر منطبق کرے اور اپنے احوال کا جائزہ لے۔ واللہ اعلم۔

هُوَ الَّذِي يُنْزِلُ عَلَى عَبْدِهِ آيَاتٍ بَيِّنَاتٍ لِّيُخْرِجَكُمْ مِنَ الظُّلُمَاتِ إِلَى النُّورِ وَإِنَّ اللَّهَ بِكُمْ لَعَرُوفٌ رَحِيمٌ ۝
وہی ہے جو اتارتا ہے اپنے بندے پر آیتیں صاف کہ نکال لائے تم کو

اندھیروں سے روشنی میں اور اللہ تم پر نرمی کرنے والا مہربان ہے۔
آیت بینت کی تفسیر | اللہ سبحانہ تعالیٰ جس کی چند صفقتیں آغاز سورۃ کریمہ سے یہاں تک بیان ہوئیں۔ وہی اپنے عبد کامل و اکمل پر یہ آیات واضحہ اتارتا جا رہا ہے جس میں وعدہ و وعید اور امر و نواہی حلال و حرام کا مفصل و مدلل بیان ہے۔ زندگی کے طور طریق اور کامیابی کی راہیں کھول دی گئی ہیں۔ تاکہ کفر، شرک، شک، جہل، مخالفت اور حجاب کی تاریکیوں سے تم کو نور ایمان توحید یقین، علم، موافقت اور تجلی کی طرف نکال لائے۔ یہ آیات واضحہ

۵۷-۹

خواہ حضور نور صلی اللہ علیہ وآلہ وسلم کے معجزات و خوارق عادات ہوں جن سے آپ کی نبوت و رسالت کا ثبوت ملتا ہے یا قرآن کریم کی آیات ہوں جن میں کی ہر آیت ایک معجزہ ہے جو قیامت تک صفحہ ہستی پر موجود رہے گا۔ اگر آپ مہربان نہ ہوتے یا آپ کے دست مبارک سے یہ معجزات ظاہر نہ ہوتے یا قرآن کریم کی یہ آیات بینات نہ ہوتیں تو نہ تمھاری مذکورہ تاریکیاں دور ہوتیں اور نہ تم کو کبھی یہ نور نصیب ہوتا۔ اب جب کہ تمھارے لیے ایسا سامان فراہم ہو چکا ہے تو اس میں تمھاری کسی خوش نصیبی ہے، غور کرو تو معلوم ہو گا کہ اللہ سبحانہ تم پر کیا مہربان اور رحم کرنے والا ہے کہ آیات کے ذریعے تم پر یقیناً رؤف یعنی مہربان ہوا اور اپنے رسول کے ذریعے دعوت دے کر رحم فرما رہا ہے۔ یا یہ کہ افاضہ نور کر کے اپنی رافت کا اظہار فرما رہا ہے اور تاریکیاں دفع کر کے اپنی رحمت کا ثبوت دے رہا ہے۔ اس کی قدر دانی تمھارے ہاتھ ہے۔ قدر جانو گے تو اس کا فائدہ تمھیں کو ملیگا۔ مبادا ناقدری کر کے اس کی رافت و رحمت کو شدت و غضب سے بدل دو، پھر تمھیں کو اس کا خمیازہ بھگتنا ہوگا۔

وَمَا لَكُمْ إِلَّا أَنْتُمْ فِي سَبِيلِ اللَّهِ وَلِلَّهِ مِيرَاتُ السَّمَاوَاتِ
وَالْأَرْضِ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلًا

أُولَٰئِكَ أَعْظَمُ دَرَجَةٍ مِّنَ الَّذِينَ أَنْفَقُوا مِّنْ بَعْدُ وَقَاتِلُوا
وَكُلًّا وَعَدَ اللَّهُ الْحُسْنَىٰ وَاللَّهُ بِمَا تَعْمَلُونَ خَبِيرٌ

اور تم کو کیا ہوا ہے کہ خرچ نہیں کرتے اللہ کی راہ میں اللہ ہی کے لیے
آسمانوں اور زمین کی میراث برابر نہیں تم میں سے وہ شخص جس نے خرچ کیا
فتح (مکہ) سے پہلے اور لڑائی کئی اُن لوگوں کا درجہ بہت بڑا ہے اُن سے جو کہ
خرچ کریں اس کے بعد اور لڑائی کریں اور سب سے وعدہ کیا ہے اللہ نے
خوبی کا اور اللہ کو خبر ہے جو کچھ تم کرتے ہو۔

انفاق فی سبیل اللہ کی تاکید | یعنی خدا و رسول پر ایمان لانے کے بابت

جس طرح تم کو کوئی عذر نہیں ہو سکتا اسی طرح اُس کی راہ میں خرچ کرنے کے بابت
بھی تم کو کوئی عذر نہ ہونا چاہئے۔ خرچ کرنا مال و متاع کا ہو یا خدا و اوقات و بلیتوں
اور صلاحیتوں کا بلکہ اپنے نفس و جان کا۔ کیوں کہ ان میں سے ایک بھی
تمہاری ذاتی چیز نہیں۔ سب اُسی کی دی ہوئی ہے اور اُسی کی ملک۔ اگر اپنی
خوشی اور اختیار سے خرچ کرو گے تو اس کا اجر اور صلہ اصنافاً مضاعف ملے گا جو
تمہارے خرچ کئے ہوئے سے کہیں بڑھ کر اور بہتر ہوگا۔ ورنہ ایک دن آنے والا ہے کہ
یہ سب تم سے چھین لیا جائے گا اور تم خالی ہاتھ یہاں سے رخصت ہو جاؤ گے۔

اور سارا اندوختہ ہیں دھوا رہ جائیگا۔ اور ساری چیزیں مالک الملک کے حوالے ہو جائیں گی، بلکہ یوں دیکھو تو اس وقت بھی سب کچھ اُسی کا ہے۔ تم صرف اس کے خلیفہ امین، وکیل اور خزانچی ہو۔

بر وقت اور بعد از وقت | دوسری بات قابل غور یہ ہے کہ راہ خدا میں خرچ کرنا اگرچہ ہر حال میں اچھا ہے اور اس کا اجر

ضرور ملیگا اور خرچ کرنے والا بمقابل خرچ نہ کرنے والے کے لائق تحین و آفریں ہے لیکن ایک خرچ کرنا بروقت ہوتا ہے اور دوسرا بعد از وقت۔ یہ دونوں خرچ مساوی درجے کے نہیں ہو سکتے۔ بروقت خرچ کرنا بڑی اہمیت رکھتا ہے۔ یہ ایسا نکتہ ہے جو عقل اور نقل دونوں کے مطابق ہے اور اس کو دین دار اور دنیا دار ہر ایک قبول کرتا اور مانتا ہے۔ لہذا اگر بروقت خرچ کرو گے تو اس کا اجر بعد از وقت کے خرچ سے کہیں بڑھ کر اور بہتر ہو گا۔ مگر کسی نے جو خرچ کرنا تھا اس کو خرچ تو کیا مگر بعد از وقت خرچ کر کے اس کی اہمیت گھٹا لی تو یہ کہاں کی دانش مندی ہوئی؟ صحابہ کرام بھی مختلف مداح رکھتے ہیں | حضرت قتادہؓ فرماتے ہیں:۔

كان قتالان احدهما افضل من الآخر وكانت نفقتان احدهما افضل من الاخرى قال كانت النفقة والقتال قبل الفتح فتح مكة

افضل من النفقة والقتال بعد ذلك وكلا وعد الله الحسنى قال الجنة
(عبدالرزاق) عبد بن حمید بن المنذر) ولرأیایا تمھیں جن میں سے ایک دوسری سے
افضل ہے۔ اسی طرح دو بیچ تھے جن میں سے ایک دوسرے سے افضل ہے۔ جو خرچ
اور لرائی فتح مکہ سے پہلے تھی وہ اس خرچ اور لرائی سے افضل ہے جو اس کے بعد
ہوئی۔ اور اللہ نے ہر ایک سے بھلائی کا وعدہ فرمایا یعنی جنت کا، اس سے
معلوم ہوا کہ صحابہ کرام بھی سب کے سب ایک درجہ اور ایک مرتبہ کے نہیں ہیں،
ان میں بھی مدارج ہیں۔

مومنین قبل فتح کی فضیلت | فقیر عرض کرتا ہے فتح مکہ سے پہلے مسلمان

تعداد میں بہت تھوڑے تھے، تہی دستی اس کے سوا تھی، مال غنیمت وغیرہ کی
توقات بھی کم تھیں۔ اس کے مقابل، کافروں، مشرکوں سے دنیا بھری پڑی
تھی۔ ایسے نازک وقت میں مسلمان کا اپنی جان و مال کی بازی لگا دینا کوئی
معمولی بات نہ تھی اس لئے ایسے اصحاب کی نسبت ارشاد ہوا **وَالْعُلَا عَظَمُ**
دَرَجَةِ مَنْ الذِّينَ الْفَقَوُا مِنْ كَبَدٍ وَقَاتَلُوا۔ یہی بہت بڑے درجے
والے ہیں اُن اصحاب سے جنہوں نے خچ کیا اور لڑائی کی مکہ کے فتح کے بعد
اگر چہ فتح مکہ کے بعد لڑنے والے اور خچ کرنے والے بھی لائق تعریف ہیں کہ

اونہوں نے بھی احکام خدا اور رسول کی تعمیل میں اپنے جان و مال کی بازی لگا
 مگر سابقین کے درجے کو نہیں پہنچ سکتے۔ اس لیے کہ اس وقت تک مسلمانوں کی
 تعداد بہت بڑھ گئی۔ مال و دولت میں بھی فراوانی ہوئی۔ کامیابی اور غنیمت
 کی توقعات بھی زیادہ ہو گئیں۔ ہاں کامیابی آخرت کا استحقاق ان کو بھی
 حاصل ہوا اسی لیے ارشاد ہوا: — وکلاً وعد اللہ الحسنیٰ۔ پہلے دور آنے
 اور بعد والے ہر ایک کے ساتھ اللہ سبحانہ نے بھلائی کا وعدہ فرمایا ہے اور
 آخرت کی بھلائی جنت سے کم کیا ہو سکتی ہے؟ اسی لیے سلف صالحین نے
 ”الحسنیٰ“ سے جنت مراد لی ہے اور جنت کے ساتھ ہی الحسنیٰ کی تفسیر فرمائی ہے۔
 تمام صحابہؓ مغفور ہیں | اسی آیت کریمہ سے یہ بھی معلوم ہوا کہ اہل جنت صرف
 عشرہ مبشرہ نہیں بلکہ جملہ صحابہؓ و صحابیات ہیں جنہوں نے ایمان کے ساتھ ایک
 نظر بھی حضور انور صلی اللہ علیہ وآلہ وسلم کو دیکھ لیا۔ یا یہ کہ حضور نے ان کو
 دیکھا کیوں کہ بعض صحابہؓ ضعیف البصر بلکہ نابینا تھے مثلاً عبداللہ بن
 ام مکتوم رضی اللہ تعالیٰ عنہ۔ فرق اس قدر ہے کہ عشرہ مبشرہ کو ان کے نا
 کے ساتھ جنت کی خوش خبری سنائی گئی ہے اور دیگر صحابہ کا وصف صحابیت
 مذکور ہوا ہے۔ عشرہ مبشرہ کی طرح حضرات حنین علیٰ جبرہما علیہما الصلوٰۃ والسلام

شان میں نام کے ساتھ ارشاد مبارک ہوا سید شباب اہل الجنة یہ دونوں جو ان اہل جنت کے سردار ہیں " حضرت سیدہ اور حضرت خدیجہ الکبریٰ رضی اللہ تعالیٰ عنہما کے حق میں نام کے ساتھ ارشاد ہوا سیدۃ نساء اہل الجنة کہ یہ جنتی عورتوں کی سردار ہیں وغیرہ وغیرہ۔ کمالا بخفی۔

حضرت ابوسعید خدری رضی اللہ تعالیٰ عنہ فرماتے ہیں:۔۔۔ نخرجنا مع رسول اللہ صلی اللہ علیہ وسلم عام الحدیبیۃ حتی اذا کان بعسفان قال رسول اللہ صلی اللہ علیہ وسلم یوشک ان یاتی قوم تحقرن اعمالکم مع اعمالہم قلنا من ہم یا رسول اللہ اقریش قال لا وکنتم اهل الیمن هم ارق افئدة والین قلوبا فقلنا اہم خیر منّا یا رسول اللہ قال لو کان لاحد منہم جبل من ذهب فانفقہ ما ادرک مدّ احدکم ولا نضیفہ الا ان هذا فصل ما بیننا و بین الناس لا یستوی منکم من انفق من قبل الفتح وقاتل۔ (ابن جریر ابن ابی حاتم ابن مردیہ ابو نعیم) ہم حضرت رسول اللہ صلی اللہ علیہ وآلہ وسلم کے ساتھ حدیبیہ کے سال نکلے۔ جب یہ مقام عسفان پہنچے تو حضور نے فرمایا عنقریب ایک قوم آئے گی جن کے اعمال کے آگے

تم اپنے اعمال کو بھی حقیر جانو گے۔ ہم نے عرض کیا یا رسول اللہ! وہ کون ہیں
 کیا قریش ہیں؟ فرمایا نہیں بلکہ وہ یمن والے ہیں جن کے دل نرم اور جن کے
 دلوں کا پردہ رقیق تر ہے۔ ہم نے عرض کیا یا رسول اللہ! کیا وہ ہم سے بہتر
 ہوں گے۔ فرمایا اگر اون میں سے کسی کے ہاں سونے کا پہاڑ بھی ہو اور وہ اس کو
 راہ خدا میں خرچ کر ڈالے تو بھی وہ تمہارے ایک ٹپٹ (بچہ) بلکہ اس کے نصف کو بھی
 نہیں پہنچ سکتے (ابوسعید خدریؓ فرماتے ہیں) آگاہ رہو یہی آیت لایستوی
 منکم ہمارے اور دیگر اصحاب کے درمیان فیصلہ کن ہے۔

خالدؓ اور ابن عوفؓ کا مکالمہ | حضرت انس رضی اللہ تعالیٰ عنہ فرماتے

ہیں:۔ کان بین خالد بن الولید و عبد الرحمن بن عوف کلام
 فقال خالد لعبد الرحمن بن عوف تستطیلون علینا یا یم
 سبقتمو نا بما فبلغ النبی صلی اللہ علیہ وسلم فقال دعوا الی اصحابی
 فوالذی نفسی بیدہ لو انفقتم مثل احد او مثل الجبال ذہبا ما
 بلغتم اعمالہم۔ (امام احمدؒ) خالد بن ولیدؓ اور عبد الرحمن بن عوفؓ کے مابین
 کچھ گفتگو ہو گئی جس میں خالدؓ نے عبد الرحمن بن عوفؓ سے کہہ دیا تم ہمارے
 مقابلہ میں صرف چند دنوں کی بنا پر اپنی شان دکھاتے ہو جن میں تم کو ہمارے

مقابلہ میں ہیقت حاصل ہو گئی ہے (یعنی تم چند سال پیشتر ہم سے مشرف بہ اسلام ہو گئے) یہ کلمہ حضرت نبی اکرم صلی اللہ علیہ وآلہ وسلم تک پہنچا تو آپ نے فرمایا۔ میرے اصحاب کو میرے لیے چھوڑ دو۔ قسم ہے اوس ذات کی جس کے قبضے میں میری جان ہے، اگر تم کوہ احد یا پہاڑوں کے برابر سونا خچ کرو گے تو بھی اون کے کارناموں کو تم نہیں پہنچ سکتے۔“

تمام صحابہ کی فضیلت امت مرحومہ پر | بہر حال یہ تفاضل مابین الصحابہ ہوا کہ تمام اصحاب ایک درجے کے نہیں اور اسی سے یہ بھی معلوم ہوا کہ فتح سے مراجع حدیثہ کہ اوس کی تعبیر بھی فتح سے کی گئی ہے کیوں کہ فتح مکہ کی بنیاد، صلح حدیبیہ ہی رکھا دی گئی تھی۔ جو فتح مکہ سے دو سال قبل ہوئی تھی۔ یہ تو لایستوی منکم کی ایک تفسیر ہوئی۔ دوسری تفسیر مطلق صحابہ کرام کی فضیلت و برتری سے متعلق ہے جو اس مبارک گروہ کو دوسروں پر ہے، وہ یہ کہ حضرت ابن عمر رضی اللہ تعالیٰ عنہما فرماتے ہیں:۔ لَا تَسْبُوا اصْحَابَ مُحَمَّدٍ صَلَّى اللَّهُ عَلَيْهِ وَسَلَّمَ فَلَقَامَ أَحَدُهُمْ سَاعَةٌ خَيْرٌ مِنْ عَمَلِ أَحَدٍ كَعُمَرَ۔ (ابن ابی شیبہ) حضرت محمد صلی اللہ علیہ وآلہ وسلم کے اصحاب کو بُرا نہ کہنا کیونکہ اُن کا گھڑی بھر بھی آپ کے ساتھ رہنا تمہارے عمر بھر کے اعمال صالحہ سے کہیں بہتر ہے۔“ اور حضرت ابو سعید خدری رضی اللہ تعالیٰ عنہ

مرفوع حدیث ہے جس میں آپ فرماتے ہیں: قال رسول اللہ صلی اللہ علیہ وسلم لا تستبوا اصحابی فوالذی نفسی بیدہ لو ان احدکم انفق مثل احد ذہباً ما ادرک مد احدہم ولا ینصفہ (ابن ابی شیبہ بخاری مسلم ابو داؤد ترمذی) حضرت رسول اکرم صلی اللہ علیہ وآلہ وسلم نے فرمایا زینہار میرے اصحاب کو برانہ کہنا کیونکہ قسم ہے اُس ذات کی جس کے قبضے میں میری جان کا اگر تم میں کا کوئی شخص اُحد برابر سونا بھی بیچ کر ڈالے تو اُن کے ایکٹ (نام پیمانہ) بلکہ نصف مد کو بھی پہنچ سکتا ہے اس مضمون کی اور بھی روایات ہیں جن سے صاف ظاہر ہے کہ غیر صحابی کسی صحابی کے درجے کو نہیں پاسکتا۔ لہذا اصحاب کرام کی شانیں برائی کے ساتھ لب کشائی سخت سو راوی ہے۔ یہی وجہ معلوم ہوتی ہے کہ اس آیت کہ یہ کے آخر پر ارشاد ہوا: — وَاللّٰهُ بِمَا تَعْمَلُونَ خَبِيرٌ۔ اب تم جو کچھ کرتے ہو اللہ سبحانہ اس سے بخوبی باخبر ہے یعنی خلاف درزی کی سزا جگتنی بیگنی اللہ اکبر

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفَهُ لَهُ وَلَهُ

اَجْرٌ كَرِيمٌ کون ہے ایسا کہ قرض دیوے اللہ کو اچھی طرح پھر وہ اس کو

دو تا کر دے اُس کے واسطے اور اُس کو طے ثواب عزت کا۔

قرض حسن کی تفسیر | اللہ سبحانہ کو قرض دینے کے معنی یہ ہیں: —

۱۱-۵۷ (اس آیت کا)

اعطاء العین علی وجه یطلب بدله۔ موجودہ شئی کو راہ خدا میں اس طرح دینا کہ اس جیسی چیز کی واپسی مطلوب ہو۔ اور ”قرض حسن“ کے معنی یہ ہیں: الاعطاء للہ وتحتوی اگر مال مال و افضل الجهات۔ اللہ واسطے دینا اور بہترین مال اور بہترین سبب خیر دیکھ کر دینا۔ بعض مفسرین نے فرمایا ہے کہ ”قرض حسن“ وہ ہے جس میں یہ دس صفت پائے جائیں:۔

(۱) یہ کہ وہ کب حلال سے حاصل کیا ہوا ہو کیونکہ اللہ سبحانہ کے ہاں حلال کی کمائی ہی مقبول ہے۔

(۲) نفیس ترین شئی جو موجود ہو اس کو راہ خدا میں دیا جائے۔ نہ کہ خفیس اور ردی چیز دی جائے۔

(۳) ایسی حالت میں دیا جائے کہ خود کو اس کی ضرورت ہو۔ انسان بتدریج جینے کی امید اور محتاجی کا اندیشہ لگا ہو۔

(۴) اللہ کے محتاج تر بندے کو دیا جائے جو استحقاق و ادلویت رکھتا ہو۔

(۵) پھر یہ عطا پوشیدہ طور پر ہو۔ داہنے ہاتھ سے دے تو بائیں جانب والے کو اس کی خبر نہ ہو۔

(۶) دے کر احسان نہ جتائے۔ اور تاکر نہ دے کہ اس سے ثواب جاتا رہتا ہو۔

(۷) دینے سے صرف خداوند تعالیٰ شانہ کی خوشنودی مقصود ہو۔ نام آوری وغیرہ مطلوب نہ ہو۔

(۸) جتنا بھی دے اُس کو حقیر سمجھے۔ اپنی داد و دہش کتنی ہی زیادہ ہو اوس کو زیادہ تصور نہ کرے۔

(۹) اپنی پسندیدہ چیز دے۔ نہ یہ کہ جو چیز خود کے پسند نہ ہو اسکی خیرات کرے۔

(۱۰) ایسی صورت اختیار کرے جس میں لینے والے کی سہولت اور خوشی ہو۔ مثلاً یہ کہ اُس کے گھر تک پہنچا دے۔

بہر حال اللہ سبحانہ کو قرض دینے کا مطلب یہ ہے کہ کسی کا کوئی عمل رائیگاں نہ جائے گا۔ جو کام بھی کیا جائے اوس کی جزا ملیگی۔ جب صورت حال یہ ہے تو یہ بھی ایک طرح کا قرض ہی ہوا۔ یہی وجہ ہے کہ قرض کے ساتھ حُن کی قید لگائی گئی کہ نیک کام بہ امید ثواب کریں۔ اگر کوئی برا کام کرے گا تو وہ بُرا قرض ہوگا۔ اس کی جزا بھی بُری ملیگی۔ کذا فی کشف الاسرار۔

حضرت شاہ صنا کی رائے | حضرت مولانا شاہ عبدالقادر حنظلہؒ فرماتے ہیں۔

قرض کے معنی یہ کہ اس وقت جہاد میں خچہ کرو پھر تم ہی دولتیں برتو گے (اور آخرت میں بڑے مرتبہ پاؤ گے) یہی معنی ہیں دوئے کے۔ ورنہ مالک میں اور غلام میں دریا ج نہیں

جو دیا سو اُس کا۔ جو نہ دیا سو اُس کا۔

آقا اور غلام میں سود بیاج نہیں | فقیر عرض کرتا ہے یہ اشارہ ہے اُس سُلک کی

طرف جو بدایہ وغیرہ کتب فقہیہ میں مذکور ہے :- لا ریا بین العبد والمولیٰ

یعنی غلام اور اداں کے آقا میں اگر سودی معاملہ ہو تو وہ ریا نہیں۔ مثلاً آقا نے

اپنے غلام کو تجارت کرنے کی اجازت دی۔ اور دوران تجارت میں غلام کو قرض

کی ضرورت پڑی۔ غلام نے اپنے آقا سے قرضہ حاصل کیا اس شرط پر کہ فی صدی

اس قدر سود بھی اصل کے ساتھ ادا کرے گا۔ یہ صورت بظاہر ربا کی سی معلوم ہوتی

ہے مگر حقیقت میں یہ ریا نہیں۔ اس لئے کہ غلام کے قبضے میں جس قدر مال تجارت

ہے اور تجارت سے جو کچھ مال حاصل ہوتا ہے وہ آقا کی ملک ہے۔ اگر غلام قرض کے

سلسلہ میں جب وعدہ آقا کو سود بھرے تو اصل مع سود و ب کچھ آقا کی ملک ہے

لہذا یہ نہ ریا ہوگا اور نہ آقا کے لئے اُس کا لینا اور غلام کے لئے ہر کا دینا جائز ہوگا۔

ابوالدرداء کی منقبت | عکرمہ کہتے ہیں جب یہ آیات نازل ہوئیں تو ابوالدرداء

رضی اللہ تعالیٰ عنہ نے کہا :- واللہ لا نفقن الیوم نفقة ادرک بها

من قبلی ولا یسبقنی بها احد بعدی فقال اللهم کل شیء یملکک

ابوالدرداء فان نصفہ لله حتی بلغ فردغله ثم قال وهذا۔

(عبد بن حمید: بن المنذر) خدا کی قسم میں آج اتنا خچہ کروں گا جس کی بدولت میں اپنے
پیش روؤں سے مل جاؤں گا اور میرے بعد کوئی مجھ سے بعثت نہ کر سکے گا۔ یہ کہہ کر
باری تعالیٰ سے عرض کیا، الہی! ابوالدحاح جس جس چیز کا مالک ہے اس کا نصف
اللہ کے لیے ہے۔ یہاں تک کہ جوتی کی باری آئی تو فرمایا اور یہ بھی، یعنی ایک
جوتی بھی راہ خدا میں تصدق ہے۔ دیگر روایات میں ہے کہ جب گھر آئے تو اپنی بی بی
یہ واقعہ ذکر کیا:۔ اتنی بایعت سرتی۔ میں نے اپنے پروردگار سے یہ معاملہ کیا،
بی بی نے کہا:۔ منہج بیعک۔ آپ کا معاملہ سو مند رہا۔ اس کی اطلاع حضور
اکرم صلی اللہ علیہ وآلہ وسلم کو ہوئی تو ارشاد ہوا:۔ کم من نخلة صد لاة
عذوقها فی الجنة لابی الدحاح۔ جنت میں ابوالدحاح کے کتنے درخت
خرما ہیں جن کے خوشے آمیزاں ہیں۔

عارف رومی فرماتے ہیں:۔

ہر کسے از ہمت والاے خوش سود بڑوہ در خور کا لائے خوش

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ
وَبِأَيِّمَانِهِمْ يُبَشِّرُكُمْ الْيَوْمَ جَنَّتُ تَجْرِي مِنْ تَحْتِهَا الْأَنْهَارُ
خَالِدِينَ فِيهَا ذَلِكَ هُوَ الْفَوْزُ الْعَظِيمُ ۝ جس دن آپ بکھیں ایمان الے

۵۷-۱۲

مردوں کو اور ایمان والی عورتوں کو دوڑتی ہوئی چلتی ہے ان کی روشنی اُن کے آگے اور ان کے دایسے خوشخبری ہے تم کو آج کے دن باغ ہیں ہستی ہیں جن کچھ نہیں سدا رہو اُن میں یہ جو ہے یہی ہے بڑی مراد ملنی ۔

یسعی نور ہم کی تفسیر | تری میں جو خطاب ہے ہو سکتا ہے کہ خطاب علم مراد لیا جائے کہ ہر کوئی دیکھتا ہوگا اور یہ بھی ہو سکتا ہے کہ خطاب خاص مراد لیا جائے یعنی سید النجاشی صلی اللہ علیہ وآلہ وسلم شاہدہ فرماتے ہوں گے کہ قیامت میں جب حساب و کتاب سوال و جواب اور فیصلہ ثواب عذاب صادر ہوگا تو لوگ پل (صراط) پر سے گزر کر جنت میں جا رہے ہوں گے اس وقت ایمان دار مردوں اور ایمان دار عورتوں کے سامنے اور دایسے روشنی دوڑتی ہوئی چلتی ہوگی۔ نور ایمان آگے آگے اور نور طاعت دایسے سے ہوگا۔ کیونکہ اچھے کام عموماً دایسے ہاتھ سے کئے جاتے ہیں۔ نیکو کاروں کا شمار صحابہ الہیین میں کیا گیا ہے جن کا تفصیلی بیان سورہ واقعہ میں گزرا نیک لوگوں کو نافع اعمال سامنے لا کر دایسے ہاتھ میں ہی دیا جائے گا اور جنت کی راہ بھی دایسے سمت سے ہوگی۔ اور اہل ایمان اسی سمت سے جنت کی طرف روانہ ہوں گے ان اعتبار سے یسعی نور ہم بنین آید یھم و باینا ھم کا ارشاد سورہ واقعہ کی وضع تفسیر

اور کھلی تصویر ہے۔

ملائکہ کرام کا خیر مقدم | ملائکہ کرام جو اہل ایمان کا استقبال کرنے پر مامور

ہوں گے وہ قدم قدم پر بشارت دیتے ہوئے خیر مقدم کرتے ہوں گے مبارک ہو کہ
آپ کے لئے باغات ہیا کئے گئے ہیں جو نہایت سرسبز و شاداب بار آور میں
آب پاشی کا نظام مکمل ہے کہ زیر زمیں سے نہریں بہتی ہیں اور درختان جنت
کی آبیاری کر رہی ہیں۔ ارض جنت کی حقیقت ارض دنیا سے سوائے ایمان والے
جب ایک دفعہ اس میں داخل ہوں گے تو اس کے دلدادہ ہو جائیں گے نہ وہ
اس سے نکلنا چاہیں گے اور نہ کوئی اون کو وہاں سے نکالے گا۔ یہ قیام دوام اور
یہ سکون ابدی جو آپ کو حاصل ہو گا ایسی بڑی کامیابی ہے کہ اس سے بڑھ کر کوئی
کامیابی متصور نہیں ہو سکتی۔

فوز عظیم کی تفسیر | کامیابیاں اہل ایمان کو دار دنیا میں بھی نصیب ہوتی ہیں

مگر وہ محدود اور مشروط ہیں۔ محدود اس وجہ سے کہ دنیا کی مدت ہی کتنی اور اس
مختصر مدت میں بھی مومن کا دنیا میں قیام کتنا؟ اور مشروط اس طرح کہ ہر کامیابی
چند اوصاف حسنہ اعمال صالحہ اور اخلاق فاضلہ کی بنا پر ملی تھی جب تک وہ
اوصاف باقی اعمال جاری اور اخلاق موجود رہے کامیابی سے ہم کنار رہے۔

اور جہاں یہ رخصت ہوئے کامیابی نے بھی اپنا رخ پھیر لیا۔ اب یہاں آخرت میں مومن کے صرف خاتمہ کا اعتبار ہے۔ خاتمہ بخیر تو سب کچھ بخیر۔ نہ اوصاف بدل سکتے ہیں نہ اخلاق۔ رہے اعمال وہ دار دنیا کے ساتھ مختص تھے جو دار تکلیف اور دار العمل تھا۔ یہ دار الجزا ہے۔ یہاں اُن محدود اور مختصر اعمال کی صرف جزا ملتی رہیگی اور ابد الابد ملتی رہیگی۔ اب غور کیجئے کہ یہ کامیابی کیسی عظیم الشان کامیابی ہے؟ اللّٰهُمَّ اجعلنا من الفائزين۔ آمین۔

نور اعمال صالحہ | حضرت ابن مسعودؓ فرماتے ہیں: — یوتون نورہم علی قدر اعمالہم یترون علی الصراط منہم من نورہ مثل الجبل ومنہم من نورہ مثل النخلۃ وادناہم نورا من نورہ علی ابھامہ یطفأ مئرة ویقد مئرة۔ (ابن ابی شیبہ ابن جریر ابن المنذر، ابن ابی حاتم ابن مردویہ، حاکم بروایت صحیحہ) اہل ایمان کو اون کے اعمال صالحہ کے مطابق روشنی دی جائے گی تو وہ پل (صراط) پر سے گزریں گے کسی کی روشنی کو عظیم کی طرح ہوگی اور کسی کی درخت خرم کی طرح اون میں سے کم از کم روشنی اُن کی ہوگی جو صرف اون کے انگوٹھوں پر ہوگی، کبھی گل ہوتی اور کبھی روشن ہوتی جائے گی۔ فقیر عرض کرتا ہے کہ کم سے کم روشنی بھی ایسی ہوگی جیسی فی زمانہ

بیاضی کی ہوتی ہے بٹن دبانے سے گل ہوتی اور بٹن دبانے سے روشن ہو جاتی ہے ضرورت کے مطابق اس سے بھی کام نکل جاتا ہوگا۔ اتنی روشنی بھی پل صراط پر سے جنت میں جانے کے لئے کافی ہوگی۔ اور جن کے لئے روشنی کے درخت اور پہاڑ روشن ہوں گے اون کا کیا پوچھنا۔ وفي ذلك فليتنافس المتنافسون

انوار طاعت کا تفاوت | قتادہ فرماتے ہیں: ذکر لنا ان نبی اللہ

صلی اللہ علیہ وسلم قال ان المؤمنین یوم القیامة من یضئ لہ نورہ مکابین المدینۃ الی عدن ابین الی صنعاء فدون ذلک حتی ان من المؤمنین من لا یضئ لہ نورہ الاموضع قد میہ والناس منازل باعمالہم (عبدالرزاق) عبد بن حمید ابن المنذر) ہم سے بیان کیا گیا ہے کہ حضرت نبی اکرم صلی اللہ علیہ وآلہ وسلم نے فرمایا کہ قیامت کے دن بعض مومنین وہ ہوں گے جن کا نور مدینہ منورہ سے عدن تک ہوگا جس سے صنعاء (پایہ تخت یمن) اور اس سے آگے کے مقامات دکھائی دیتے ہوں گے۔ یہاں کہ مومنین میں ایسے بھی ہوں گے جن کی روشنی وہیں تک محدود ہوگی جہاں اون کے قدم پڑتے ہوں گے۔ بہر حال اعمال کے لحاظ سے لوگوں کے درج ہوں گے۔ فقیر عرض کرتا ہے کہ اصل روشنی ایمان اور عمل صالح کی ہے۔

یہی وجہ ہے کہ قرآن کریم میں بار بار فرمایا گیا ان الذین آمنوا وعملوا الصالحات
 جس کی صراحت مذکور الصدر احادیث شریفہ میں فرمائی گئی ہے۔ دنیا مزرعہ
 آخرت بنائی گئی ہے تو وقت ہے کہ ہم اپنے ایمان اور عمل صالح کے ذریعہ اپنی
 نورانیت کو تازہ رکھیں اور تا امکان ترقی دیتے جائیں۔ ایمان و عمل لازم
 و ملزوم ہیں۔ ایمان گلدستہ ہے تو عمل روشنی بعض گلدستے بھی اتنے صاف
 و شفاف ہوتے ہیں کہ تاریکی میں چسراغ کی طرح جگمگاتے رہتے ہیں پھر
 روشن ہوں تو نور علی نور کا مصداق ہے۔ سورہ نور میں آیہ کریمہ اللہ
 نور السموات والارض کی تفسیر حضرت سید الشیوخ علیہ الرحمہ کے دست پا
 و قلم مبارک سے گزر چکی ہے۔ ملاحظہ فرمائی جاسکتی ہے۔

امتہ مرحومہ کی شناخت | حضرت ابوذر غفاری اور حضرت ابوالدرداء فرماتے

ہیں کہ حضرت رسول اللہ صلی اللہ علیہ وآلہ وسلم نے فرمایا: انا اول من

یؤذن له فی السجود یوم القیامۃ واول من یؤذن له ان یرفع

رأسه فانظر بین یدئ و عن خلفی و عن یمینی و عن شمالی فاعرف

اقتی من بین الامم فقیل یا رسول اللہ کیف تعرفهم من بین الامم

ما بین نوح الی امتک قال غر محجلون من اثر الوضوء ولا یكون لاحد

غیرہم واعرہم انہم یوتون کتبہم یا یا انہم واعرہم فہم لبیاہم
 فی وجوہہم من اثرا السجود واعرہم بنورہم الذی یسعی بین
 ایدیکم وعن ایا انہم وعن شمالہم۔ (ابن ابی حاتم) ابن مردویہ، حاکم
 بروایت صحیح) قیامت کے دن سب سے پہلے سجدہ کرنے کی اجازت مجھے ہوگی اور
 سر اٹھانے کی اجازت بھی سب سے اول مجھے ملیگی اُس وقت میں اپنے آگے بیٹھے
 واسنے بائیں دیکھوں گا اور تمام امتوں میں سے اپنی امت کو پہچان لوں گا۔
 عرض کیا گیا کہ یا رسول اللہ! نوح علیہ السلام کے عہد سے آپ کے عہد مبارک
 تک بہت ساری امتیں آئی ہیں آپ ان کو کیسے پہچانیں گے؟ ارشاد فرمایا
 وضو کی برکت سے اون کے چہرے اور ہاتھ پاؤں چمکتے ہوں گے۔ یہ نشانی کسی
 امت میں نہ ہوگی۔ دوم یہ کہ نامہ اعمال اون کے واسنے ہاتھ میں ہوگا اس سے
 پہچان لوں گا۔ سوم یہ کہ سجدہ کرنے اور نماز پڑھنے کی بدولت ان کی پیشانی
 چمکتی ہوں گی چہارم یہ کہ جو روشنی ادن کے سامنے اور دائیں بائیں ہوگی اُس سے
 پہچان جاؤں گا۔ مفسرین کرام فرماتے ہیں کہ مومن کی بائیں جانب بھی روشنی
 ہوگی جیسا کہ اس حدیث شریف میں صراحت فرمائی گئی ہے لیکن آیہ کریمہ میں
 اس کا ذکر اس لئے نہیں فرمایا گیا کہ بائیں جانب کا ذکر تعریف کے موقع پر

کے جانے کا دستور نہیں ہے۔ واللہ اعلم

اس حدیث شریف میں برادران اسلام کے لئے ایک لمحہ غور و فکر ہے کہ عند اللہ وضو و نماز کی کیا اہمیت ہے خصوصاً اُن بھائیوں کو غور کرنا چاہئے جو نماز کے پابند نہیں ہیں کہ کیسی اہم اور کار آمد عبادت سے وہ غافل ہیں زیادہ کیا عرض کیا جائے۔

امۃ مرحومہ کی کامیابی کا منظر | اس آیہ کریمہ پر مکرر غور کیجئے تو معلوم ہوگا کہ

اللہ سبحانہ کو قیامت میں منظور ہے کہ حضور انور صلی اللہ علیہ وآلہ وسلم کو امۃ مرحومہ کی کامیابی آخرت کا منظر دکھایا جائے جیسا کہ آیہ کریمہ کا آغاز یوم تری المومنین سے فرمایا گیا ہے۔ خدائے رؤف و رحیم کو اس سے خوشی ہے کہ آخرت میں حضور انور کی امۃ مرحومہ کامیاب فائز المرام رہے اس لئے یہ سارا اہتمام فرمایا گیا ہے کہ عام طور پر تاریکی چھائی ہوئی ہے اس میں ایمان مرموں اور ایمان دار عورتوں کا نور ایمان و نور طاعت چمک رہا ہے ملائکہ کرام ہیں کہ گروہ در گروہ آ کر خوشخبریاں سن رہے۔ بشارتیں دے رہے ہیں مبارک باد کا بازار گرم ہے اور یہ سہانا دلکش منظر حضرت نبی انور صلی اللہ علیہ وآلہ وسلم کو دکھایا جا رہا ہے۔ حضور انور فرماتے ہیں کہ میں اپنے امتیوں کو ایک

کر کے پہچانتا جاؤں گا۔ کسی کو اعضائے وضو کی روشنی سے۔ کسی کو دامنے ہائیں
 نامہ اعمال دے جانے سے۔ کسی کو سجدہ گاہ کے نور سے۔ کسی کو اون کے سامنے او
 دائیں بائیں جانب کی روشنی سے۔ غور کیجئے کہ حضور اکرم صلی اللہ علیہ وآلہ وسلم
 کی مسرت کا کیا عالم ہوگا؟ ظاہر ہے کہ جتنے زیادہ امتی کامیاب ہونگے اتنی ہی
 زیادہ مسرت ہوگی۔ پھر یہ عالم ہوگا کہ ادھر اہل ایمان خوش۔ ادھر
 ملائکہ کرام شاد و فرحان استقبال کرتے ہوئے۔ ادھر حضور انور ایک ایک کو مذکور علامات
 و آثار کے ذریعہ پہچان پہچان کر سرور میں اور سب سے بڑھ کر رب العزیز
 جل جلالہ و عم نوالہ کہ کامیابی دیکھتے بھی ہیں اور اپنے حبیب کو دکھاتے بھی ہیں اللہ
 وہ کیا عالم ہوگا؟ سبحان اللہ۔

قوم سے خطاب | ان حالات کے مد نظر اگر امت مرحومہ کی ایک ایک فرد صرف
 پابند نماز بھی ہو جائے تو کم از کم دو نشانیاں اون کے ساتھ ہوں گی۔ ایک
 غُرْحُجْلُونِ کہ وضو کی برکت سے اون کے اعضا وضو درخشاں ہونگے۔ دوسرے
 سَيِّمَاهُمْ فِي وُجُوهِهِمْ مِنْ أَثَرِ السُّجُودِ۔ کہ اون کی پیشانیاں سجدہ کے
 آثار سے چمکتی رہیں گی جن سے وہ پہچانے جائیں گے اور عظیم الشان کامیابی کی
 سمت بڑھائے جائیں گے واللہ الموفق۔

7-1

يَوْمَ يَقُولُ الْمُنْفِقُونَ وَالْمُنْفِقَتُ لِلَّذِينَ آمَنُوا انظُرُونَا

نَقْتَسِبْ مِنْ تَوَكُّرِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا

17-

فَضْرِبَ بَيْنَهُمُ بِسُورِهِ لَهٗ بَابٌ بَاطِنُهُ فِيهِ الرَّحْمَةُ وَظَاهِرُهُ

مِنْ قَبْلِهِ الْعَذَابُ هٗ يُنَادُوا وَهُمْ اَلَمْ نَكُنْ مَعَكُمْ قَالُوا بَلَىٰ

وَلَكِنَّكُمْ فَتَنْتُمْ اَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ

17-

الْاَمَانِي حَتَّىٰ جَاءَ اَمْرُ اللّٰهِ وَغَرَّكُمْ بِاللّٰهِ الْغُرُورُ هٗ فَالْيَوْمَ

لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوَىٰ لَكُمُ النَّارُ

هِيَ مَوْلَاكُمْ وَبِئْسَ الْمَصِيرُ هٗ

جس دن کہیں گے دغا باز مرد اور دغا باز عورتیں ایمان والوں کو انتظار

کرو ہمارا کہ ہم بھی روشنی سلگا لیں تمہاری روشنی سے کوئی کہیگا لوٹ جاؤ

پیچھے، پھر ڈھونڈو اور روشنی، پھر کھڑی کر دی جائے گی اُن کے بیچ میں ایک دیوار

جس میں ہوگا دروازہ اُس کے اندر رحمت ہوگی اور باہر کی طرف عذاب ہوگا

یہ اُن کو پکاریں گے کیا ہم نہ تھے تمہارے ساتھ؟ کہیں گے کیوں نہیں لیکن تم

بچھلا دیا اپنے آپ کو اور تم راہ دیکھتے رہے اور دھوکے میں پڑے اور بہک گئے

اپنی آرزوؤں پر یہاں تک کہ آہنچا حکم اللہ کا اور تم کو بہکا دیا اللہ کے نام سے

۱۲۱۳ تا ۱۵۱۵

اُس دغا باز نے، بس آج تم سے قبول نہ ہوگا فدیہ دینا اور نہ منکروں سے تم سب کا ٹھکانا دوزخ ہے، وہی ہے رفیق تمھاری اور بُری جگہ جاپینچے۔“

منافقین کی بد حالی | جس دن مومنین نخلصین کی کامیابی کا یہ دل نشیں خوب صورت منظر سامنے ہوگا اس دن منافقین کی جو حالت ہوگی اور ان دغا بازوں کی جو گت بنے گی اُس کا بھی کچھ احوال سن لیجئے۔

سید عالم صلی اللہ علیہ وآلہ وسلم نے ارشاد فرمایا: — ان اللہ یدعو الناس یوم القیامۃ بامھاتھم سترامنہ علی عبادۃ واما عند الصراط فان اللہ یعطی کل مومن نورا وکل منافق نورا فاذا استووا علی الصراط سلب اللہ نور المنافقین والمنافقات فقال المنافقون انظرونا نقبیس من نورکم وقال المؤمنون ربنا اتمم لنا نورنا فلا ینذکر عند ذلک احد احدا۔ (طبرانی، ابن مرددہ، عن ابن عباس)

اللہ سبحانہ تعالیٰ قیامت کے دن لوگوں کو اون کی ماؤں کا نام لے کر خطاب فرمائے گا (یعنی دنیا میں جو طریقہ لوگوں کو بلانے کا رائج ہے کہ وہ باپ کی طرف منسوب کر کے بلاتے ہیں مثلاً یوں کہتے ہیں: — اے فلاں بن فلاں! قیامت کے دن ایسا خطاب نہ ہوگا بلکہ ہر انسان کو اس کی والدہ کی طرف

منسوب کر کے خطاب کیا جائے گا:۔ اے فلاں بن فلاں! یہ اس لیے کہ
 بندوں پر اللہ سبحانہ کی ستاری کا پردہ پڑا رہے (میدانِ محشر میں بن باپ کی
 اولاد رسوا نہ ہو) سبحان اللہ کیا شان ستاری ہے۔ پل (صراط)
 کے پاس آئیں گے تو (وہاں تاریکی رہیگی) اللہ سبحانہ ہر مومن کو روشنی
 دیگا۔ اور ہر منافق کو بھی روشنی ملیگی (کیوں کہ یہ روشنی جیسا کہ آیت سابقہ کی
 تفسیر میں گزرا ایمان و عمل کی روشنی ہوگی۔ کلمہ ایمان، مومن و منافق
 دونوں پڑھتے تھے اور اعمالِ صالحہ بھی دونوں فرقی بجا لاتے تھے۔ البتہ
 کافر اس سے محروم رہیں گے کیوں کہ ایمان و عمل میں ان کا کوئی حصہ تھا
 سورہ مومنوں میں ہے:۔ اِنَّ الَّذِیْنَ لَا یُؤْمِنُوْنَ بِالْآخِرَةِ عَنْ الصِّرَاطِ
 لَنَا کِبُوْنَ۔ آخرت پر جو ایمان نہیں رکھتے وہ صراطِ مستقیم سے ہٹے ہوئے
 ہیں۔ پل (صراط) پر تو وہی قدم رکھ سکیں گے جنہوں نے دنیا میں صراطِ
 مستقیم کو اختیار کیا تھا۔ بہر حال کفار کا یہاں گزر نہیں ایسا معلوم ہوتا
 ہے کہ یہیں سے وہ دوزخ میں ڈھکیں دیے جائیں گے۔ رہے منافقین
 اگرچہ یہ کافروں سے کم نہیں بلکہ اشد ہیں لیکن دکھانے نہانے کیلئے ہی سہی
 صراطِ مستقیم پر گامزن ہوئے تھے اس لئے ابتداءً ان کو بھی روشنی دی جائیگی،

جب منافقین پل (صراط) پر چڑھ جائیں گے اللہ سبحانہ منافق مردوں اور عورتوں سب کی روشنی سلب فرمالے گا۔ (اس حالت میں ظاہر ہے کہ اہل ایمان اپنی روشنی قائم رہنے کی بدولت آگے نکل جائیں گے اور منافق تارکی کے باعث پیچھے رہ جائیں گے) اب منافق چیخنا شروع کریں گے۔ یارو! ہمارا انتظار کرو۔ ذرا ہماری راہ دیکھو کہ ہم بھی آپ کی روشنی سے حصہ لیں یا اپنی قندیل سلگالیں۔ اور اہل ایمان یہ دعا کرتے ہوں گے کہ اے ہمارے پالنے والے! ہماری روشنی قائم رکھ ایا نہ ہو کہ منافقین کی طرح روشنی عین وقت پر سلب ہو جائے۔ بہر حال وہ وقت ہو گا کہ کوئی کسی کو یاد نہ کرے گا۔

منافقین کے استہزاء کی سنرا | حضرت مقاتل فرماتے ہیں: —

قالت اطلأئكة لهم ارجعوا وراءكم فالتمسوا نورا من حيث جئتم هذا من الاستهزاء بهم استهزاء بالمومنين في الدنيا حين قالوا آمنا وليسوا بمؤمنين فضرب بينهم بسور له باب يعنى بالسور حائط بين اهل الجنة والنار ياطنه يعنى ياطن السور فيه الرحمة متمايل الى الجنة وظاهره من قبله العذاب

یعنی جھٹم وهو الحجاب الذی ضرب بین اهل الجنة واهل النار
 (بیہقی) اس وقت اُن سے فرشتے کہیں گے کہ تم جہاں سے آئے تھے اوسا طرف
 پیچھے لوٹ جاؤ (یعنی جہاں نور تقسیم ہوا تھا۔ یا کہ دنیا کی طرف لوٹ جاؤ کہ
 یہاں آج نور کے حامل کرنے کا اصل مقام تو دنیا تھی۔ وہاں جا کر عمل کرو۔)
 یہ دراصل اُن کے استہزاء کا جواب ہوگا جو منافقین دنیا میں اہل ایمان کے
 ساتھ کرتے تھے۔ وہاں وہ آہٹا کہتے مگر ایمان سے اُن کو کچھ واسطہ نہ تھا
 (جب وہ واپس پلٹ کر مایوس ہو کر دوبارہ وہاں آئیں گے) تو اُس وقت
 تک اُن کے اور ایمان والوں کے درمیان (اطراف سے) ایک دیوار
 کھینچ دی جائے گی جس کا ایک ہی دروازہ ہوگا جس سے اہل ایمان جنت کی
 طرف جلتے ہوں گے۔ اوس احاطہ جنت کے اندر رحمت ہی رحمت ہوگی اور
 اوس کے باہر عذاب ہی عذاب یعنی دوزخ ہوگی۔ یہ احاطہ اہل جنت اور اہل نار
 درمیان حجاب ثابت ہوگا۔“

منافقین کی حیات دنیوی پر نظر | یہ حجاب کچھ کر منافقین اہل ایمان کو
 پکار پکار کر کہیں گے یا رو! کیا ہم تمہارے ساتھ نہ تھے پھر یہ بے رخی کیسی ؟
 مومنین جواب دیں گے کیوں نہیں۔ تم تھے تو ہمارے ساتھ لیکن۔ ابن عباس

فرماتے ہیں:۔ وَلَكَلَّكُمْ فِتْنَتُمْ أَنْفُسَكُمْ قَالَ بِالشَّهَوَاتِ وَاللَّذَاتِ
وَتَرَبَّصْتُمْ بِالتَّوْبَةِ وَأَرْتَبْتُمْ أَيْ شَكَلْتُمْ فِي اللَّهِ وَغَرَّكُمْ الْأَمَانَةُ
حَتَّى جَاءَ أَمْرُ اللَّهِ قَالَ الْمَوْتُ وَغَرَّكُمْ بِاللَّهِ الْغُرُورُ قَالَ الشَّيْطَانُ
(بیہقی) تم نے اپنی جانوں کو مصیبت میں ڈالا کہ مدۃ العمر شہوات و لذاتِ نفائے
میں گرفتار رہے (آج کے دن کے لیے کچھ نہ کیا) اور توبہ کا انتظار کرتے رہے
(کہ اب توبہ کریں گے اور جب) اور اللہ سبحانہ کی ذاتِ پاک میں تم کو شک تھا
(یعنی اللہ ہے بھی یا نہیں) اور لمبی لمبی آرزوؤں نے تم کو دھوکے میں رکھا
تو اس نے تم کو موت آگئی۔ اور اللہ کے باب میں یہ سارا دھوکہ اس غلاباز
شیطان کا تھا۔

عدل آخرت کا نمونہ | قِتَادَہ فرماتے ہیں:۔ قَالَ يَوْمَ لَا يُؤْخَذُ مِنْكُمْ

فَدْيَةٌ يَعْنِي مِنَ الْمُنَافِقِينَ وَالْأَهْلِ الَّذِينَ كَفَرُوا۔ (عبد بن حمید) سَوَاجِمْ
مُتَافِقِينَ سَے کوئی فدیہ (عذاب سے بچانے کے لئے) نہیں لیا جائے گا اور نہ
اُن سے جو منکر ہوئے۔ جہاں حقیقی انصاف ہوتا ہے ایسی عدالت کی یہ شان ہے
فقیر عرض کرتا ہے منافقین زبان سے کلمہ تو پڑھتے لیکن صرف دکھانا
سنانا منظور تھا۔ دل سے قائل نہ تھے۔ لہو و لعب اور دنیا کے مرفعات میں

پڑے ہوئے تھے عبادت و ریاضت سے دور کا تعلق بھی نہ تھا۔ انتظار یہ کرتے
 تھے کہ کب حضور اکرم کو شکست ہوگی اور کب مسلمان تباہ ہو جائیں گے۔ شک میں تھے
 کہ دین اسلام سچا دین ہے یا کیا؟ آرزوؤں کا تو ایک سلسلہ تھا کبھی کہتے
 سید غفر لنا۔ ہم کو بخش دیا جائے گا۔ کبھی کہتے بھلا یہ مسلمان فتح یاب ہوتے ہیں
 ہم ان کو ایسی شکست دیں گے اور اس طرح مغلوب کر لیں گے۔ ایک جنگ سے
 واپس آتے ہوئے کہنے لگے۔ مسلمان شیخی بگھارتے ہیں۔ ذرا مہینہ آنے تو دو
 دیکھ لیتا ان کو کیا نکال پھکیں گے امداد بند کر دیں گے اور یہ ذلیل ہو کر
 خائب و خاسر لوٹیں گے۔ یہ سلسلہ تادم مرگ قائم رہا۔ اب کہاں کی توبہ اور کہاں
 مغفرت۔ بلکہ ان کرتوتوں کے باعث اون کو توبہ کی توفیق کیونکر ہوتی وہ تو
 اپنی آرزوؤں کے پھندے میں گرفتار تھے۔ جو دراصل شیطان کا پھندا تھا۔ آ
 یہ منافق کچھ دے دلا کر عذاب سے چھوٹنا چاہتے ہیں مگر نہ ان سے کچھ لینے کے
 احکام ہیں اور نہ کافروں سے۔ فدیہ کی صورت بھی نہ رہی اب عذاب
 دوزخ کے سوار کھا رہی کیا ہے۔ اس طرح تمام منافقین مرد اور عورتیں
 دوزخ میں جائیں گے اور وہی ان کا ٹھکانا ہوگا جو نہایت برا ٹھکانا ہوگا۔ عذاب
 آخرت سے چھوٹنے کے لئے اگر کچھ دینا ہے تو راہ خدایں یہیں ہی داد و دہش کا راہ ہوگی۔

الْمَرِيَّانَ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا
 نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ
 عَلَيْهِمُ الْآمَدُ فَقَسَتْ قُلُوبُهُمْ وَكَثِيرٌ مِنْهُمْ فَسِقُونَ ۝

کیا وقت نہیں آیا ایمان والوں کو کہ گڑ گڑائیں اُن کے دل اللہ کی
 یاد سے اور جو اتر رہے سچا دین، اور نہ ہوویں اُن جیسے جن کو کتاب ملی تھی
 اس سے پہلے پھر دراز گزری اُن پر مدت پھر سخت ہو گئے اُن کے دل اور
 بہت اُن میں نافرمان ہیں۔

اعمش فرماتے ہیں: — لما قدم اصحاب رسول الله
 صلى الله عليه وسلم المدينة فاصابوا من

شان نزول

لبن العيش ما اصابوا بعد ما كان لهم من الجهد فكاظم
 ففروا عن بعض ما كانوا عليه فعوتبوا (ابن المبارک عبد الرزاق)
 ابن المنذر) جب صحابہ کرام مدینہ آئے اور یہاں اسباب زندگی کی کچھ
 سہولتیں حاصل ہوئیں بمقابل اُن مشقتوں کے جو کمی زندگی میں حایل
 تھیں تو اون کی ریاضات شاقہ میں کچھ کمی رونما ہوئی تو اس پر
 یہ عتاب فرمایا گیا۔

حضرت ابن عباسؓ نے فرمایا: ان الله تعالى استبطأ قلوب
 المهاجرين فعاتبهم على رأس ثلاث عشرة سنة من نزول
 القرآن۔ (ابن ابی حاتم ابن مردویہ) اللہ سبحانہ تعالیٰ کے نزدیک، مہاجرین کے
 اصلاح قلوب میں دیر ہی اندازہ ہوئی تو نزول قرآن کریم سے تیرھواں سال
 شروع ہونے پر یہ عتاب آیا۔

حضرت ابن مسعودؓ کی روایت میں جس کی مسلم ابن ماجہ نسائی
 ابن المنذر ابن مردویہ نے تخریج کی ہے چار سال کی مدت مذکور ہے۔ بہر حال
 جو بھی ہو اس آئیہ کریمہ میں مسلمانوں کو متنبہ کیا گیا کہ ذکر الہی اور قرآن کریم کی تاثیر
 مسلمانوں کے دل نرم پڑنا چاہئے اور ان میں اطاعت و انقیاد کا جذبہ پیدا
 ہونا چاہئے۔ اور دن بہ دن یہ شوق بڑھتا جانا چاہئے نہ یہ کہ ابتدا میں جو جذبہ
 اور شوق تھا اس میں کمی آجائے جیسا کہ ان سے پہلے جن اقوام کو کتاب دیکھی تھی
 ان کا حال بھی یہ تھا کہ جب تک اللہ کے پیغمبر ان میں رہے طاعت و انقیاد کا
 ذوق بڑھا چڑھا رہا۔ جہاں وہ رخصت ہوئے اور کچھ زمانہ گزرا تو اس
 شوق و ذوق میں کمی آگئی۔ نتیجہ یہ ہوا کہ ان کی اکثریت حکم سے باہر ہو گئی
 زینہار! مسلمان ایسے نہ بنیں۔

حضرت ابن عمرؓ کا تاثر اس آیت کریمہ سے یہ تھا کہ جب کبھی اس کی تلاوت فرماتے تو زار و قطار روتے اور عرض کرتے بلی یا رب بلی یا رب۔ (ابن المنذر) کیوں نہیں میرے پروردگار! کیوں نہیں میرے رب! (یعنی ذکر الہی اور قرآن کریم کی تاثیر سے مسلمانوں کے دل نرم پڑنے کا وقت بے شک آگیا)۔

حضرت حسن بصریؒ فرماتے ہیں:۔ اما والله لقد استبیطاھم وهم یقرأون من القرآن اقل مما تقرأون فانظر وامن طول ما قرأتم وما ظہر فیکم من الفسق۔ آگاہ رہو خدا کی قسم ہے کہ صحابہ کرامؓ کے قلوب نرم پڑنے میں تو صرف دیری اندازہ ہوئی درحالیکہ وہ قرآن بہت کم پڑھتے تھے (یا تو اس وجہ سے کہ اون میں پڑھے لکھے کم تھے۔ یا یہ کہ اوائل اسلام میں قرآن کریم ہی کم نازل ہوا تھا) اور تم ادن کے مقابلہ میں قرآن کریم بہت پڑھتے ہو پھر دیکھو کہ قرآن پڑھتے رہنے کے باوجود تمھارا فiq بڑھتا جاتا ہے۔ بس کیا کہ وہ ذکر الہی اور تلاوت قرآن کریم خشوع کے ساتھ کرتے تھے اور وہ خشوع تم میں نہیں ہے۔

خشوع کی اہمیت | شادین اوسؓ فرماتے ہیں:۔ اول ما یرفع من الناس الخشوع۔ (عبد بن حمید، عبدالرزاق، ابن المنذر) سب سے پہلے جو چیز لوگوں کے

دلوں سے جاتی رہے گی وہ خشوع ہے۔“ حالاں کہ خشوع ہی وہ وصف ہے جس کے پیدا ہونے میں تاخیر ہونے پر صحابہ کرام کو بطور خاص متوجہ کیا گیا تھا۔ اور اسی وصف کے موجود ہونے سے مومن اطاعت و انقیاد پر مائل ہوتا ہے۔ گویا اس سے تقویٰ کی راہ کھلتی ہے یہی سبب ہے کہ قرآن کریم میں جا بجا خاشعین کی تعریف فرمائی اور ان کو طرح طرح سراہا گیا۔ جب خشوع ہی نہ رہے تو مومن کے مومن کامل بننے کی کیا توقع ہو سکتی ہے ؟

ام المؤمنین یہ تنا عائشہ صدیقہؓ فرماتی ہیں :- خیر رسول اللہ صلی اللہ علیہ وسلم علی نفر من اصحابہ فی المسجد وہم یضحکون فسیب رداءہ حمرا وجہہ فقال اتضحکون ولم یأتکم امان من ربکم بانہ قد غفر لکم ولقد انزل علی فی ضحکم آیۃ الکریمان للذین آمنوا ان تخشع قلوبہم لذر اللہ قالوا یا رسول اللہ فما کفارۃ ذلک قال تبکون قدر ما ضحکتہ۔ (ابن مردویہ) رسول اکرم صلی اللہ علیہ وآلہ وسلم اپنے اصحاب کی ایک جماعت کے پاس مسجد شریف میں برآمد ہوئے تو وہ اس وقت ہنس رہے تھے۔ چہرہ مبارک سرخ ہو گیا اور آپ رداء مبارک کو کھینچتے ہوئے واپس ہونے لگے اور فرمایا تم ہنستے ہو درحالیکہ

اللہ سبحانہ کے پاس سے تمہارے لئے کوئی امان نہیں آیا کہ اوس نے تم سب کو بخش دیا ہے۔ مجھ پر تو تمہاری ہنسی کے بارے میں آیہ العریان نازل ہوئی ہے۔ صحابہ عرض کیا یا رسول اللہ! پھر اس کا کفارہ کیا ہے؟ ارشاد مبارک ہوا کہ جس قدر مینا ہے اسی قدر رو لو۔“

حضرت فضیل بن عیاض کی مفسرین کرام نے لکھا ہے کہ اسی آیہ کریمہ کی توبہ کا واقعہ بدولت حضرت فضیل بن عیاض اور مالک

بن دینار تائب ہوئے۔ کہتے ہیں کہ اوائل عمری میں فضیل بن عیاض کو ڈاکہ زنی سے کام تھا جس سے راہ روا اور مسافر تنگ آگئے تھے۔ ان کا علاقہ آتا تو خوف کے مارے قافلے ادھر ادھر چھپ جاتے۔ اسی سلسلہ میں ایک حسینہ کے عشق میں گرفتار ہو گئے۔ شب وصال آئی تو دیوار کے پیچھے سے ایک ہاتف غیبی کی آواز سنائی دی جو اس آیہ کریمہ کی تلاوت کر رہا تھا: — العریان للذین آمنوا ان تخشع قلوبہم لذلک اللہ۔ کیا ایمان والوں کے لئے ابھی وہ وقت نہیں آیا کہ ان کے دل اللہ کی یاد سے پیچ جائیں؟ یہ سنتے ہی آپ بے خود ہو گئے ایسا اثر ہوا کہ جو افعال پیش نظر تھے سب بھول گئے اور بے ساختہ بول اٹھے: — یٰ اللہ قد آن یٰ اللہ قد آن۔ کیوں نہیں خدا کی قسم وہ وقت

آچکا۔ کیوں نہیں۔ قسم بخدا وہ وقت بے شک آچکا۔ ”اللھم انی تبت
الیک وجعلت تو بقی الیک جوار بیتک الحرام۔ الہی! میں نے
اپنے تمام افعال سے توبہ کی اور میری توبہ بس یہی ہے کہ تیرے باعزت گھر پر
پُرار ہوں گا۔“

ترے ہی در پر پُرار ہوں گا۔ پُرے ہی ہنسنے سے کام ہوگا
کبھی تو قسمت کھیل گلی میری کبھی توبہ اسلام ہوگا

بہر حال آپ نے یہاں سے بیت اللہ شریف کی راہ لی۔ راستے میں مسافروں کے
قافلے دیکھے کہ فضیل کے خوف سے چھپ رہے ہیں مگر یہ اب وہ فضیل نہ تھے
جن سے لوگ ڈرتے تھے۔ اسی توبہ صادق کی کہ کیا اولیاء اللہ سے ہوئے۔
رحمۃ اللہ علیہ۔

حضرت مالک بن دینار کا واقعہ | مالک بن دینار اپنا واقعہ خود یوں
بتلاتے ہیں کہ محکمہ پولیس سے میرا تعلق تھا۔ شراب خواری کا دلدادہ۔
ایک حین باندی خریدی تھی۔ جس سے ایک لڑکی پیدا ہوئی۔ اس کی عمر
جیسی جیسی بڑھتی گئی میری محبت بھی اس سے زیادہ ہوتی رہی جب پاؤں جلنے کے
قابل ہوئی اور میں اپنا شغل کرنا چاہتا تو بچی دوڑتی ہوئی آکر جام شراب کو

ٹھوکر لگا دیتی جس سے تمام کپڑے خراب ہو جاتے۔ ابھی وہ دو سال کی ننھی لڑکی اس کا انتقال ہو گیا۔ مجھے اس کا بے حد ملال تھا۔ اتنے میں شبِ بَرَات آئی تو خواب بکھا کہ قیامت قائم ہے قبور سے مردے نکل رہے ہیں۔ میں بھی اون میں شامل ہوں اور سیاہ ناگ میرے درپے ہے۔ میں اس کے خوف سے دوڑتا پھرتا ہوں۔ قصہ مختصر جو منہ پچی نظر پڑی اس نے مجھے اپنے پاس بلالیا اور میری گودی میں بیٹھ گئی اور وہ یہی آیت کریمہ پڑھ رہی ہے :- الْحَيَّانَ لِلَّذِينَ آمَنُوا کیا ایمان والوں کے لئے ابھی وہ وقت نہیں آیا؟ اس کے بعد گھبرا کر اٹھاؤ توبہ کی اور کامیاب سے ہوئے۔ عَلَيْهِ الرَحْمَةُ وَالرَّضْوَا۔

عسْزِرَانِ مَنْ! خواب غفلت سے ہمارے چونکنے کا یہی وقت ہے مبادا کہ اسی حالت میں وقت آخر آ پہنچے۔ اُس حالت میں خجالت اور شرمندگی دامنگیر رہیگی۔ اور کوئی ساتھ نہ دے گا۔ لوگ بچوں کی موت پر روتے رہتے ہیں بچوں کے لیے کیا روتے ہیں وہ تو پاک آئے اور پاک چلے گئے۔ رونا تو اپنا ہے کہ ہم بھی پاک آئے تھے اگر پاک زندگی بسر کرینگے اور گناہوں کی آلائش ساتھ لے کر جائیں گے تو یہ کیسے افسوس کی بات ہوگی کہ پاک آئیں اور ناپاک جائیں۔ اے اللہ ہمارے حال پر رحم فرما ہمارے

قلوب کو پاک فرما۔ آمین

اعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ

بَيَّنَّا لَكُمُ الْآيَاتِ لَعَلَّكُمْ تَعْقِلُونَ ۝ جان رکھو کہ اللہ زندہ

کرتا ہے زمین کو اُس کے مرجانے کے بعد ہم نے کھول کر بیان کر دیے

تم کو پتے اگر تم کو سمجھ ہے۔

احیاء الارض | یعنی یہ خیال نہ کرنا کہ پیدا ہونے سے لیکر اب تک اتنی عمر تو

گمراہی میں گزری اب آخر عمر میں توبہ کرنے اور راہِ راست پر آنے سے

کیا ہوگا۔ ارشاد ہو رہا ہے کہ ایسا خیال بھی ایک وسوسہ شیطانی ہے۔

توبہ و انابت کا کوئی وقت اور اوس کی کوئی فصل مقرر نہیں ہے۔ بہار

شباب ہو یا بڑھاپے کی خزاں۔ رجوع الی اللہ کے لئے کسی چیز کی قید نہیں

غفلت اور گمراہی ہر وقت چھوڑنے کے قابل ہے۔ اللہ سبحانہ کا فضل

دھوٹ نہا چاہئے۔ کیا ہم دیکھتے نہیں ہیں کہ زمین پر ہر سال بہار و خزاں کا

دورہ رہتا ہے۔ خزاں آتی ہے تو درختوں کے پھل پھول ختم بلکہ پتے بھی

جھڑ پڑتے ہیں۔ برہنہ شاخیں نظر آتی رہتی ہیں۔ درخت نہ ہوا دیتے ہیں

اور نہ سایہ۔ زمین کو دیکھو تو گھاس پات سب کچھ خشک اور صاف ہو کر

۱۷۱
۵۰

ایک چٹیل میدان کھائی تھی۔ جہاں تک نظر کام کرتی ہے ہو کا میدان معلوم ہوتا ہے۔ کہنے والے کہہ دیتے ہیں:۔ اِنِّیْ لَیُحِیِّیْ ہٰذِہُ اللّٰہُ بَعْدَ مَوْتِہَا۔ اس سرزمین کے اس طرح لوق و دق بیابان بن جانے کے بعد اللہ اس کو دوبارہ کب زندہ کرے گا؟ مگر آپ دیکھتے ہیں کہ چند روز گزرنے نہیں پاتے کہ ایک جھونکا بہار کی ہوا کا فضل الہی سے چلتا ہے اور ساری مردہ زمین ان کی آن میں پھر سے گلزارِ جنت کا نمونہ بن جاتی ہے۔

اجیا ر قلوب | یہی حال ارضِ قلب کے احیاء کا ہے۔ دل بھی اللہ سبحانہ کی ایک زمین سمجھو۔ اس پر بھی خزاں و بہار کا دورہ ہوتا رہتا ہے۔ اگر ہم اس دل کو غفلت اور گمراہی میں لگائے رکھیں تو وہ شیطان کے پنجہ میں ہے وہ دشمنِ ازل ایسے ایسے خطرات اور مہالک میں ڈال دے گا کہ نجات مشکل نظر آئے گی۔ اور اگر اس کو توبہ و انابت ذکر و تلاوت میں مشغول رکھیں تو اس مرد و دازلی کی کیا مجال ہے کہ کبھی پھٹک بھی سکے۔ دعوت دینے والے دراصل خود ہیں۔ خواہ شیطان کو اپنے ہاں بلا لیں وہ سر پر ہوار ہو جائے یا رحمن کی پناہ میں آجائیں پھر ہر طرح محفوظ و مامون رہیں اب خواب بھی پڑتا ہے تو رحمانی۔ بہر حال توجہ اور خیال ہے میلان جس طرف ہو گا اسی سمت جاؤ گے۔ کسی نے کیا خوب کہا ہے

بجالے زتوراضی بہ خوابے خوشنود حاصل زندگیم خواب خیالے دار
 جزیرۃ العرب کے ساکنین پر نظر کرو کہ کن گمراہیوں میں پھنسے ہوئے تھے اور کیسے خواب غفلت میں
 ڈوبے ہوئے تھے۔ ایک رحمانی ہوا چلی حضور اکرم صلی اللہ علیہ وآلہ وسلم مبعوث
 ہوئے اور قرآن کریم کا نزول ہونے لگا۔ پھر کیا تھا۔ بچے، بڑے، جوان، بوڑھے
 عورت، مرد، غلام اور آزاد و خود مختار سبھی کشاں کشاں آپ کی رافت و رحمت کے
 دامن میں پناہ لینے لگے۔ یہ خلوی فی دین اللہ افواج کا منظر نہ تھا۔
 فضیل بن عیاض اور مالک بن دینار رحمۃ اللہ علیہما کے واقعات ابھی ابھی گوش
 کئے گئے ہیں جن کی عمروں کا معتد بہ حصہ ناکرونی کاموں میں گزر چکا تھا۔ مگر جب
 توبہ صادق کی تو کیا سے کیا ہو گئے۔ بس یہی ارشاد ہو رہا ہے۔۔۔ جان رکھو کہ اللہ
 زندہ کرتا ہے زمین کو اس کے مرجانے کے بعد اسی طرح تمھارے مردہ دلوں میں
 توفیق کی روح پھونک سکتا اور اون کو دوبارہ زندگی بخش سکتا ہے۔ تمھارے
 عقل و فہم اور احساس رکھنے والے دل ایک بے جان زمیں سے کتر تو نہیں ہو سکتے۔
 مردہ زمین زندہ ہوتی ہے تو غافل دل کیوں چونک نہیں سکتا۔ اور بھٹکا ہوا
 مسافر کیوں راہ راست پر نہیں لگ سکتا۔ مایوسی اور ناامیدی کی کوئی وجہ نہیں۔
 اگر عقل ہے تو ایسا واضح نشان اور اس سے زیادہ کھلا ہوا بیان اور کیا

ہو سکتا ہے۔ جلد توبہ کریں اور رجوع الی اللہ ہو جائیں اور سعادت دارین حاصل کریں۔ وباللہ التوفیق۔

إِنَّ الْمُصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا
يُضَاعَفُ لَهُمْ وَلَهُمْ أَجْرٌ كَرِيمٌ وَالَّذِينَ آمَنُوا بِاللَّهِ وَ
رُسُلِهِ أُولَٰئِكَ هُمُ الصِّدِّيقُونَ وَالشُّهَدَاءُ عِنْدَ رَبِّهِمْ
لَهُمْ أَجْرُهُمْ وَتَوْرَهُمْ وَالَّذِينَ كَفَرُوا أَكْذِبُوا بَابًا يَنْتَنَ
أُولَٰئِكَ أَصْحَابُ الْحَرِيمِ يَقِينًا جو خیرات کرنے والے مرد ہیں
اور خیرات کرنے والی عورتیں اور قرض دیتے ہیں اللہ کو اچھی طرح اُن کو ملتا
ہے دونا اور اُن کو ثواب ہے عزت کا اور جو لوگ یقین لائے اللہ اور
اُس کے سب رسولوں پر وہی ہیں سچے ایمان والے اور لوگوں کا احوال بتانے والے
اپنے رب کے پاس اُن کے واسطے ہے اُن کا ثواب اور اُن کی روشنی اور جو لوگ
منکر ہوئے اور جھٹلایا ہماری باتوں کو وہ ہیں دوزخ میں جانے والے۔

مُصَدِّقِينَ کی تفسیر | اسی رکوع کے آغاز میں ارشاد ہوا تھا:۔ مَنْ

ذَٰلَّذِي يَقْرَضُ اللَّهَ قَرْضًا حَسَنًا۔ کوئی ہے جو اللہ سے اچھے قرض کا
معاملہ کرے۔ اسی سلسلے میں ارشاد ہو رہا ہے:۔ إِنَّ الْمُصَدِّقِينَ

۵۷ (آیت ۱۹)

7-

وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا۔ بے شک وہ مرد اور عورتیں جنہوں نے راہِ خدا میں خیرات کی اور اللہ سبحانہ سے اچھے قرض کا معاملہ کیا اور ان کو دونا ملیگا۔ اور ان کے لئے باعزت ثواب ہے۔“

”قرضِ حق“ کی صراحت اگلی آیت کریمہ کی تفسیر میں آچکی ہے۔ دونوں سے مراد صرف ایک کے دو نہیں بلکہ ایک کے عوض دس سے لے کر سات سو بلکہ اس سے بھی بہت زیادہ ملیں گے۔ یہ اضافہ باعتبار کمیت و مقدار کے ہوگا۔ اور ولہم اجرکم یہ۔ نیز ان کے لئے باعزت ثواب ہے۔“ اور یہ باعتبار کیف کے ہے۔ یعنی قرضِ حق دینے والوں کو جو اجر ملیگا وہ کم و کیف باعتبار اس سے کہیں زیادہ ہوگا جو انہوں نے دنیا میں دیا تھا۔ اس تصدق میں زکوٰۃ فرض اور نفل خیرات و دونوں داخل ہیں۔ مبارک ہیں وہ اصحاب جو دونوں طریقوں سے اس میں حصہ لیتے اور ذخیرہ خیر آخرت جمع کرتے ہیں اور بڑی حسرت ان کو ہوگی کہ اللہ سبحانہ کی طرف سے سب کچھ ملنے پر بھی اس حصہ نہ لیا اور ان کا اندوختہ ان کے حق میں وبالِ جان بن گیا۔ بہر حال یہ کریمہ بظاہر کچھ نہ کچھ اپنے پاس رکھنے والوں سے متعلق معلوم ہوتی ہے۔

ناواروں کی تسلی خاطر | رہے تہی دست، جن کے ہاتھ میں کچھ بھی نہیں

یہاں اون کو آرزو دامنگیر موتی ہوگی کہ اگر کچھ ہوتا تو وہ بھی سابق الذکر احباب کی طرح راہ خدا میں خپج کرتے اور اپنے حوصلے پورے کرتے۔ اونکی تسلی خاطر اس طرح فرمائی جا رہی ہے :- وَالَّذِينَ آمَنُوا بِاللّٰهِ وَرُسُلِهِٖٓ اُولٰٓئِكَ هُمُ الصّٰدِقُۙوْنَ وَالشَّهَادَةُ عِنْدَ رَبِّهِمْ لَهُمْ اَجْرٌ هُمْ وَلَوْ رُفِهُمُ۔ اور جو ایمان لائے اللہ پر اور اس کے تمام رسولوں پر وہی ہیں سچے ایمان والے، لوگوں کا احوال بتانے والے اپنے رب کے پاس، اون کے واسطے ہے اون کا ثواب اور اون کی رشتہائی یہ دو قسم کے ہو سکتے ہیں۔ ایک وہ کہ جو کچھ میرے وہ اون کو بہ مشکل کافی ہوتا ہے اگر کسی کو دے نہیں سکتے تو کسی سے مانگتے بھی نہیں۔ دوسرے اتنے نادار کہ مصدقین اور مصدقات کی داد و مددش ان تک پہنچتی ہے۔ ان دونوں گروہ کو دلگیر نہ ہونا چاہئے قیامت ہوگی تو اغنیاء و مال دولت کے حساب کتاب میں رہیں گے حساب صاف بھی ہوگا تو اس سے فارغ ہونے تک جب مراتب دو ہزار برس لگ جائیں گے۔ اور فقراء اس حساب و کتاب سے بے نیاز ہونے کی بدولت کبھی کے جنت میں خداوند تعالیٰ شانہ کے حضور میں ہوں گے۔ داد و مددش کرنے والوں سے ایک گروہ کو تو سابقہ ہی اتحاد و سرا

گروہ اولن کا چرچا سنا تھا۔ یہ دونوں اُن اغنیاء کے احوال بتاتے
 اُن کی تصدیق کرتے ہوں گے اور ان کی تصدیق و شہادت پر ہی اغنیاء کی
 نجات ہوگی۔ یہ ہے مرتبہ صدیقیت اور شہداء کا ایک نمونہ کہ اغنیاء
 اولن کی تصدیق اور شہادت پر بخشے جا رہے ہیں اور اولن کو المصائب
 اجرا و باعزت ثواب مل رہا ہے تو خود تصدیق کرنے والوں اور شہاد
 دینے والوں (صدیقین اور شہداء) کی کیا شان ہوگی؟ اس کا اندازہ
 کر لیجئے۔ ان فقراء کے پاس کیا تھا؟ ایمان اور فقر۔ فقر کا اجر مل رہا
 اور ایمان کا نور۔ بس اسی میں اُن کا بیڑا پار ہو رہا ہے۔ آج اغنیاء تک
 ان کے محتاج ہیں لیکن یہ اپنے رب کریم کے سوا کسی کے محتاج نہیں :-
 طمع فاتحہ از خلق نہ داریم نیاز عشق من از پس من فاتحہ خوانم باقی
 حدیث ابوہریرہؓ کہتے ہیں کہ حضرت ابوہریرہ رضی اللہ تعالیٰ عنہ
 ایک دن فرمانے لگے :- کَلِمَ صَدِیقٍ وَ شَہِیدٍ - تم سب کے سب
 صدیقین اور شہداء ہیں :- لوگوں نے کہا :- مَا تَقُولُ يَا اَبَا هُرَيْرَةَ -
 ابوہریرہؓ! آپ یہ کیا فرما رہے ہیں؟ تو آپ نے یہ آیت کریمہ تلاوت
 فرمائی :- وَالَّذِينَ آمَنُوا بِاللّٰهِ وَرَسُلِهِۦٓ اُولٰٓئِكَ هُمُ الصّٰدِقُوْنَ

والشهداء عند ربهم۔ (ابن ابی حاتم) جن لوگوں کو اللہ اور اس کے
 رسولوں پر یقین کامل ہے وہی اپنے پروردگار کے ہاں صدیقین اور شہداء
 ہیں۔ عجاہد عمرو بن میمون اور ضحاک وغیرہم سے بھی اسی طرح مروی ہے۔
 ابوالدرداءؓ کی حدیث مرفوع | حضرت ابوالدرداء رضی اللہ تعالیٰ
 عنہ نے کہا کہ حضرت رسول اکرم صلی اللہ علیہ وآلہ وسلم نے ارشاد فرمایا:۔

من قرأ دينه من ارض الى ارض مخافة الفتنة على نفسه
 ودينه كتب عند الله صديقاً فإذ مات قبضه الله شهيداً
 وتلا هذه الآية.... ثم قال والفارّون بدنيهم من ارض
 الى ارض يوم القيامة مع عيسى بن مريم في درجته في الجنة۔
 (ابن مردويه)۔ جو شخص اپنے دین کو لئے ہوئے ایک سرزمین سے دوسری
 سرزمین کی طرف بھاگے اس اندیشے سے کہ اُس کی جان اور دین کو کوئی آفت
 نہ پہنچ جائے۔ اللہ سبحانہ کے پاس اس کا نام صدیقین میں لکھا جاتا ہے اور
 جب وہ مرتا ہے تو اس کی روح شہیدوں میں قبض کی جاتی ہے پھر اس کی تدفین
 میں آپ نے یہ آیت کریمہ تلاوت فرمائی:۔ والذین آمنوا باللہ ورسوله
 پھر فرمایا جو لوگ اپنے دین کو ایک سرزمین سے دوسری سرزمین کی طرف

لے بھاگتے ہیں وہ قیامت کے دن حضرت عیسیٰ بن مریم علی نبینا وعلیہ الصلاۃ والسلام کے ساتھ جنت میں اون کے ہم درجہ رہیں گے۔“

حدیث ابو ہریرہؓ کا مطلب | حضرت ابو ہریرہؓ کی روایت جو اوپر گزری

اوس کا مطلب بھی یہی معلوم ہوتا ہے کہ جن احباب میں آپ نے وہ تقریر فرمائی تھی وہ جماعت ہاجرین ہوگی جو محض حفاظت دین اور جان کی خاطر اپنے وطن والوں کو خیر باد کہا ہوگا۔ یا یہ بھی ہو سکتا ہے کہ مسلمان کو اپنا دین اتنا عزیز ہو کہ اوس کی حفاظت کی خاطر اوس کو اپنے وطن، گھر، باغ و غریب و اقارب تعلقات اور کاروبار معیشت وغیرہ کسی کی پرواہ نہ ہو۔ دین کی خاطر ان کچھ چھوڑنے پر آمادہ ہو۔ اگرچہ چھوڑنے کی نوبت نہ آئے۔ اس کی تائید میں روایات ذیل ہیں جن میں ترک وطن کا ذکر نہیں ہے۔

حدیث براؤ و ابن مسعودؓ | حضرت براؤ بن عازب رضی اللہ تعالیٰ عنہ نے

کہا کہ میں نے سید عالم صلی اللہ علیہ وآلہ وسلم کو یہ فرماتے سنا:۔ مؤمنوا امتی شہداء تشر تلاقوا الذین آمنوا باللہ ورسلہ۔ (ابن جریر) میری امت کے مومنین، سب کے سب شہداء ہیں۔ پھر اس کے ثبوت میں آپ نے آیتہ کریمہ والذین آمنوا باللہ ورسلہ تلاوت فرمائی:۔ اسی طرح

حضرت عبداللہ بن مسعود رضی اللہ تعالیٰ عنہ فرماتے ہیں:۔ ان الرجل ليموت على فراشه وهو شهيد ثم تلاوا الذين آمنوا باللہ ورسوله (ابن المنذر) ایک شخص اپنے بستر ہی پر مرتا ہے درحالیکہ وہ شہید شمار کیا جاتا ہے پھر آپ نے وہی آیہ کریمہ تلاوت فرمائی: ”یعنی وہ حقیقتہً شہید نہ ہو تو بھی اس کو درجہ شہادت دیا جاتا ہے۔ یا یہ کہ وہ دوسروں کا احوال بتاتا ہوگا۔ واللہ اعلم۔

حدیث عمرو بن ميمونؓ | حضرت عمرو بن ميمون جہنی رضی اللہ تعالیٰ عنہ فرماتے ہیں:۔ جاء رجل للنبي صلى الله عليه وسلم فقال يا رسول الله أرأيت ان شهدت ان لا اله الا الله وانك رسول الله وصليت الصلوات الخمس واديت الزكاة وصمت رمضان وقمته فممن انا قال من الصديقين والشهداء (ابن حبان) ایک شخص نے حضور اکرم صلی اللہ علیہ وآلہ وسلم کی خدمت مبارک میں حاضر ہو کر عرض کیا:۔ یا رسول اللہ! اگر میں اللہ سبحانہ کی توحید اور آپ کی رسالت کی شہادت دوں، اور پانچوں نمازیں پڑھا کروں، زکاة ادا کرتا رہوں، اور رمضان بھر روزے رکھا کروں اور قیام اللیل کیا کروں تو

فرمائیے کہ میرا شمار کن لوگوں میں ہوگا؛ تو حضورؐ انورؑ نے ارشاد فرمایا کہ صدیقین اور شہداء میں۔“

عرض فقیر | اس آئیہ کریمہ اور احادیث شریفہ سابقہ الذکر میں مومنین کو ”صدیقین“ شہداء“ فرمایا گیا ہے جو مومن کے لئے صفت کمال ہے۔ اور اسی صفت کا اقتضا یہ ہے کہ ایمان بھی کامل ہو۔ معنی یہ ہوئے کہ مومنین کاملین کا شمار حق سبحانہ تعالیٰ کے پاس صدیقین و شہداء میں ہے۔ جیسا کہ تقریر بالا اور حضرت ابوالدرداءؓ کی حدیث سے معلوم ہوا۔ نہ کہ عام مومنین جو لذات اور شہوات میں ہنسا اور طاعات و عبادات سے تک دور ہیں۔ حضرت سیدنا عمر رضی اللہ تعالیٰ عنہ نے فرمایا:۔ مالکھاذا رأیتہم الرجل یخرق اعراض الناس ان لا یتعبوا علیہ قالوا نخاف لسانہ قال ذلک احرى ان لا تکلونوا شہداء۔ تمہیں کیا ہو گیا کہ کسی کو دیکھتے ہو کہ لوگوں کی آبرو کو بٹھ لگا رہا ہے تو تم او کی گرفت نہیں کرتے؟ تو لوگوں نے کہا کہ ہم اس کی زباں درازی سے ڈرتے ہیں کہیں ہم کو لتھاڑنا نہ شروع کرے) تو فرمایا پھر اس صورت میں تم شہداء کی صفت سے موصوف نہ ہو سکو گے۔“ مطلب یہ کہ امر بالمعروف اور نہی عن المنکر مومن کا فرض فیضی ہے اسی سے اس کو شہداء اللہ کے زمرہ میں جگہ دیجاتی ہے اگر اسی کو ترک کر دیا

کس منہ سے شہداء اللہ کہلاو گے؟ حدیث شریف میں یہ بھی آیا ہے: —
 اللّٰعَاوُنَ لَا يَكُونُونَ شَهِدَاءَ لَعَنَتْهُمُ الْبَلَاءُ وَالْأَلَمُ وَاللَّعْنَةُ وَاللَّعْنَةُ وَاللَّعْنَةُ
 نہیں ہو سکتے۔“

ضحاکؒ فرماتے ہیں: — یہ آیہ کریمہ ان آٹھ سابقین الی الاسلام کی نشانی نہیں
 نازل ہوئی جو سب سے پہلے مشرف بہ اسلام ہوئے تھے: — عیدنا علیٰ صدیق اکبرؓ
 فاروق اعظمؓ عثمان غنیؓ حضرت حمزہ وطلحہ و زبیر و سعد و زید رضوان اللہ تعالیٰ
 علیہم اجمعین۔“ یعنی یہ حضرات گرامی تو صدیقین و شہداء مسلمہ طور پر ہیں۔
 آئندہ لوگ ان کے نقش قدم پر چل کر اپنے آپ کو اس زمرہ میں شامل کرنے کی
 سعی کر سکتے ہیں کہ صدیقیت اور شہادت کا دروازہ قیامت تک کھلا رہے۔
 یہ تو مومنین صالحین کے احوال تھے۔ اب منکرین اور کمذبین کا حال بھی سن لیجئے
 ارشاد ہے: — وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ
 أَصْحَابُ الْجَحِيمِ۔ اور جن لوگوں نے انکار کیا اور ہماری قدرت کی نشانیوں کو
 جھٹلاتے رہے وہ دوزخ میں جائے والے ہیں۔“ ظاہر ہے کہ یہ گروہ پہلے گروہ کی
 ضد ہے اور ان کا حال اگلے لوگوں کے احوال کے بالکل برعکس۔ وہ خدا و رسول کا
 اقرار کرنے والے مومنین تھے۔ یہ انکار کرنے والے کفار ہیں۔ وہ شہادت دینے والے

مصدقین تھے اور یہ اوس سے گریز کرنے والے مکذبین، تو ان کے نتائجِ آخری میں بھی وہی فرق نمایاں رہیگا جیسا کہ حیاتِ دنیا میں تھا۔ اون کو اپنے اعمالِ صالحہ کا اجر ملا اور ایمان کی روشنی حاصل ہوئی۔ اور یہ بدکاری میں مبتلا اندھیری میں ٹھوکریں کھانے والے، وہ جنت میں قربِ الہی حاصل کرنے والے، اور یہ اوس کی رحمت سے دور و نز میں پڑے ہوں گے۔ اللہم احفظنا آمین۔ اس تمہید کے بعد کمالِ کش انداز میں خطاب فرمایا جا رہا ہے اوس کو گوشِ حقِ نبوت سے سنا چاہئے :-

اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُمْ زِينَةٌ وَتَفَاخُرٌ
بَيْنَهُمْ وَتَكَاثُرٌ فِي الْأَمْوَالِ وَالْأَوْلَادِ مِثْلَ مَثَلٍ غِيثٌ الْكَفَاءُ
نَبَاتُهُ شَعْرٌ يَحِيحُ فَتَرَاهُ مُمْصِرًا ثُمَّ يَكُونُ حُطَامًا وَفِي
الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ
وَمَا الْحَيَاةُ الدُّنْيَا إِلَّا لَعْنٌ الْغُرُورِ ۝ جان رکھو کہ دنیا کی زندگی
بہی کھیل اور تماشا اور آرائش، اور بڑائیوں کرنی آپس میں اور بہت
دھوکہ دہنی مال کی اور اولاد کی جیسے حال ہے مینہ کا کہ پتہ آیا کھیتی کرنے
والوں کو اس کا بذر، پھر زور پڑتا ہے پھر تو دیکھے زرد ہو گیا پھر ہو جاتا ہے

(۱۲۳۹)

روندا ہوا گھانس اور آخرت میں سخت عذاب ہے اور معافی بھی اللہ سے

اور رضامندی اور دنیا کی زندگی تو یہی ہے پونجی دغا کی۔

لعب کی تفسیر | مومنین اور مکذبین، ہر دو فریق کی حیات اخروی کے احوال

بیان کرنے کے بعد اس حیات دنیا کا حال بیان ہو رہا ہے اور اس کی حقیقت

اہل دنیا پر واضح فرمائی جا رہی ہے۔ ارشاد ہو رہا ہے کہ یقین جانو! یہ ابتدائی

زندگی جو اخروی زندگی سے پیشتر تم کو دی گئی ہے اس کی حقیقت صرف اس قدر

ہے کہ وہ کھیل ہے یعنی عمل باطل جس میں انسان اپنے آپ کو مشقت میں ڈال کر

تھکا لیتا ہے اور باوجود اس کے اس کو کوئی فائدہ نہیں پہنچتا۔ یہ تو ہوا لعب

ایسے کام صرف نادان بچے کیا کرتے ہیں۔ مگر موجودہ حالات پر نظر ڈالو تو

معلوم ہوگا کہ سارا زمانہ کھیل کو میں لگا ہوا ہے۔ کتنے ایسے کھیل ہیں جو روزانہ

کھیلے جاتے ہیں۔ بچے، جوان، بوڑھے، عورت، مرد سبھی اس میں شریک ہیں۔

موجودہ مدارس پر ایک نظر | مدارس میں خصوصاً کھیل و ناچ و رنگ کی تعلیم

دینے کے لئے سینکڑوں افراد مامور ہیں۔ اور روپیہ ہے کہ بے دریغ اس پر خرچ

ہو رہا ہے۔ روپیہ تو رہا ایک طرف، شریف گھر نے کی لڑکیاں، مدرسے کی طالبات

بن کر ان کھیل کو، ڈراموں میں حصہ لے کر اپنی اور اپنے خاندان کی عزت و

ناموس کو بڑ لگا رہی ہیں۔ بے حیائی کا یہ عالم ہے کہ ان ناچنے گانے والی، اور
 نائمک کرنے والی لڑکیوں کے ماں باپ خود سامنے رہ کر ان حیا سوز مناظر کو دیکھ
 دیکھ کر خوش ہو رہے ہیں۔ مبارک باد دینے والے عیش پرستوں سے کلمات تحسین
 سن کر باغ باغ ہیں کہ اون کی نوز نظر نے ایٹھ پر آکر خوب تھرکا۔ خوب ناپا گیا۔
 اپنی جوانی و عریانی کے ایسے دل فریب مناظر پیش کئے کہ ڈوٹنیوں اور طواف
 کو بھی نچاد کھایا۔ آہ ثم آہ۔ سچ ہے۔ ان الله لا یغیر ما بقوم حتی
 یغیروا ما بانفسهم۔ ۷

خدا نے آج تک اس قوم کی حالت نہیں بدلی

نہ ہو جس کو خیال آپ اپنی حالت کے بدلنے کا

”لھو“ کی تفسیر | دوسرا درجہ ”لھو“ کا ہے۔ یعنی اہم کام کو چھوڑ کر غیر اہم کام

میں لگے رہنا۔ مومن کی نظر تو ہر کام میں آخرت پر لگی رہنی چاہئے کہ دنیا کا بھی

جو کام کرے اس میں آخرت کا پہلو پیش نظر ہو۔ اسی وجہ سے حدیث شریفہ میں

آیا کہ مومن کے جملہ لہویات، لغو اور باطل ہیں سوائے تین چیزوں کے :-

(۱) گھوڑ دوڑ اور مسابقت ^۲ نشہ اندازی اور اپنی بی بی کے ساتھ میل ملاپ ^۳ کیا

الرحہ یہ بھی ایک حیثیت سے لہویات ہیں مگر اس میں افادیت کا پہلو بھی ہوگا

اول الذکر دو کام تو جہاد فی سبیل اللہ میں کار آمد ہیں۔ امر آخر بھی اولاد صالح
 جتو ہے جو سب سے زیادہ مفید اور کار آمد ہے۔ مگر موجودہ حالات کا مشاہدہ
 کیجئے تو ایسا معلوم ہوتا ہے کہ لوگوں کو گویا آخرت سے کچھ کام ہی نہیں ہے۔
 لہویات و لغویات اس درجہ بڑھ گئے ہیں کہ خدا کی پناہ۔ ۷

باز بچہ است طفل فریب میں متاع دہر بے عقل مردان کہ بد و مبتلا شوند

”زینۃ“ کی تفسیر | تیسرا درجہ ”زینت“ جو صنف نازک کے ساتھ مخصوص ہے

مگر جس کو دیکھئے زیبائش و آرائش میں لگا ہوا ہے۔ فیشن کی پابندی اس کے
 سوا ہے۔ روزانہ اصلاح ہونا۔ بلا لحاظ اس کے کہ وہ حدود شرع شریف کے
 اندر بھی ہے یا نہیں؛ دن میں کئی بار کنکھی کرنا۔ ان دنوں تو یہ حال ہے کہ
 کنکھی جیب میں رکھی رہتی ہے جب خیال آیا اس کا استعمال کیا گیا (حالاں کہ
 سنت تو یہ ہے کہ ایک دن آڑھ کنکھی کیا کریں۔ البتہ ایسا اہتمام مسواک کا
 ہونا چاہئے تھا مگر مسواک تو شاید گھر میں بھی موجود نہ ہو۔ روزانہ سر میں تیل
 ڈالنا، صابن سے دن میں کئی دفعہ منہ دھونا۔ جوتے کی پالش بے ضرورت
 عینک کا استعمال، ریشمی کر بند، تحفے سے نیچے پا جامہ پہنتا۔ (حالاں کہ حدیث
 شریف میں اس پر وعید آئی ہے کہ اتنا حصہ دوزخ میں ہوگا۔ اور ایسے شخص کی طرف

اللہ سبحانہ تعالیٰ کی نظرِ رحمت نہ ہو گی) بے ضرورت انگوٹھیاں ہیں، خوبصورت
 خوب صورت مین ہیں، بے ضرورت نازک گھڑیاں ہاتھ پر بندھی جا رہی ہیں،
 پاؤں لگایا جا رہا ہے۔ کہاں تک اسبابِ آرایش و زیبائش کا شمار کیا جائے
 پان، سگریٹ، چائے، ہوٹل، سینما پر کتنا روپیہ صرف ہو رہا ہے اس کا اندازہ
 کیجئے۔ ایک طرف فضولیات کی یہ افراط اور دوسری جانب تحقیق کی محسوسی
 ایسے لوگ دنیا کی نظر میں خود کو بن سوار کر پیش کرنا چاہتے ہیں مگر یہ یاد رکھیں کہ
 دنیا اون کا ساتھ نہ دیگی اور نہ آپ عمر بھر اس وضع داری کو قائم رکھ سکیں گے
 اگر قائم رکھا بھی تو کچھ فائدہ نہ پہنچے گا۔ ۷

جہاں اے سپر ملکہ جاویدیت ز دنیا و فادار امید نیست

”تفاخر“ کی تفسیر | چوتھا درجہ تفاخر یہ ہے کہ اپنے ہی ابنائے
 جنس پر خود فخر جتانا، اور خود کو دوسروں سے بڑھا چڑھا کر بتانا۔ خواہ یہ تفاخر
 نسب یا خاندان کی بنا پر ہو۔ یا مال و دولت، عہدہ و حکومت کی بنیاد پر یا
 کسی فن یا ہنر اور پیشہ وغیرہ کے اعتبار سے کہ یہ تمام امور ذاتِ انسان سے
 خارج ہیں، ایسی بیرونی چیزوں پر فخر و مباہلات دانش مندی کے خلاف ہے۔
 انسان کی فضیلت، علم و ادب، اخلاق، فاضلہ، تقویٰ، دین داری، خلافتِ

بنایا ہے جو انسان کے اندرونی اوصاف ہیں۔ ظاہر ہے کہ جن میں یہ اوصاف ہوں گے ان سے تواضع و انکسار پیدا ہوگا اور عند اللہ و عند الناس اعتباراً بڑھے گا نہ کہ تفاخر و تکبر یا غرور و اتانیت ان اوصاف سے پیدا ہوں گے جن کا نتیجہ ذلت و خواری کے سوا اور کچھ نہیں۔ اگر کوئی کمال دنیوی یا اخروی حاصل ہے تو اللہ سبحانہ کا شکر ادا کریں۔ اور اپنے بنی نوع کو اس کی تعلیم دیں۔ یہ نہیں کہ اپنے ہی جیسے لوگوں پر بڑائی جتائی جائے۔ سعدیؒ فرماتے ہیں۔

مرا پیر دانا ئے فرخ شہاب دواند رز فرمود بر دے آب
یکے آں کہ بر خویش خود ہیں بیش دوم آں کہ بر غیر بدیں بیش

فخر و غرور کبر و نخوت، اعجاب نفس و خود پندی اور اس کے مقابل دوسروں کی تنقیص، تحقیر، بلکہ تذلیل یہ نہایت مذموم صفات ہیں جن کی قرآن کریم اور احادیث شریفہ میں مذمت وارد ہوئی ہے مومن کے لئے سزاوار نہیں۔

”تکاثر“ کی تفسیر | پانچواں اور چھٹا درجہ تکاثر فی الہموال

والاولاد کا ہے کہ مال و اولاد نہ ہو تو دنیا دار رات دن کے چوبیس گھنٹے مال اور اولاد کی فکر میں گزار دیتا ہے۔ اگر حاصل ہے تو ان کی کثرت کا طلب گار بناتا ہے اگر کثرت و فراوانی بھی نصیب ہو گئی تو دوسروں پر فخر

جٹانے لگتا ہے۔ یہ نہیں جانتا کہ یہی اموال اور اولاد کبھی ان کے لئے مصیبت بن جاتی ہے۔ دولت کے حصول اور اولاد کی خاطر وہ اپنی جان پر کیا کیا فتنے مول لیتا ہے۔ جائز و ناجائز حلال و حرام کی تمیز تک نہیں کرنے پاتا۔ اس اُدھیر بن میں وہ کیسے کیسے شرمناک جرائم میں مبتلا ہو جاتا ہے۔ آخر کار دُعا مال و دولت اوس کے لئے وبال جان بن جاتی ہے اور یہی اولاد اوس کی دشمن جانی ثابت ہوتی ہے۔ کیا انسان نہیں جانتا انہما اموالکم و اولادکم فتنہ۔ تمہارے اموال اور تمہاری اولاد کٹھن آزمائش و امتحان کا سبب ہے۔ اور ان من انہ واجکم و اولادکم عدو الکم۔ تمہاری بعض بی بیاں اور تمہاری بعض اولاد ہی تمہاری دشمن ہے۔ یہ ہے حیات دنیا جس میں دنیا دار لگے رہتے اور آخرت سے غافل ہو جاتے ہیں۔ بی بی اور بچوں کا یہ حال ہے تو دوسروں سے کیا توقع؟ اگر یہ تفاخر اور تکبر اہل اللہ کے مقابلہ میں ہو تو نہایت شرمناک اور حد درجہ ضرر رساں معاذ اللہ

حضرت مولائے کائنات کی نصیحت | حضرت مولائے کائنات نے

عابن یا سرخی اللہ تعالیٰ عنہما سے فرمایا: لا تحزن علی الدنیا فان الدنیا سئۃ اشیاء مطعوم و مشروب و ملبوس و مشموم

و مرکوب و منکوح، قاکبر طعما مھا الحسل و هو ریقۃ ذبابة، و اکبر
 شربھا الماء و یستوی فیہ جمیع الحيوان، و اکبر الملبوس الذی یبلج
 و هو نسج دودة، و اکبر المشموم الممسک و هو دمنطیبة، و اکبر کوب البس
 و علیھا یقتل الرجال، و اکبر المنکوح النساء و هو میال فی مبال
 (عارف!) دنیا ہاتھ نہ آنے پر غم نہ کھاؤ کہ دنیا کا خلاصہ یہ قدرتی چھ چیزیں ہیں
 کھانا، پینا، پہنا، سونگھنا، سواری، اور جوڑا۔ برے سے بڑا کھانا، شہد ہے
 وہ مکھی کا لعاب دہن ہے۔ اور بڑی سے بڑی پینے کی چیز پانی ہے جس میں تمام
 جانور بھی تمھارے ساتھ شریک ہیں۔ بہتر سے بہتر لباس، ریشم ہے ایک کیرے کا
 فضلہ، سونگھنے کی بہترین چیز، مشک ہے، وہ ہرن کا غلیظ خون، اور بہترین سواری
 گھوڑا ہے۔ اسی پر لوگ قتل کئے جاتے ہیں۔ اور بہترین جوڑا عورت ہے جس کے
 لطف کا خلاصہ یہ کہ پیشاب کی دوائیوں کا سنگم۔“

دنیا حدیث نبوی کی روشنی میں | حضور اکرم صلی اللہ علیہ وآلہ وسلم نے فرمایا
 مالی و ولد دنیا، انا مثلی و مثل الدنیا، مثل راکب قام فی ظل شجرة فی
 یوم صائف، تحرّاح و ترکھا۔ مجھے دنیا سے کیا تعلق؟ میری اور دنیا کی مثال
 اوس مسافر سوار کی سی ہے جو گرما کی سخت دھوپ میں آکر کسی درخت کے سایہ میں

ٹھہر گیا۔ پھر (تم ازت کم ہوئی تو) اوس کو چھوڑ کر روانہ ہو گیا، سبحان اللہ! کیا ہی اچھی مثال ہے کہ انسان جو دنیا میں آیا ہے اوس کا تعلق اگر دنیا ہے تو بس اسی قدر ہے۔ اگر کوئی شخص مسافر خانے ہی کو اپنا وطن تصور کر کے اوس کی تعمیر و ترمیم، اصلاح و زیبائش میں لگا رہے تو یقیناً اپنے مقصد سفر کو فراموش کر دیا ہے۔ اور اس حالت میں جب وہ وطن کو واپس ہو گا تو ظاہر ہے کہ خالی ہاتھ ہو گا۔

جہاں اے برادرِ نماندہ کس دل اندر جہاں آفریں بندو بس
 دنیا قرآنِ کریم کی روشنی میں | قرآنِ کریم کی تعلیمات بھی یہی ہیں کہ انسان پیدا ہوا تو وہ بالکل نادان تھا۔ بڑا ہوا، چلنے پھرنے لگا، کھیل کود میں مشغول ہوا۔ روزانہ اس میں خود کو تنہا گزارتا رہا لیکن بے نتیجہ۔ کچھ اور بڑا ہوا تو اہم کام چھوڑ کر معمولی کاروبار میں تضياع اوقات کرتا رہا۔ جوان ہوا تو اچھا کھانے اور اچھا پہننے کی دھن رہی۔ فیشن پرستی اور زیب و زینت میں لگ گیا۔ اور ذرا بڑھا تو دولت کمائی، نکاح کیا، صاحبِ اولاد ہوا۔ اب ایک دوسرے پر فخر جتاتا اور شیخی بگھارتا رہا۔ عقل بچتہ ہوئی تو مال و دولت کی خواہش اور بی بی بچوں کے لئے رکھ چھوڑنے کی فکر اٹھنے لگی۔ بس ان ہی افکار میں الجھا ہوا رہ کر یہاں سے رخصت ہو گیا اور سارا جتن جوں کا توں رہ گیا۔

دنیا بزرگان دین کی نظر میں | بزرگان دین اسی لئے فرماتے ہیں : —

لعب کلعب الصبیان، وزینۃ کزینۃ النسوان، وتفاخر کتفاخر
 الاقران، وتکاکثر کتکاکثر الدهقان۔ بچوں کا سا کھیل، عورتوں کی سی
 زینت، ساتھیوں کا سا تفاخر، اور کسانوں کی سی حرص۔ ذرا سوچو کہ عقل مند
 انسان کے لئے یہ کہاں تک زیبا ہے۔ کیا اسی کا نام دانائی ہے۔ کیونکہ مومن کی
 صفت حدیث شریف میں یوں بیان ہوئی ہے : — املو من کلیس یومن
 صاحب کیا ست ہوتا ہے ؟ کیا ست کیا ہے ؟ من دان نفسه وعمل
 لما بعد الموت۔ جو اپنے نفس کو ذلیل کرے اور وہ کام کرے جو بعد مرنے کا کام لے
 حیات دنیا کی مثال | مَثَلُ غَيْثٍ اَعْجَبَ الْكُفَّارَ نَبَاتُهُ تَحَرَّجَ
 فَتَرَنَهُ مُصْفَرًّا تُحَرِّكُونُ حُطَامًا۔ (اس حیات دنیا کی مثال) برسات
 کی سی ہے (کہ پانی برسا ہے اور بارش ہوتی ہے تو) کسانوں کو اس کی سرسبزی
 پسند آئی (دیکھ کر خوش ہونے لگے) پھر وہ کاشت زور پر آئی۔ پھر دیکھتے ہو کہ
 زور پر لگی پھر خشک ہو کر روندے ہوئے لکھائیں کی طرح ہو جاتی ہے، یعنی
 ریزہ ریزہ پارہ پارہ ہو جاتی ہے۔ یہ حال کھیتی کا ہوا جو انسان کی حیات
 دنیا سے پوری طرح مشابہت رکھتا ہے۔

حیات دنیا کا انجام | وَفِي الْآخِرَةِ عَذَابٌ شَدِيدٌ وَمَغْفِرَةٌ

مِّنَ اللَّهِ وَرِضْوَانٌ ط اور آخرت میں (دو حال سے خالی نہیں۔ اگر دنیا کی لذتوں اور خواہشات میں الجھ کر حیات آخرت سے غافل رہے یا آخرت کے سرے سے منکر رہے تو ایسے افراد ظاہر ہے کہ) سخت عذاب میں گرفتار ہوں گے۔ (اور آخرت کے انکار کی صورت میں تو اس عذاب شدید سے چھٹکارا تک نہ ملے گا اور اگر انسان حیات آخرت کی تصدیق کرنے والا تھا اور بائیں ہمہ لذات و خواہشات میں مہمک رہا تو خواہ بقدر انہماک و غفلت سزا پائے گا) منجانب اللہ بخش دیا جائیگا (یا وہ انسان یہاں یاد الہی اور طاعت الہی میں لگا رہا تو اس کی نہ صرف مغفرت ہوگی بلکہ اس کو رضا الہی بھی حاصل ہوگی۔ رضی اللہ عنہم ورضوا عنہ۔ اللہ سبحانہ اُن سے راضی اور وہ اللہ سبحانہ سے خوشنود۔ حضرت قتادہ فرماتے ہیں: صار الناس الى هذين الحرفين في الآخرة۔ (عبد بن حمید ابن المنذر) لوگ آخرت میں ان دو قسموں میں بٹ جائیں گے۔

حیات دنیا ایک دھوکہ | وَمَا الْحَيَاةُ الدُّنْيَا إِلَّا لَآئِمَّةٌ الْغُورِ

اور نہیں ہے دنیا کی زندگی مگر دغا باز کا فریب۔ یعنی دنیا اور اس کا

اسباب تو ہیں جوں کاتوں دھوا رہا کچھ بھی ساتھ نہ آیا۔ آخرت میں جس کا اعتبار
وہ انسان کا صرف ایمان اور عمل ہے، اگر ایمان و عمل ساتھ نہیں تو عذاب
شدید اور اگر دولت ایمان و عمل میرے تو مغفرت و رضواں۔ جس کی جزا ہاں
ملیگی۔ اور یہ لہو لعب، زینت و تفاخر اور تنکا شرا موال و اولاد سب کچھ
ایک فریب اور دھوکہ ثابت ہوا اسی لئے انسان کو ضرور ہے کہ یہاں چوس
رہے غفلت میں نہ گزارے۔

حیات دنیا کے دو پہلو | سعید بن جبیر فرماتے ہیں:۔ الدنيا امتاع الغرور
ان المهتك عن طلب الآخرة فاما اذا دعيتك الى طلب رضوان الله
تعالى وطلب الآخرة فنعم الممتع ونعم الوسيلة۔ (روح المعاني)
دنیا دھوکہ کی ٹٹی ہے جب کہ وہ تم کو آخرت کی طلب سے غافل کر دے۔ اور
اگر وہ تم کو اللہ سبحانہ تعالیٰ کی خوشنودی اور طلب آخرت کی دعوت سے رہی ہو
دنیا بہترین سرمایہ اور آخرت کے حصول کا بہترین ذریعہ ہے۔ فقیر عرض کرتا
ہے۔ قرآن کریم میں حیات دنیا کو متاع الغرور جو ٹھہرایا گیا ہے وہ اکثر اؤ
اغلب کے اعتبار سے ہے کہ اکثر لوگ اس کے حصول کے پیچھے پڑ کر آخرت سے
غافل ہو رہے ہیں۔ اس لئے وہ ادن کے حق میں دھوکہ کی ٹٹی ہے۔ رہے وہ

نفوس قدسیہ جو دنیا میں رہتے بستے ہوئے آخرت کو ہاتھ سے نہیں دیتے تو اداں کے حق میں بقول ابن جریر بہترین سرمایہ اور بہترین ذریعہ ہے اسی وجہ سے اللہ دنیا منہر عہد الآخرة فرمایا گیا۔ مگر ایسے لوگ دنیا میں کتنے ہیں؟

سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ ۚ أُعِدَّتْ لِلَّذِينَ آمَنُوا بِاللَّهِ وَرُسُلِهِ ذَٰلِكَ فَضْلُ اللَّهِ يُؤْتِيهِ مَن يَشَاءُ ۚ وَاللَّهُ ذُو الْفَضْلِ الْعَظِيمِ ۝
دور اپنے رب کی معافی کی طرف کو اور بہشت کو جس کا پھیلاؤ ہے جیسا پھیلاؤ آسمان اور زمین کا تیار رکھی ہے واسطے اُن کے جو یقین لائے اللہ پر اور اُس کے رسولوں پر یہ فضل اللہ کا ہے دیوے اُس کو جس کو چاہے اور اللہ کا فضل بڑا ہے۔

حیات دنیا کے دور استے | اوپر کی آیتہ کریمہ میں ارشاد ہوا تھا: —
وَفِي الْآخِرَةِ عَذَابٌ مُّشَدِّدٌ وَمَغْفِرَةٌ مِّنَ اللَّهِ وَرِضْوَانٌ ۚ اِسْ حیات دنیا کے ختم ہونے کے بعد میدان آخرت کے دور استے ہیں۔ یا تو عذاب شدید کی راہ یا اللہ سبحانہ کی بخشش اور اوس کی خوشنودی کی۔ ہر ایک کا راستہ جداگانہ ہے۔ دنیا کی زندگی میں انسان جو راستہ اختیار کرے گا نتیجہ اوس

ٹھکانے پر پہنچا۔ عذاب شدید کا جو مقام ہو گا وہ نہایت تنگ و تاریک آفات و مصائب سے بھرا ہوا اور گھرا ہوا۔ اسی سے دور رکھنے کے لئے اللہ سبحانہ انبیاء علیہم السلام کو بھیجا۔ کتابیں نازل کیں۔ لہذا مومن کا کام یہ ہے کہ وہ دنیا میں ایسے کام نہ کرے جن کے باعث اس کو آخرت میں مبتلائے عذاب ہونا پڑے۔ اس لئے ارشاد ہوتا ہے کہ تم اپنے پروردگار کی بخشش اور اس کی خوشنودی کی راہ اختیار کرو۔ عذاب شدید کا مقام تنگ و تاریک اور مصائب و آلام سے پر ہو گا تو اس کا لازمی نتیجہ یہ ہے کہ مغفرت و رضواں کا میدان نہایت پر فضا بہت وسیع اور نورانی ہو گا۔

سابقہ کی تفسیر | چونکہ یہ میدان نہایت وسیع ہے اور دنیا کی زندگی ہی

تھوڑی۔ چنانچہ حضور انور صلی اللہ علیہ وآلہ وسلم نے فرمایا۔ اکثر اعمار ہفتی باین المستین والسبعین۔ میرے اقیوں کی اکثر عمریں ساٹھ اور ستر (سال) کے درمیان ہونگی۔ خود حضور انور شیخینِ نبیین اور مولاے کائنات، علیہ السلام افضل التحیات و اتم التسلیات کی اعمار شریفہ تریسٹھ سال ہی تھیں تو معلوم ہوا کہ امت مرحومہ کے افراد کو عموماً یہاں زیادہ ٹھہرنا نہیں ہے اس لئے حکم ہوتا ہے سابقوا۔ دوڑو اور ایک دوسرے سے گئے مسابقت لیجانے کی کوشش کرو کہ اس تھوڑے سے وقت میں بڑا وسیع میدان طے کرنا ہے۔

اور یہ ہم وقت ضائع کرنے اور تساہل و تغافل سے نہیں بلکہ احتیاط کے ساتھ تیز گام ہو کر ہی طے کرنا ہوگا۔ اسی میدان مغفرت و رضواں میں جنت بھی ہے جس کی وسعت کا حال یہ ہے :-

عرض جنت کی تفسیر | وَجَنَّةٌ عَرْضُهَا كَعَرْضِ السَّمَاءِ وَالْأَرْضِ -

اور (سبقت کرو) جنت کی طرف اس کا عرض اتنا ہے جتنا تمام آسمانوں اور زمین کا عرض ہے۔ یعنی اگر سات طبق آسمان اور سات طبق زمین کو پھیلا کر جوڑ دیا جائے تو ان کے مجموعہ کا جس قدر پھیلاؤ ہوگا جنت کے صرف عرض کا پھیلاؤ اتنا ہے۔ اس سے اندازہ کیا جاسکتا ہے کہ جنت کا طول کتنا ہوگا؟ کیونکہ عموماً ہر چیز کا عرض اس کے طول کے مقابلہ میں کم ہوتا ہے۔

عرض فقیر | فقیر عرض کرتا ہے کہ جنت کی حقیقی وسعت کیا بیان کی جاسکتی ہے۔

اور اگر بیان بھی کی جاتی تو اس کو کون سمجھ سکتا۔ انسان کسی چیز کو اسی حد تک سمجھتا ہے جتنا اس کا علم ہے اور علم انسانی محدود ہے۔ اللہ سبحانہ فرمایا :-

وَمَا أُوتِيتُمْ مِنَ الْعِلْمِ إِلَّا قَلِيلًا تم کو بہت ہی تھوڑا سا علم دیا گیا ہے۔ جنت کی وسعت و گنجائش سمجھ میں آنے کے لئے یہ ایک تمثیل دی گئی ہے کہ آسمان زمین کی وسعت سے انسان فی الجملہ واقف ہے۔ ورنہ حقیقت میں جنت کی

وسعت کتنی ہے اوس کا علم اللہ سبحانہ تعالیٰ ہی کو حاصل ہے۔

استحقاق جنت | اُعِدَّتْ لِلَّذِينَ آمَنُوا بِاللَّهِ وَرُسُلِهِ۔ وہ (جنت)

ہیسا کی گئی ہے اُن کے لئے جنہوں نے یقین کیا اللہ کا اور اُس کے پیغمبروں کا۔

یہاں دو چیزیں قابل توجہ ہیں۔ ایک یہ کہ جنت پیدا ہو چکی ہے اور وہ اوقت

موجود ہے اور عرصہ سے موجود ہے جس کا اندازہ مشکل ہے اہل سنت والجماعہ کا

عقیدہ یہی ہے۔ اگرچہ معتزلہ اس کے قائل ہیں کہ جنت قیامت کے بعد

پیدا ہوگی حالانکہ اُعِدَّتْ ماضی مجہول کا صیغہ ہے۔ مطلب یہ کہ پیدا

ہو چکی ہے۔ دوسری چیز یہ ہے کہ نفس ایمان سے انسان کو جنت کا استحقاق

حاصل ہو جاتا ہے اگرچہ اوس کا عمل کچھ بھی ہو کیوں کہ یہاں عمل کی قید نہیں

لگائی گئی اور نفس ایمان ہی کا بیان فرمایا گیا ہے۔ البتہ یہ امر قابل تسلیم ہے

کہ عمل سے ایمان کامل حاصل ہوتا ہے اوس کی روحانیت اور نورانیت

عمل سے بڑھتی جاتی ہے اور جنت کے درجات عمل کی مناسبت کے نچلے سے ملینگے۔

فضل اللہ کی تفسیر | ذَٰلِكَ فَضْلُ اللَّهِ يُؤْتِيهِ مَنْ يَشَاءُ

وَاللَّهُ ذُو الْفَضْلِ الْعَظِيمِ۔ یہ سب کچھ محض اللہ سبحانہ کا فضل ہے وہ

جس کو چاہتا ہے اوس سے سرفراز فرماتا ہے۔ اور اللہ بڑے فضل کا مالک ہے۔

اس میں اس امر کی جانب اشارہ ہے کہ جو ذات 'فضل عظیم کی مالک ہے اوہی عطا بھی عظیم ہی ہوگی۔ دیگر یہ کہ انسان کا جنت میں جانا 'محض فضل الہی سے ہے۔ انسان کی سعی و عمل سے نہیں۔ فقیر عرض کرتا ہے کہ انسان کی جو بھی سعی ہوگی یا انسان جو بھی عمل کرے گا وہ جوارح یعنی اعضائے ظاہرہ باطنہ پاؤں، آنکھ، کان، ناک، زبان کا ہوگا۔ یا دل و دماغ، قوت متخیلہ، تفکر وغیرہ کے ذریعہ ہوگا اور یہ سب کچھ اللہ سبحانہ کے عطا یا ئے عظیمہ ہیں جو انسان کو اس کے کسی عمل کے بغیر دیے گئے ہیں اور اس وقت دیے گئے جب کہ وہ پیدا ہوا تھا اور کسی عمل و سعی کے قابل نہ تھا۔ لہذا یہ عطا یا 'محض افضال الہی ٹھہرے۔ اگر یہ تسلیم بھی کر لیا جائے کہ ایمان و اعمال صالحہ کی بنا پر وہ جنت میں جا رہا ہے تو ایمان و اعمال صالحہ چونکہ ان ہی اعضا و جوارح کے ذریعہ انجام پائے تھے اور یہ اعضا و جوارح محض فضل الہی سے ہم کو ملے تھے تو نتیجہ یہی نکلا کہ دخول جنت 'محض فضل الہی سے ہے۔

یہی وجہ ہے کہ حضور اکرم صلی اللہ علیہ وآلہ وسلم نے فرمایا کہ انسان محض اللہ سبحانہ کے فضل و کرم سے جنت میں جاتا ہے۔ صحابہ کرام نے عرض کیا۔ یا رسول اللہ! کیا حضور بھی۔ تو آپ نے فرمایا ہاں میں بھی

محض اللہ سبحانہ کے فضل و کرم ہی سے جنت میں جاؤں گا : ۷

چور و بے خدمت نبی برز میں خدا را شاگوئے و خود را نہیں

امید کہ دارم بہ فضل خداست کہ بر سعی خود تکیہ کردن خطاست

بہم اعتماد بہ بیاری حق اُمیدم بہ آموزگاری حق

22

مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا

23

فِي كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ ۝

24

لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ وَاللَّهُ

لَا يُحِبُّ كُلَّ مُخْتَالٍ فَخُورٍ ۝ الَّذِينَ يَبْخُلُونَ وَيَأْمُرُونَ

النَّاسَ بِالْبُخْلِ وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ۝

کوئی آفت نہیں پڑتی ملک میں اور نہ تمہاری جانوں میں جو لکھی نہ ہو

ایک کتاب میں پہلے اس سے کہ پیدا کریں ہم اُس کو دنیا میں بے شک یہ

اللہ پر آسان ہے تاکہ تم غم نہ کھایا کرو اُس پر جو ہاتھ نہ آیا اور نہ شے

کیا کرو اُس پر جو تم کو اُس نے دیا اور اللہ کو خوش نہیں آتا کوئی اترانوا

بڑائی مارنے والا وہ جو کہ آپ نہ دیویں اور سکھلائیں لوگوں کو بھی دنیا

اور جو کوئی منہ موڑے تو اللہ آپا ہے بے پردا سب خوبیوں کیساتھ موصوف

۷۵ (آیہ ۱۲۵۶)

مصیبت کی تفسیر | ہر پہنچنے والی چیز کو ”مصیبت“ کہتے ہیں وہ خیر ہو یا شر
مصیبت کے یہ معنی از روئے لغت ہیں اور عرف عام میں کوئی مکروہ اور ناپسند
چیز جو کسی کو پہنچتی ہے اس کو مصیبت کہا جاتا ہے۔ یہاں دونوں معنی بن سکتے
ہیں لیکن اکثر مفسرین نے معنی ثانی مراد لئے ہیں اس لئے ہم نے اس کا ترجمہ
”آفت“ کیا ہے۔

آفت دو طرح کی ہے۔ ایک آفت عامہ جو تمام روئے زمین یا اس کے
کسی خاص خطہ میں سب پر آئی ہو۔ اس کا تعلق کسی شخص خاص یا طبقہ اور
گروہ سے نہ ہو۔ مثلاً قحط، سیلاب، آندھی، زلزلہ وغیرہ جس سے جمادات
نباتات، حیوانات، انسان سبھی متاثر ہوتے ہیں۔ دوسری آفت خاصہ
جو کسی شخص خاص یا طبقہ اور گروہ پر آئی ہو۔ مثلاً بیماری یا دشمن کا حملہ
کہ اس کا اثر کسی خاص شخص یا طبقہ پر ہوتا ہے۔ حیوانات نباتات جمادات پر
اس کا اثر نہیں۔ یا ٹڈی دل کا حملہ صرف کھیتوں پر ہوتا ہے دوسرے
انواع پر اس کا کوئی اثر بالذات نہیں۔

ارشاد باری ہو رہا ہے کہ جو آفت عامہ یا خاصہ آتی ہے بیشتر ہی ہے
اس کا حال اور پوری روداد اللہ سبحانہ کے ہاں ایک کتاب میں درج ہے۔

اور علم الہی کے ہر چیز پر محیط ہونے کے باعث ایسا لکھ رکھنا اللہ سبحانہ کے لئے بہت سہل ہے اس میں ہمارے لئے سبق ہے کہ ہماری مطلوبہ شئی اگر ہم کو ذیل کی توہم اوس کا غم نہ کھائیں اور اگر وہ میسر آگئی تو اوس پر اتر آتے اور فخر و غرور کرنے کا بھی کوئی محل نہیں اس لئے کہ جو صورت بھی نمودار ہوئی وہ علم الہی کے مطابق اور اوس کے نوشتہ کے موافق ہے۔ جب ازل میں اس کا فیصلہ ہو چکا تھا تو اوس کے بموجب واقعات وقوع میں آنا لازمی امر ہے۔ اسی حالت میں انسان کے لئے راہ عمل یہ ہے کہ کسی چیز کے نہ ملنے پر صبر کرے اور ملنے پر شکر کرے یہی صبر و شکر انسان کے لئے مفید ہے۔ ہائے وائے کرنا و اویلا مچانا یا کسی چیز پر اترنا اور فخر و غرور کرنا دانش مندی سے بعید ہے۔ حدیث ابن عباسؓ میں اس کی تفسیر یوں ہے:۔

لرج و راحت میں مومن کا وظیفہ | حضرت ابن عباسؓ فرماتے ہیں:۔

ليس احد الا وهو يحزن ويفجع ولكن ان اصابته مصيبة جعلها صبرا وان اصابه نحير جعله شكرا (ابن ابی شیبہ عبد بن حمید ابن جریر ابن المنذر حاکم بروایت صحیحہ بیہقی) ہر کوئی غمگین اور خوش ہوا کرتا ہے لیکن انسان کو چاہئے کہ اگر اُس پر کوئی مصیبت آجائے تو اوس مصیبت کو صبر کا ذریعہ

بنائے اور اگر کوئی بھلائی پہنچے تو اس کو وسیلہ شکر قرار دے۔ ”مطلب یہ کہ انسان پر دنیا میں رنج و راحت، مصیبت اور نعمت کا تسلسل رہتا ہی ہے تکلیف آتی ہے تو راحت سلب ہو جاتی ہے۔ بھلائی پہنچتی ہے تو برائی دور ہو جاتی ہے نہ ہمیشہ تکلیف کا سامنا رہتا ہے نہ راحت کا اور عادت انسانی یہ ہے کہ وہ تکلیف سے گھبراتا اور پریشانی کا اظہار کرتا پھرتا ہے۔ اور اگر کوئی بھلائی پہنچی تو اس پر شہی اور غرور کرتا ہوا اترتا رہتا ہے۔ یہ دونوں چیزیں مرد مومن کے لئے نازیبا ہیں۔ رنج و راحت تو اُم ہیں۔ ساتھ ساتھ پیدا ہوئے ہیں۔ اللہ سبحانہ نے انسان کو پیدا کرنے سے پیشتر ہی سب کچھ لکھ دیا ہے۔ اس نوشتہ تقدیر کے مطابق ہو کر رہے گا۔ نہ جزع فزع ہی کا رآمد ہے اور نہ فخر و غرور۔ جب ان دونوں حالات سے گزرنا ہی ہو تو آسان صورت یہی ہے کہ تکلیف میں صبر کرے اور راحت میں شکر کرے۔ اس حالت میں دونوں حالتیں انسان کے لئے مفید ہی ثابت ہونگی۔ اس کے برخلاف جزع فزع اور فخر و غرور ستر تا ستر نقصان رساں اور پریشان کن ہے۔ اور یہ بالکل کھلی بات ہے انسان غور کر لے۔

یہاں معاشی مصائب مراد ہیں | اسی کے ساتھ حضرت ابن عباسؓ نے

یہ بھی فرمایا:۔ یرید مصائب المعاش ولا یرید مصائب الدین
 انه قال لکیلا تاسوا علی ما فاتکم ولا تفرحوا بما آتاکم ولیس عن
 مصائب الدین امرهم ان یاسوا علی السیئة ویفرحوا بالחסنة
 (ابن النذر) یہاں ”مصیبة“ سے مصائب معاش مراد ہیں (جو انسان کی
 دنیوی حیات سے متعلق ہیں) مصائب دین مراد نہیں (جن کا تعلق انسان کی
 حیات اخروی سے ہے) یعنی حیات دنیوی سے تعلق رکھنے والی کوئی چیز جھوٹ جاے
 اور تمھارے ہاتھ نہ لگے تو اس کا افسوس نہ کیا کرو اور اگر کچھ مل جائے تو اس پر شاد
 و فرحان بھی نہ ہوا کرو۔ (کیوں کہ دنیا دور روزہ ہے اس کے نہ ملنے پر کیا غم اور
 اگر مل گئی تو اس پر خوشی کا کیا موقع کہ یہ غمی و شادی بھی دور روزہ ہی ہے۔ پوری
 انسانی زندگی سوائے غم و مسرت کی دھوپ و چھاؤں کے اور ہے بھی کیا:۔

دریں حدیقہ بہار و خزاں ہم آغوش است

زمانہ جام بہ دست و جنازہ بر درش است

یہ حکم مصائب دین کا نہیں ہو سکتا۔ اگر کوئی گناہ سرزد ہوا (تو یہ نقصان آخرت کا
 پیش خیمہ ہے لہذا لوگوں کو) حکم دیا گیا ہے کہ اس کا غم کریں (اور توبہ و استغفار
 کے ذریعہ اس کی تلافی کی فکر کریں) اور اگر کوئی نیک کام ہو سکا تو اس پر

خوش ہوں (کہ یہ اللہ سبحانہ کی توفیق اور اس کے فضل اور مہربانی سے ہوا)۔

عرض فقیر | فقیر عرض کرتا ہے۔ اللہ سبحانہ کا ارشاد ہے:۔ قل بفضل اللہ

و برحمته فبذلک فلیفرحوا ھو خیر مما یجمعون۔ (اے نبی کریم!)

آپ فرمادیجئے کہ اللہ سبحانہ کے فضل اور اس کی مہربانی سے تو ان لوگوں کو

خوش ہونا چاہئے۔ یہ لوگ جس مال و دولت کا اند وختہ کرنا چاہتے ہیں اس کے

مقابلہ میں یہ کارہائے خیر اور ان پر مسرت کا اظہار بدرجہا بہتر ہے۔ حضور

روحی فداہ کا ارشاد ہے کہ اللہ سبحانہ کسی کو کوئی نعمت دیتا ہے تو اس کا اثر

بندہ پر کچھ تو دکھائی دینا چاہئے۔ یعنی کھائے کھلائے۔ پہنے پہنائے۔ ناداروں کو

دے اور خود بھی کچھ پاس رکھے۔ یہ نہیں کہ جو بھی ملے اس کا اند وختہ اور متن ہی

کرتا رہے۔ اور لوگوں کے سامنے اترتا اور شیخی مارتا پھر کرے۔

وَاللّٰهُ لَا یُحِبُّ کُلَّ مُخْتَالٍ فَخُورٍ ۚ الَّذِیۡنَ یَبْخُلُوۡنَ وِیَاۡمُرُوۡنَ

النَّاسَ بِالْبَخْلِ وَ مَنۡ یَّتَوَلَّ فَإِنَّ اللّٰهَ هُوَ الْغَنِیُّ الْحَمِیۡدُ۔ اللہ کو

پسند نہیں کوئی اترنے والا بڑائی مارنے والا وہ جو آپ نہ دیویں اور لوگوں کو بھی

نہ دنیا سکھلائیں اور جو کوئی منہ موڑے تو اللہ آپ ہے بے پروا سب خوبیوں

کے ساتھ موصوف ”

مختال فخور کی تفسیر | انسان کی عادت ہے کہ خطوط دنیوی سے اوس کو کچھ مل جاتا ہے تو وہ اس پر نازاں و فرجاں ہو کر اللہ کو بھول جاتا ہے بجائے اسکے کہ اللہ کی نعمتوں کا شکر کرے اور مالک کی یاد میں پہلے سے زیادہ لگا رہے یہ خیال کر لیتا ہے کہ دوسرے ابنائے جنس پر اوس کو فضیلت و برتری حاصل ہو گئی۔ اب کوئی اس کا ہمسرہ نہیں ہو سکتا۔ وہ دوسروں کے سلام کا طالب ہوتا اور اسے اپنی تعظیم و مکرم چاہتا ہے، خود کو ایسا سمجھنے لگتا ہے کہ وہ بڑا حاکم اور بادشاہ، کسری و قیصر اوس کے حاشیہ بردار ہیں، اتنا دولت مند کہ قارون بھی اوس کے خزانہ کا ایک داروغہ اور بلقیس اوس کی ایک ادنیٰ دایہ اور خود اتنا حسین جمیل کہ چوبیس گھنٹے حضرت یوسف اوسی کو دیکھتے ہوئے محو حیرت ہیں۔ اور وہ ایسا فیلسوف ہے کہ لقمان حکیم بھی اس کے معمولی شاگرد تھے۔ زمین کی یہ سرسبز اور یہ پیداوار سب کچھ اسی کے لئے ہے اور یہ زمین و آسمان اسی کی خاطر بنائے گئے ہیں۔ مگر اس پر غور کرنے کی کبھی اوس کو توفیق نہیں ہونے پاتی کہ جو عہدہ یا حکومت اس کو اب ملی ہے اس سے پیشتر کسی دوسرے کے پاس تھی وہاں سے منتقل ہو کر یہاں آئی ہے تو یہاں سے بھی منتقل ہو جائے گی۔ یہ دولت بھی کسی کی ملک تھی۔ اب ہمارے قبضہ میں آئی ہے۔ ایک دن یہاں سے بھی

جاننے والی ہے۔ بی بی ہے، بچے ہیں۔ جن کے لئے یہ رات دن دم بھر رہا ہے ایک
 اس سے چھوٹ جائیں گے۔ اور کیا عجب ہے کہ کبھی اسی زندگی میں یہ بی بی بچہ
 اوس کے دشمن ثابت ہوں۔ جیسا کہ سن چکے ہو:۔ اَنْ مِنْ اَزْوَاجِكُمْ وَاَوْلَادِكُمْ
 عَدُوٌّ لِّكُمْ فَاحْذَرُوهُمْ۔ تمہاری بعض بی بیاں اور بچے ہی
 تمہارے دشمن ہو سکتے ہیں۔ ان سے ڈرتے اور بچتے رہو یہ بہار حسن چند روزہ
 ہے۔ بڑھاپا آیا بال پک گئے۔ دانت گر گئے۔ بصارت زائل ہو گئی۔ قدم
 لر لکھ کر گئے۔ ایک ایک کا ہمارا ڈھونڈنے لگے۔ اب ملک عدم کی تیاری
 ہے۔ ایسی حالت ہے تو یہ غرور اور یہ تکبر یہ اتراتا اور یہ شیخی جتنا غور کر
 عقل و دانش سے کہاں تک مطابقت رکھتا ہے۔ فاعتبروا یا اولی الابصار۔
 منافقین کا نخل | حضور اکرم صلی اللہ علیہ وآلہ وسلم کو مدینہ میں جن منافقین سے
 سابقہ تھا بعض ان میں مال دار لوگ تھے۔ جہاد وغیرہ کی صورتیں درپیش
 ہوتیں تو ایسی ناگزیر ضرورتوں کے لئے توجہ دلائی جاتی مخلص مسلمان تو خوشی خوشی
 آپ کی اس مالی دعوت پر لبیک کہتے اور مقدور بھر مدد کرتے۔ چنانچہ ایک
 غزوہ کے موقع پر حضرت عبدالرحمن بن عوف رضی اللہ عنہ نے چار ہزار دینار
 کا پیشکش کیا اور حضرت عثمان رضی اللہ تعالیٰ عنہ نے غزوہ تبوک میں تین اونٹ

معہ ساز و سامان و دیگر اخراجات اپنے ذمہ لئے گویا تین سو مجاہدین کے ضروری
 مصارف اپنی ذات پر برداشت کئے۔ عاصم بن عدی رضی اللہ عنہ نے ایک دَسَقُ
 کھجوروں کا تحفہ دیا جن کی قیمت چار ہزار درہم ہوتی تھی۔ منافقین کہنے لگے کہ
 یہ لوگ محض دکھانے منانے کے لئے اتنا زیادہ دے رہے ہیں۔ ایک صحابی
 ابو عقیل حجاب رضی اللہ عنہ نہایت مفلوک الحال نادار تھے۔ دن بھر محنت
 مزدوری کر کے دو صاع کھجوریں کمالاتیں۔ اس میں سے ایک صاع اپنے
 گھر والوں کے لئے رکھ چھوڑا اور ایک صاع خدمت اقدس میں کمال عقیدت و
 عجز سے پیش کیا تو منافقین کہنے لگے کہ اس کے ایک صاع سے کیا ہوگا۔ یہ خون
 لگا کر شبیدوں میں شامل ہونا چاہتا ہے۔ اور خود منافقین باوجود مالدار ہونے
 کچھ نہ دیتے۔ اقام کے یہاں بتاتے اور جھوٹے عذرات تراشتے۔ یہ حال خود بخود
 کرتے اور دوسروں پر اعتراض کرتے۔ نہ دل کھول کر خرچ کرنے والا ان کے الزام سے
 چھوٹ سکتا اور نہ فخر و مسکنت کے باوجود کوئی خدا و رسول کے لئے کچھ دیدیتا تو
 ان کے طعنوں سے محفوظ رہتا۔ اس طرح دوسرے خرچ کرنے والوں کی ہمت
 پست کرنے کی باتیں کرتے۔ اس لئے ارشاد ہو رہا ہے کہ یہ خود بخود ہیں اور
 دوسروں کو بخل کی تعلیم دیتے ہیں۔ ایسے لوگ اللہ سبحانہ کے نزدیک پسندیدہ

نہیں ہو سکتے۔ ان کو اپنی ایسی حرکات سے باز آنا چاہئے۔ اس پر بھی کوئی نہ مانگا
 اللہ سبحانہ کو ان کی پرواہ نہیں ہے۔ اللہ غنی ہے اس کا کوئی کام خواہ وہ
 کتنا ہی بڑا اور اہم ہو رک نہیں سکتا۔ اللہ سبحانہ اوصاف حمیدہ سے موصوف ہے
 وہ زیادہ دینے والوں کو بھی لکھتا ہے اور معمولی تحفہ لانے والوں کے دلوں سے بھی
 واقف ہے۔ نیت کے مطابق ہر ایک کو دے گا۔ دینے والوں کا ایک ایک دانہ
 بار آور ہو کر رہے گا۔

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ
 وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ
 شَدِيدٌ وَمَنَافِعُ لِلنَّاسِ وَلِيَعْلَمَ اللَّهُ مَن يَنْصُرُهُ وَرُسُلَهُ
 بِالْغَيْبِ إِنَّ اللَّهَ قَوِيٌّ عَزِيزٌ ۝ ہم نے بھیجے ہیں اپنے رسولؑ نسیاں
 دے کر اور اتاری اُن کے ساتھ کتاب اور ترازو تاکہ لوگ سیدھے ہیں نصاف
 اور ہم نے اتار دیا اُس میں سخت لڑائی ہے اور لوگوں کے کام چلتے ہیں اور
 تاکہ معلوم کرے اللہ کون مدد کرتا ہے اُس کی اور اُس کے رسولوں کی بن دیکھے
 بے شک اللہ زور آور و زبردست ہے۔

رُسُلَنَا کی تفسیر | مفسرین کرام نے رُسُلَنَا کی دو تفسیریں فرمائی ہیں۔

رُسُلُ بَشَرٍ۔ یعنی پیغمبران جو نوع بشر سے مبعوث ہوئے۔ حضرت آدم علیہ الصلاۃ والسلام سے شروع ہو کر حضور اکرم صلی اللہ علیہ وآلہ وسلم تک۔ یا رُسُلُ مَلَائِكَةٍ یعنی فرشتے جو خداوند تعالیٰ شانہ کے پیامات اور احکام پیغمبران علیہم الصلاۃ والسلام تک پہنچاتے رہے ہیں۔ مثلاً حضرت جبرئیل و میکائیل علی نبینا وعلیہم الصلاۃ والسلام۔ پہلی تفسیر تو صاف ہے اور یہی قول راجح ہے کہ رُسُلُ بَشَرٍ یہاں مراد ہیں۔ دوسری تفسیر اس بنا پر ہے کہ اللہ سبحانہ کے پیام اور احکام جو رُسُلُ بَشَرٍ کے پاس آتے رہے ہیں ان میں مَلَائِكَةُ کَرَامٍ کا توسط رہا ہے کیوں کہ اس آیہ کریمہ اَنْزَلْنَاهُمْ مَعَهُ آيَاہُ یعنی ہم نے اُن کے ساتھ کتاب اتاری ہے رُسُلُ بَشَرٍ جو کتابیں نازل ہوئی ہیں وہ اُن کے ساتھ نہیں آئیں بلکہ اُن کی بعثت کے بعد آئی ہیں۔ البتہ کتاب پوری ہو یا اُس کا کچھ حصہ اس کو اللہ سبحانہ کے فرشتے اپنے ساتھ لاکر حضرات انبیاء علیہم السلام کو پہنچاتے رہے ہیں۔ گویا کلمۃ مَعَهُمْ کو حقیقی معنی پر محمول کیا ہے اور اگر رُسُلُ بَشَرٍ مراد لئے جائیں تو مَعَهُمْ بمعنی الیہم ہوگا۔ اور یہ استعمال مجازی ہوگا۔ حقیقی نہیں۔ جب حقیقی معنی درست ہو سکتے ہیں تو مجازی معنی لینے کی ضرورت نہیں۔ یہ تقریر بھی بجائے خود درست ہو سکتی ہے۔ لیکن اسی آیہ کریمہ میں لَيَعْلَمَنَّ اللّٰهُ مَنْ يَنْصُرُهُ وَرُسُلَهُ

بِالْغَيْبِ آیا ہے یعنی تَا اللہ سبحانہ معلوم کرے کہ بے دیکھے اللہ سبحانہ اور اس کے رسولوں کی مدد کون کرتا ہے۔ ”یہاں سُرْ سَلَّہ سے رسل بشر ہی مراد ہو سکتے ہیں کیونکہ رسل بشر ہی کو مدد کی ضرورت ہوتی ہے۔ رسل ملائکہ خود مددگار ہوتے ہیں اور ان کو کسی مدد کی ضرورت نہیں ہوتی۔ اس لئے رُسُلْنَا سے بھی رسل بشر مراد لینا اولیٰ وارجح ہے۔ اس اعتبار سے واخترلنا معہم الکتاب کے معنی یہ ہوں گے کہ رسل بشر کو ہم نے اس حالت میں بھیجا کہ کتاب اور ان کے ساتھ ہے۔ وہ کتاب سے جدا نہیں ہوتے۔ اور ان کی جملہ ہدایات اسی کتاب پر مبنی ہیں۔ جیسا کہ حضور اکرم صلی اللہ علیہ وآلہ وسلم نے فرمایا: اِنِّیْ تَارِکٌ فِیْکُمُ الثَّقَلِیْنِ۔ واللہ اعلم انبیاء علیہم السلام کی بعثت | یہ حال اللہ سبحانہ نے پیغمبر بھیجے تو یوں ہی نہیں اور ان کے ساتھ پیغمبر ہی کی کتابیں تھیں۔ جیسے کسی عہدہ دار کا کسی جگہ کی خدمت پر تقرر ہوتا ہے تو جریدہ شائع ہوتا ہے۔ احکام بھیجے جاتے ہیں اور ان میں رعایا کے نام ہدایات ہوتی ہیں کہ ان کی ایسی خاطر تواضع کی جائے۔ ایسا احترام و اعزاز ملحوظ رکھا جائے۔ ایسی اطاعت کی جائے۔ یہ تمام چیزیں اور ان کے تقرر و تعیناتی کے تئیں ہوتے ہیں۔ اسی طرح پیغمبر علیہم الصلاۃ والسلام تشریف لائے تو پورے اعزاز و احترام کے ساتھ تشریف لائے۔ ان کے ساتھ بھی پیغمبر کی

نشانات تھے۔ علاوہ اس کے کہ وہ خود ایسے برگزیدہ اوصاف و اخلاق کے
محسّس تھے کہ دوسرے انسان اول کی ہمسری تو کیا کر سکتے اور کا عشر عشر
نمونہ بھی نہیں رکھتے تھے۔ چنانچہ حضرت موسیٰ کو ید بیضا اور عصا حضرت عیسیٰ کو
لا علاج امراض کے دفع کرنے بلکہ مردے کو زندہ کرنے کی قدرت بخشی گئی۔

حضور انور کی بعثت مبارک | پھر حضور انور کو رحمتہ للعالمین بنا کر اور بے شمار
معجزات دیکر مبعوث فرمایا گیا۔ چونکہ آپ کی نبوت و رسالت کسی زمان و مکان تک
محدود نہ تھی۔ اس لئے معجزات بھی ان گنت دئے گئے کہ قیام قیامت تک ظاہر
ہوتے رہیں اور اقوام عالم کی نظروں کو خیرہ و مسحور کرتے جائیں۔ وہ اس طرح کہ
ادویائے متبعین کی ہر کرامت انبیائے متوہین کا معجزہ ہے۔ علاوہ شوق القمر اور
دیگر آیات بینات کے جو اپنے اپنے وقت پر آپ کے دست حق پرست سے ظاہر ہوئے
اور شان اعجاز دکھاتے رہے۔ جس کی تفصیل کی یہاں گنجائش کہاں؟ خود قرآن
کریم سے بڑھ کر اور کونسا معجزہ ہے جو چودہ سو سال سے دعوت مقابلہ دے رہا
اور قیامت تک کے لئے اعلان عام ہے کہ جو کوئی چاہے اس کا جواب لائے یا
ابھی کوئی ایک سورت ہی بنا لائے۔ ہرگز نہیں لاسکتا۔

کتاب کیا تھمیزان کا نزول | وَأَنْزَلْنَا مَعَهُمُ الْكِتَابَ وَالْمِيزَانَ

اور ہم نے کتاب اور تراز و آثاری در حالیکہ وہ کتاب اور تراز و اون کے ساتھ
 ہے۔ وہ رُسلِ بشر اس کتاب اور تراز و سے کبھی جدا نہیں ہوتے۔ یعنی اون کی جملہ
 ہدایات کا خلاصہ یہی کتاب اور میزان ہے۔ جیسا کہ حضور اکرم صلی اللہ علیہ وآلہ
 وسلم نے فرمایا: اِنِّیْ تَاوَلْتُ فِیْکُمْ الثَّقَلِیْنِ مَا اِنْ تَمَسَّکْتُمَا بَہْمَا لَنْ تَضِلُّوْا
 وَلَا یَفْتَرِقَا نِ حَتّٰی یَرِدَا عَلٰی الْخَوْضِ کِتَابُ اللّٰہِ وَ سُنَّتِیْ۔ میں تم میں
 دو بھاری چیزیں چھوڑ جاتا ہوں جب تک تم ان کو مضبوطی سے تھامے
 رہو گے کبھی راہِ راست سے بھٹک نہ سکو گے۔ اور یہ دونوں چیزیں بھی
 مجھ سے خوض کوثر پر ملاقات ہونے تک کبھی ایک دوسرے سے جدا نہ ہوں گی۔
 (قرآن کریم) ایک اللہ سبحانہ کی کتاب ہے اور دوسری میری سنت (حدیث شریف)
 کتاب اللہ اور حدیث رسول (صلی اللہ علیہ وآلہ وسلم) یہ دونوں جدا نہیں
 ایک دوسرے کے ساتھ ساتھ ہیں۔ کتاب اللہ تنہا ہے تو حدیث شریف
 اس کی شرح ہے۔ کتاب اللہ مجمل ہے تو حدیث شریف اس کی تفصیل و تفسیر۔
 اہل بیت کرام کی عظمت شان | اس حدیث شریف کی دوسری روایت
 اس طرح ہے کتاب اللہ و عترتی۔ دو بھاری چیزیں جو تم میں چھوڑ جاتا ہوں
 وہ کتاب اللہ اور میری عترتِ طاہرہ ہے۔ یعنی میری اولاد و اہل بیت

یہ اس طرح کہ کتاب اللہ اگر متن ہے تو اہل بیت اوس کے شارحین ہیں۔ یا یہ کہ کتاب اللہ اگر قول ہے تو میرے اہل بیت اوس کی علمی تصویر و تفسیر۔ بہر حال یہ دونوں بھی ساتھ ساتھ ہیں۔ ایک دوسرے سے جدا نہیں۔ ان شاء اللہ تعالیٰ قیامت یہی حال رہے گا۔ تا آنکہ وہ مجھے حوض کوثر پر ملاقات کریں گے۔

المیزان کی تفسیر | یہاں المیزان سے مراد یا تو یہی ترازو ہے جس سے اشیاء کا

وزن کیا جاتا ہے۔ جیسا کہ کہتے ہیں:۔ ان جبریل علیہ الصلاۃ والسلام

نزل بالمیزان نفسه فدفعه الى نوح عليه الصلاۃ والسلام وقال

مرقومك يزن فوابه۔ جبریل علیہ السلام یہی ترازو آتا رہا اور حضرت نوح

علیہ السلام کو دے کر فرمایا کہ آپ اپنی قوم کو حکم دیں کہ وہ اس سے وزن کیا کریں۔

مطلب یہ کہ خرید و فروخت کے جو معاملات لوگوں میں جاری ہیں یہ حقوق الناس

ہیں۔ یا دد اور یا بد گرفت دونوں میں عدل پیش نظر رہے۔ ان جن جس طرح

چاہتا ہے کہ اپنا حق ضائع نہ ہو اسی طرح دوسروں کے حقوق کا بھی خیال رکھے

کہ وہ بھی ضائع ہونے نہ پائیں۔ ترازو اس کا معیار ہے۔ اگر اس سے اشیاء کا

لین دین سچے قول کے ساتھ قائم رہے تو حقوق الناس تلف نہ ہو سکیں گے نہ

دینے والے کے اور نہ لینے والے کے۔ اس سے امن قائم ہوگا۔ آپس میں محبت برپا

اور کاروبار میں خیر و برکت ہوگی۔

میزان کے نزول کا مقصد | چنانچہ اس کے بعد ہی ارشاد ہے : —

لَيَقُومَنَّ النَّاسُ بِالْقِسْطِ - تاکہ لوگ عدل پر قائم رہیں۔ ”کتب اللہ کا نزول انبیاء علیہم السلام کی بعثت، سلطنتوں کا قیام، شریعتوں کا اجراء قوانین کا نفاذ سب کچھ اسی قیام عدل کے لئے ہے۔ اگر عدل قائم ہے تو سب کچھ ہے ورنہ کچھ نہیں کیونکہ اگر حقوق الناس ہی عدل کے ساتھ ادا نہ ہوں تو حقوق اللہ کی ادائیگی توقع کس طرح کی جا سکتی ہے۔ یہی وجہ ہے کہ حضرت شعیب علیہ السلام کی قوم پر اسی ناپ تول میں کمی کرنے کی نیا پر عذاب آیا تھا جس کا واقعہ یار بیان ہو چکا ہے اور ابھی کئی جگہ اس کا بیان آ رہا ہے۔

میزان کی دوسری تفسیر | المیزان کی دوسری تفسیر وہ ہے جس کی صراحت

حجۃ الاسلام امام غزالی رحمۃ اللہ علیہ نے فرمائی چنانچہ آپ لکھتے ہیں : —

اتَّظَنُّ اَنَّ الْمِيزَانَ الْمَقْرُونُ بِالْكِتَابِ هُوَ مِيزَانُ الْبَرِّ وَالشَّعِيرِ
وَالذَّهَبِ وَالْفِضَّةِ اَمْ تَوَهَّمْتَهُ هُوَ الطَّيَارُ وَالْقَبَانُ مَا اَبْعَدَ
هَذَا الْحِسْيَانِ وَاَعْظَمَ هَذَا الْبَهْتَانِ فَاتَّقِ اللَّهَ وَلَا تَتَّخِذْ فِي الْأَنْتِ
وَأَعْلَمُ يَقِينًا اَنَّ هَذَا الْمِيزَانَ هُوَ مِيزَانُ مَعْرِفَةِ اللَّهِ وَمَعْرِفَةِ

ملائكته وكتبه ورسوله وملكه وملكوته ليتعلم كيفية الوزن به
 من انبيائه لما تعلموا من ملائكته فالله هو المعلم الاول والثاني
 جبرائيل والثالث الرسول والخلق كلهم يتعلمون من الرسول
 ما لهم طريق في المعرفة سواہ۔ کیا تم یہ گمان کرتے ہو کہ کتاب اللہ کے
 ساتھ جو ترازو اتاری وہ گہیوں اور جو سونا اور چاندی تولنے کی ترازو ہے یا
 یہ تو تم رکھتے ہو کہ میزان سے مراد دینار و درہم تولنے یا ثقیل چیزیں تولنے کی
 ترازو ہے ایسا خیال حقیقت سے کیا ہی دور ہے اور یہ کتنا بڑا بہتان ہے
 خدا سے ڈرو اور ایسی بیجا تاویل نہ کرو۔ یقین جانو کہ یہ معرفت الہی کی میزان ہے
 اور اس کے فرشتوں کے شناخت کی میزان ہے، اس کی کتابوں اور رسولوں،
 ملک اور ملکوت کو پہچاننے کی میزان ہے تا اس کے نبیوں سے ان چیزوں کے
 تولنے اور ان کے مراتب پہچاننے کا طریقہ سیکھا جائے جیسا کہ انبیاء علیہم السلام کو
 فرشتوں کے ذریعہ معلوم کرایا گیا۔ کیونکہ معلم اول حق سبحانہ تعالیٰ ہے۔ دوم حضرت
 جبرئیل اور سوم رسول و پیغمبر ہیں علیہم الصلاۃ والسلام تمام مخلوقات نے پیغمبروں ہی سے
 سیکھا۔ اس کے سوا معرفت کی کوئی راہ نہیں۔

عرض فقیر | فقیر عرض کرتا ہے کہ میزان کو کسی ایک معنی سے مختص نہ کیا جائے

ایک معنی مراد لینے سے دوسرے معنی کی نفی ہو جائے بلکہ میزان کو درجہ عظمیٰ رکھا جائے خواہ مراد یہ ظاہری میزان ہو یا میزان شریعت یا میزان معرفت جو تینوں معانی کی جامع ہو۔ اس صورت میں کوئی اعتراض وارد نہیں ہو سکتا اور نہ کسی جواب یا تردید کی حاجت ہوگی۔ اس تفسیر سے جملہ معانی اپنی اپنی جگہ درست ہو جائیں گے۔ واللہ اعلم۔

وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ وَلِيَعْلَمَ اللَّهُ مَن يَنْصُرُهُ وَرُسُلَهُ بِالْغَيْبِ أُوْلَئِكَ هُمُ الْمُتَّقُونَ
اللہ نے لوہا اتارا جس میں سخت ہمت ہے اور لوگوں کے کام نکلتے ہیں اور تا اللہ سبحانہ کو معلوم ہو کہ اوسکی اور اوس کے رسولوں کی غائبانہ تائید کون کرتا ہے؟

انزلنا الحديد کی تفسیر | وَأَنْزَلْنَا الْحَدِيدَ سے یہاں مراد خلقنا الحديد ہے یعنی ہم نے لوہے کو پیدا کیا۔ چاندی سونے کی طرح لوہا بھی ظاہر ہے کہ زمین سے نکلتا ہے اس کے بھی معدن ہوتے ہیں جن کو کھود کر لوہا نکالا جاتا ہے مطلب یہ کہ لوگ سیم و زر کے درپے ہیں اور اسی دھن میں اپنا کار آمد وقت صرف کر رہے ہیں۔ سونا چاندی تو عورتوں کا زیور ہے۔ اور سیم و زر کی خواہش ایک زنانہ مطالبہ ہے۔ جو مردوں کے لئے سزاوار نہیں۔

فِيهِ بَأْسٌ شَدِيدٌ | تَفْسِيرُ | فِيهِ بَأْسٌ شَدِيدٌ (ہم نے لوہا اتارا ہے)

گویا اسی طرح اتارا جیسی کتابیں (اتاریں) لوہے میں بڑی سخت ہیبت ہے۔ جس کو دیکھ کر اور جس کا بیان سُن کر مجرمین کے دل کانپ اٹھتے ہیں۔ اون کو زنجیریں، متکڑیاں، بیڑیاں، طوق، اسی لوہے کے ڈالے جاتے ہیں۔ اس کی سلاخوں میں اون کو بند کیا جاتا ہے۔ اسی کے قفل دروازوں پر لگائے جاتے ہیں۔ اسوہ یوسفی | اگر کوئی ظالم، یہی عمل اہل حق کے ساتھ اون کی حق گوئی اور حقانیت

کی بنا پر کرتا ہے تو اہل حق اس سے نہیں گھبراتے۔ بلکہ اس کو خوشی خوشی قبول کر لیتے ہیں مگر حق کو چھوڑنے پر کبھی راضی نہیں ہوتے۔ یہی طوق وزنجیر ہتکڑی و بیڑی اون کے حق میں زیور کا کام دیتی ہے۔ جس کو زیب تن کرنے کے لئے وہ ہر وقت تیار رہتے ہیں کیوں کہ یہ مردانہ زیور ہے۔ حضرت یوسف صدیق علی نبینا وعلیہ الصلاۃ والسلام کو اہل باطل جب اپنے دام فریب میں لانے کی تیاریاں کر رہے تھے تو رب الغزت کی بارگاہ میں آپ نے یہ عرض کیا رَبِّ السَّجْنِ احْبَبْ اِلَيَّ حَمَائِدَ عَوْنِي اِلَيْهِ وَاِنْ لَمْ تَصْرِفْ عَنِّي كَيْدَهُنَّ اَصْبَحْتُ اِلَيْهِنَّ وَاَكُنْ مِنَ الْجَاهِلِينَ۔ میرے پروردگار! قید خانہ ہی مجھے محبوب تر ہے اوس کے مقابلہ میں جس کی دعوت یہ عورتیں مجھے دے رہی ہیں۔

اگر اون کے مکرو کید کاُنج مجھ سے نہ پھیر دیا تو مباد ایس اون کی طرف جھک جاؤں پھر تو نادانوں میں شامل ہو جاؤں گا۔“

حسن و کمال یوسفی | یوسفؑ جن کا حسن ظاہر اس اوج کمال پر تھا باطن

اس سے بھی کہیں زیادہ نورانی جن کی تعریف و توصیف حضور اکرم صلی اللہ علیہ وآلہ وسلم نے اس طرح فرمائی: **الکریم بن الکریم بن الکریم بن الکریم** خود با عزت پھر

با عزت کے فرزند با عزت کے پوتے، با عزت کے پوتے، یعنی یوسف بن

یعقوب بن اسحاق بن ابراہیم علی نبینا وعلیہم التحیۃ والفاء الف تسلیم جن کی

مسل چار شتیں انوار نبوت و کمالات رسالت کی حامل انبیاء علیہم الصلاۃ

والسلام میں ایسا نورانی تسلسل اپنی آپ نظر ہے۔ کیوں کر گوارا ہو سکتا تھا

کہ نادانوں کی صف میں آجائیں۔ ارشاد ہوتا ہے: **فاستجاب لہ**

ربہ فصرف عنہ کید حق اللہ ہوا السميع العليم۔ ان کے رب نے

ان کی دعا قبول فرمائی پھر ان سے ان عورتوں کے کید کاُنج پھیر دیا۔ بے شک

وہ پروردگار خوب سننے والا اور اچھی طرح جاننے والا ہے۔“ پھر کیا تھا وہی

قید و بند آپ کے اور آپ کے آبائی کمالات و کرامات کی درخانی کاسب ہوا۔

اسوہ داؤدی | یہی لوہا حضرت داؤد علی نبینا وعلیہ الصلاۃ والسلام کیلئے

نرم بنادیا گیا۔ ارشاد باری ہے:- وَالنَّالَةَ الْحَدِيدِ اِنْ اَعْلٰ سَابِغَاتٍ
 وَقَدَّرَ فِي السَّيِّدِ وَاَعْلٰوَا صَالِحًا اَتٰى بِمَا تَحْمِلُوْنَ بِصِيْرٍ۔ اور نرم کر دیا ہم
 اُن کے ہنگے لوہا کہ بناؤ زرہیں کشادہ اور اندازہ سے کڑیاں جوڑ کر اور کرو تم
 سب اچھے کام تم جو کچھ کرتے ہو میں اوس کو دیکھتا ہوں۔ چنانچہ حضرت داؤد
 علیہ الصلاۃ والسلام آگ اور آلات و اوزار کے بغیر لوہے کو جس طرح چاہتے
 موڑ لیتے جوڑ لیتے۔ اور زرہیں تیار کر کر کے فروخت کرتے۔ نبوت و رسالت کیجھا
 آپ کو حکومت و خلافت سرفراز ہوئی۔ آپ کے فرزند ارجمند حضرت سلیمان
 علیہ الصلاۃ والسلام کو نبوت و رسالت کے ساتھ روئے زمین کی حکومت ملی
 جو اکل حلال صدق مقال اعمال صالحہ اور شکر منعم کا صلہ تھا۔

ی
 حضور اکرم صلی اللہ علیہ وآلہ وسلم نے ایک جماعت ہاجرین کو تیر انداز
 کی مشق کرتے ہوئے دیکھ کر فرمایا:- اے موافان ابا کھرا اسماعیل کان
 سراھیا۔ تیر اندازی اور شانہ بازی کے جاؤ (یہ تمھارا آبائی جوہر ہے) کیونکہ
 تمھارے جد اعلیٰ اسماعیل بھی تیر انداز شانہ باز تھے ذوالفقار حیدری جوہر
 اظہر من الشمس ابن من الامس میں جن کا شہرہ و تاقیامت باقی رہیگا۔ اور سیف اللہ
 خالد بن ولید کے احوال محتاج بیان نہیں۔ حضور انور نے مشہور تیر انداز

حضرت سعد بن ابی وقاص رضی اللہ تعالیٰ عنہ کو جن الفاظ میں یاد فرما کر سرفرا
فرمایا وہ اپنی آپ نظیر ہیں :- ارمہ یا سعد فداک ابی وامی اے سعد
تیرے چلائے جاؤ میرے ماں باپ تم پر فدا ہوں ۛ

لوہا اور سیم وزر کا توازن | بہر حال سیم وزر کیا چیز ہے۔ گھڑیال کی بال کن
لوہے سے ہی بنتی ہے۔ وزن دیکھو تو کچھ نہیں مگر سیم وزر کی اوس کے آگے کوئی
حقیقت نہیں۔ اگر منفعت ہی کا خیال ہے تو ارشاد ہو رہا ہے وَمَنْ نَافِعُ
لِلنَّاسِ۔ (لوہے میں بڑی ہیبت بھی ہے) اور لوگوں کو اس سے بڑے بڑے
منافع ہیں ۛ کان کنی سے لے کر لوہے کو برآمد کرنے صاف کرنے اوس سے
اشیائے مایحتاج تیار کرنے ان کو اٹھالانے فروخت کرنے پھر انکو خرید کر
اپنے کام میں لانے تک جتنے مراحل ہیں سب کے سب پر منفعت ہیں کوئی پہلو
اور کوئی صورت نفع سے خالی نہیں اور نہ نظر انداز کرنے کے قابل۔

لوہا اور حضرت آدم | حضرت ابن عباس فرماتے ہیں :- نزل آدم علیہ السلام
من الجنة ومعه خمسة اشياء من الحديد السندان والكلبتان
والطیقة والمطرقة والابرة (روح البیان) حضرت آدم علیہ السلام جنت سے
تشریف لائے آپ کے ساتھ لوہے کی یہ پانچ چیزیں تھیں۔ ایرن دست پناہ تہورا

گھن اور سوئی“ ایک روایت میں ہے:- ومعہ المرو المسحاة۔ اور آپ کے

ساتھ ہل اور بھاؤ را بھی تھا“ یعنی اشیائے مایحتاج سامان زراعت۔

یہ حال سامان و فلاح ہو خواہ دشمن کو دفع کرنے اور روکنے کا جیسے اسلحہ

یعنی تیر و تفنگ، تلوار، خنجر، برچھا، بھالا وغیرہ یا اپنے تحفظ نفس کا جیسے زرہ، بکتر،

خود وغیرہ یا معیشت کے اسباب ہوں وہ یا تو لوہے کے ہوں گے یا لوہا اوس میں

شریک ہوگا۔ یہاں تک کہا جاتا ہے:- وما من صنعة الا والحديد

او ما یحل بالحديد التھا۔ کوئی صنعت ایسی نہیں جس میں لوہے کا دخل نہ ہو خواہ

بالذات یا بالواسطہ یہی سبب ہے کہ اللہ سبحانہ نے لوہے کا ذکر اپنی کتاب کی آخر

فرمایا۔ اور اسی آیت کریمہ کی بنا پر اس سورت شریفہ کا نام سورة الحديد رکھا گیا۔

یعنی وہ سورت جس میں لوہے کا بیان ہے۔

لوہے سے نصرت خدا و رسول | ولیعلم اللہ من ینصرہ ورسلاً بالغیب

اور تا اللہ سبحانہ معلوم کرے کہ کون اوس کی اور اوس کے رسولوں کی مدد دین دیکھے کرتا

ہے“ دیکھتے ہوئے تو ہر کوئی مدد کو کھڑا ہو گا۔ کس کی مجال ہے کہ وہ مالک الملک سامنے

ہوتے ہوئے اوس کا ذرہ برابر بھی خلاف کر سکے لیکن اس میں کوئی خوبی اور فضیلت

نہیں ہے۔ بڑی بات تو وہ ہے کہ بن دیکھے مدد کے لئے کھڑا ہو۔ یعنی جو لوگ اللہ سبحانہ کی

آسمانی کتاب اور اوس کی مقرر فرمائی ہوئی میزان شریعت سے راہ راست پر آئیں اور اوس کو چھوڑ کر تمرد و سرکشی اختیار کریں تو ایسے کچھ رومعاندین کی قرار واقعی گوشمالی کی خاطر قبضہ شمشیر پر ہاتھ ڈالنا ہوگا کہ اقتضائے سیاست یہی ہے تاکہ اللہ کی زمین سے ظلم دفع ہو اور عدل و امن قائم ہو تو یہ کام بھی لوہے کے ذریعہ لیا جائے گا۔ اور اسی سے اللہ سبحانہ اور اوس کے رسولوں کے احکام کا وقایہ قائم ہوگا۔ جو اللہ سبحانہ کے وفادار بندے ہیں وہ اپنی جان و مال کی بازی لگا کر احکام خدا و رسول کا وقایہ قائم کریں گے اور معاندین و ظالمین کو اسی لوہے سے اون کے کیفر کردار کو پہنچائیں گے۔ قابل صد تحسین ہیں قرون اولیٰ کے ہماری وہ محترم ہستیاں جنہوں نے اقوام عالم سے اپنا لوا سنوالیا۔

جزاھم اللہ عنا احسن الجزا۔

قوی عزیزی کی تفسیر | اِنَّ اللّٰهَ قَوِیُّ عَزِیْزٌ۔ بے شک اللہ زوردار اور

زبردست ہے۔ وہ اپنے کسی کام میں کسی کی نصرت و تائید کا محتاج نہیں اور کسی تمام کام بغیر کسی کی شرکت اور تائید کے تکمیل پا سکتے ہیں۔ نصرت الہی کا جو حکم دیا گیا ہے محض اسلئے کہ اوس کے بتائے ہوئے کاموں کی تکمیل اوس کی دی ہوئی قوتوں اور صلاحیتوں سے لے کر بندے مستحق ثواب قرار پائیں کہ اس

اتباع و اقبال امر کا نفع، دنیا و آخرت میں اولیٰ ہی کو ملے گا۔

قوی عزیز کی تاثیر | علامہ زور قیٰ فرماتے ہیں: ”قوی“ ایک کہ اپنی

ذات و صفات اور اپنے افعال میں اوس کو کسی نوع کا کوئی ضعف و اضمحلال کوئی مشقت یا تنگنہ نہیں ہو سکتا۔ نہ یہاں کسی کوتاہی یا عاجزی کی گنجائش اور نہ کسی توڑ جوڑ کی حاجت ہے۔ صرف اوس کے اس نام کی تاثیر یہ ہے کہ اگر کوئی ضعیف ہمت والا اللہ سبحانہ کو ”قوی“ کے نام سے یاد کر لے تو وہ اپنے اندر ایک زبردست قوت پائے گا۔ اس نام کے لیتے ہی ایک ضعیف الجسم اپنے ناقوان جسم میں توانائی محسوس کرے گا۔ اگر کسی ظالم کو دفع کرنیکی نیت سے ایک ہزار دفعہ اس نام کا ورد کرے تو ظالم دفع ہوگا اور اوس کا کام بن جائیگا اور اسم مبارک ”عزیز“ کی خاصیت یہ ہے کہ اس نام کے لینے سے غنی اور عزت صورۃ یا معنی بلکہ صورۃ و معنی ہر حیثیت سے حاصل ہوگی۔ اور جو کوئی چالیس دن تک روزانہ چالیس دفعہ اس بابرکت نام کا ورد جاری رکھے اعانت الہی اوس کو حاصل ہوگی اور اوس کو وہ عزت نصیب ہوگی کہ کسی مخلوق کی اوس کو کوئی احتیاج نہ رہے گی۔“

اربعین اور یسہ میں ہے: یا عزیز المنيح الغالب ملی امرة

فلا شئ يعادله یعنی ”یا عزیز“ (اے محفوظ و ثواب) کے وظیفہ کی شان یہ ہے کہ اس کا معاملہ بھرپور ہے کوئی چیز اس کے برابر کی نہیں ہو سکتی۔“

حضرت شیخ شہاب الدین بہروردی رحمۃ اللہ علیہ فرماتے ہیں: جو کوئی اس مبارک نام کو ایک ہفتہ تک روزانہ ایک ہزار بار پڑھا کرے اس کا دشمن تباہ ہو جائے گا۔ اور اگر کسی شکر کے مقابلہ میں ستر دفعہ اس کو پڑھے اور اپنے ہاتھ اس کی طرف اشارہ کرتا جائے تو وہ شکر شکست کھائے گا۔“

عرض فقیر | فقیر عرض کرتا ہے کہ یہ منافع و برکات صرف اللہ سبحانہ کے ان اسماء حسنیٰ میں ہیں تو اسم کے مستحق کی کیا شان ہوگی اسی سے اللہ سبحانہ کی ذات باری تعالیٰ کا اندازہ کر لیجئے چنانچہ ارشاد مبارک ہوا ہے: **إِنَّ اللَّهَ قَوِيٌّ عَزِيزٌ**۔

بے شک اللہ زور آور و زبردست ہے۔ **وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النَّبُوَّةَ وَالْكِتَابَ فَمِنْهُمْ مُهُتَدٍ وَكَثِيرٌ مِّنْهُمْ فَسِقُونَ** اور ہم ہی نے بھیجا نوح کو اور ابراہیم کو اور ٹھہرا دی دونوں کی

اولاد میں پیغمبری اور کتاب پھر کوئی ان میں راہ پر ہے اور بہت اُن میں نافرمان ہیں۔“

نبوت اولاد نوح و ابراہیم میں | یعنی اسی خدائے قوی و عزیز نے نوح و ابراہیم کو

۱۲۸۱

اپنا رسول بنا کر اپنے اپنے زمانہ میں بھیجا کہ وہ اس خدائے قوی و عزیز کے احکام اور اس کا پیام اللہ سبحانہ کے بندوں تک پہنچائیں اور ان کو راہ راست صراطِ مستقیم (اسلام) بتائیں۔ اور ان پر مزید کرم یہ فرمایا کہ آئندہ نبوت اور کتبِ الہیہ کا سلسلہ جو ان بزرگواروں کے بعد جاری رہیگا وہ بھی ان ہی سردو حضرات کی ذریت اور نسل میں رہیگا۔ اس طرح کہ نوح علیہ السلام کے بعد اور یدنا ابراہیم علی نبینا وعلیہ الصلاۃ والسلام کی ولادت باسعادت سے پہلے جس قدر حضرات انبیاء و کرام ہوں گے وہ سب حضرت نوحؑ کی اولاد میں ہوں گے جیسے حضرت ہود و حضرت صالح و حضرت لوط علیہم الصلاۃ والسلام اور جب آپؐ کی اولاد میں حضرت ابراہیم علیہ التحیۃ والتسلیم ہوں گے تو پھر نبوت و رسالت حضرت ابراہیمؑ کی ذریت کیساتھ مخصوص ہو جائے گی۔ جیسے حضرت اسمعیلؑ اسحاقؑ یعقوبؑ یوسفؑ موسیٰؑ ہارونؑ داؤدؑ ذکر یاؑ یحییٰؑ عیسیٰ علیہم الصلاۃ والسلام یہ سب اولاد اسحاقؑ سے اور حضرت ید الانبیاء والمرسلین خاتم النبیین احمد مجتبیٰ محمد مصطفیٰ صلی اللہ علیہ وآلہ وسلم حضرت اسمعیلؑ کی ذریت سے ہوئے آپؐ پر نبوت و رسالت ختم ہوئی۔ اب قیامت تک کوئی نبی یا رسول نہ ہوں گے۔ قیامت قیامت تک حضور خاتم النبیین ہی کی نبوت و رسالت جاری رہیگی۔

قوت و عزت الہی انبیاء کیساتھ | جب خدائے قوی و عزیز نے نوحؑ اور

ابراہیمؑ کو بھیجا تو خداوند تعالیٰ شانہ کی قوت و عزت ان حضرات کے ساتھ تھی
نوح علیہ السلام کو آپ کی قوم نے بہت کچھ ڈرایا و حملہ کیا یا اقام کی ایذا رسانی
اور دل آزاری کی مگر پیر نہ رسالہ کا کچھ بگاڑ نہ سکے۔ مخالفت کر کے قوم نے
تباہی و بربادی کا سامان کیا اور چشم زدن میں جس طرح یہ قوم تباہ ہوئی اس کا
حال متعدد جگہ آچکا ہے۔ یہی حال حضرت ابراہیم علیہ التحیۃ والتسلیم کا بھی تھا کہ
آپ کا مقابلہ نمودر دجیسا متمرّد پادشاہ کرنا چاہا۔ مگر کیا ہوا اس کا بیان بھی
متعدد دفعہ آپ سن چکے ہیں۔ اور کم و بیش ایسے ہی واقعات دوسرے انبیاء
علیہم السلام کو بھی درمیش آتے رہے ہیں۔ خصوصاً حضور اکرم صلی اللہ علیہ وآلہ
وسلم پر تو قیامت ہی تو زد دی گئی۔ مگر آپ نے کس ہمت و استقلال اور کیسی
رحمت و رافت سے اس کا جواب دیا محتاج بیان نہیں، قرآن کریم، احادیث
شریفہ، تفاسیر، تاریخ و سیر میں تفصیلات موجود ہیں۔ زماں ان واقعات کو
بھلا نہیں سکتا۔ یہاں بھی اسی قوی و عزیز کی قوت و عزت کی کار فرمائی تھی۔
یہ سب کچھ سہی مگر حقیقت حال یہ بیان فرمائی جا رہی ہے کہ نوحؑ و ابراہیمؑ کی
بعثت کے بعد جو نتائج سامنے آئے تھے ہی کہ ومنہم مھتد۔ ان میں سب راہ راست پر

یاد دایت یافتہ کچھ ہی " و کثیر منہم فاسقون اون کے بہت سارے
 نافرمان ہی رہے " نوحؑ و ابراہیمؑ کا واقعہ قرآن کریم میں دوہرائے کا مقصد
 یہ ہے کہ حضور اکرم صلی اللہ علیہ وآلہ وسلم کو بھی اگر ان ہی حالات سے دوچار
 ہوتا پڑے تو ہمت شکنی، حوصلہ فرسائی اور ملالت خاطر کی کوئی وجہ نہیں۔ ابتداً
 ایسا ہی ہوتا آیا ہے کہ صالحین، تعداد میں کم ہی ہوتے ہیں۔ اکثریت ہمیشہ
 نافرمان، ناخدا ترس جماعت ہی کی رہی ہے اس پر دلگیر ہونکی کیا بات ہے؟
قوت و عزت الہی صالحین کیساتھ | یہاں یہ نکتہ یاد رکھنے کے قابل ہے کہ
 صالحین، تعداد میں کم سہی مگر یہ خدا کے قوی و عزیز کے چہیتے ہیں۔ ان کا کوئی
 بگاڑ نہیں سکتا۔ خواہ کسی فرعون، مردود، شداد و ہامان یا اور کسی دشمن مخفی بلبس
 و شیطان سے ان کا مقابلہ ہو۔ بات اتنی ہے کہ اپنی صلاحیت میں فرق نہ آنے
 دیں اور اپنی خدا واد صلاحیت سے کام لیتے رہیں۔ حکم عدولی، نافرمانی
 شیوہ مسلمان نہیں۔

ثُمَّ قَفَّيْنَا عَلَىٰ آثَارِهِم بِرُسُلِنَا وَقَفَّيْنَا بِعِيسَى ابْنِ مَرْيَمَ
وَأَتَيْنَاهُ الْإِنجِيلَ وَجَعَلْنَا فِي قُلُوبِ الَّذِينَ اتَّبَعُوهُ رَافَةً
وَرَحْمَةً وَرَهَابَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ
رِضْوَانِ اللَّهِ فَمَآرِعُوهَا حقَّ رِعَايَتِهَا فَا تَدِينَا الَّذِينَ آمَنُوا
مِنْهُمْ أَجْرَهُمْ وَكَثِيرٌ مِنْهُمْ فَاسِقُونَ ۝

پھر پیچھے بھیجے ان کے قدموں پر اپنے رسول پھر پیچھے بھیجا ہم نے عیسیٰ
مریم کے بیٹے کو اور اودن کو دی ہم نے انجیل اور رکھ دی ان کے ساتھ چلنے والوں
کے دل میں نرمی اور مہربانی اور ایک ترک کرنا دنیا کا جو انھوں نے نئی بات
نکالی تھی ہم نے نہیں لکھا تھا یہ ان پر مگر کیا چاہئے کہ اللہ کی رضا مندی پھر
نہ نبایا اوس کو جیسا چاہئے تھا نبایا پھر دیا ہم نے ان لوگوں کو ان کا بدلہ او
بہت ان میں نافرمان ہیں

یعنی نوح و ابراہیم اور اودن کے معاصر انبیاء و رسل مثلاً لوط کے بعد ہم نے
اور بہت سے رسول بھیجے۔ جیسے حضرت نوح کے بعد حضرات ہود و صالح اور حضرت
ابراہیم اور حضرت لوط کے بعد حضرات اسماعیل اسحاق یعقوب یوسف علیہم السلام
مبعوث ہوئے جو اپنے پیش رو انبیاء و رسل کے نقش قدم پر نئے کیوں کہ دین اسلام

۱۲۸۵

جو ابتدا سے چلا آ رہا تھا اسی کی تبلیغ و اشاعت کے لئے تمام انبیاء و رسل تشریف لائے جو بنی اسرائیل سے تھے اور کچھ آخر میں خاتم انبیاء بنی اسرائیل حضرت عیسیٰ بن مریم علی نبینا وعلیہ الصلاۃ والسلام کو مبعوث کیا۔ اور اون کو انجیل دی یعنی پوری کتاب دفعۃً واحده آپ پر اتاری۔ قرآن کریم کا نزول جس طرح بنجائیمائیس سال کے عرصہ میں ہوا اس طرح انجیل کا نزول نہ ہوا تھا بلکہ یہ کتاب ایک دم پوری اتاری گئی تھی۔ اور عیسیٰ علیہ السلام کے متبعین جو حواریین تھے اون کے دلوں میں رافت و رحمت ڈال دی گئی۔ رَأْفَت یعنی لینت و نرمی اون لوگوں کے مقابلہ میں جن کے ساتھ کوئی نہ کوئی سبب تعلق اور لگاؤ کا ہو۔ جیسے قرابت داری، سرال یا رضاعی رشتہ۔ یا اور کوئی تعلق۔ اور رحمت یعنی مہربانی و شفقت ان لوگوں کے مقابلہ میں جن کے ساتھ کوئی سبب تعلق اور لگاؤ کا نہ ہو جیسے اجنبی لوگ۔ دین عیسوی کی تعلیم کے متعلق کہا جاتا ہے کہ احکام یہ تھے:۔

تعلیمات عیسوی قیل لھم من الھم خذّٰک الایھن فو لّہ خذّٰک

الایسر و من سلب رداءک فاعطہ قمیصک و لم یکن لھم قصاص علی جنایۃ فی نفس او طرف۔ حضرت عیسیٰ کے متبعین کو احکام دئے گئے تھے کہ اگر کوئی تمھاری دائیں گال پر طمانچہ رسید کرے تو اس کے آگے اپنی بائیں

گال بھی میس کر دو (کہ بابا! اگر مارتا ہی چاہتے ہو تو لو اس گال پر بھی طمانچہ مار لو لیکن ہماری بات سنو اور نصیحت مانو) اور اگر کوئی تمھاری چادر چھین لے تو اپنا قمیص بھی اتار کر اس کے حوالہ کر دو۔ (شریعت عیسویہ میں) قصص (بدلہ لینے) کے احکام نہ تھے خواہ جان کا نقصان ہوا ہو یا کسی عضو کا۔ چنانچہ یہود جس درجہ قسّی القلب (سنگ دل) واقع ہوئے تھے۔ نصاریٰ نہایت نرم دل رأفت و رحمت والے واقع ہوئے تھے۔ ایک دوسرے کے ساتھ حد درجہ لطف و محبت کا سلوک کرتے۔

عہد موسوی | بات یہ تھی کہ حضرت موسیٰ کو فرعون جیسے متکبر جبار پادشاہ کے مقابلہ میں بھیجا گیا تھا جس کا غرور اور تند خوئی اس درجہ تھی کہ وہ خود کو کہتا انا ربکم الاعلیٰ۔ میں تمھارا رب اعلیٰ ہوں۔ نعوذ باللہ نعوذ باللہ۔ اور یہی فرعون صفت اس کی قوم قبیلوں میں بھی تھیں۔ بنی اسرائیل بھی اون کے ساتھ رہتے رہتے سنگ دل بن گئے تھے۔ سنگدلی اس سے بڑھ کر اور کیا ہو سکتی ہے کہ اونھوں نے کئی انبیاء علیہم السلام کو شہید کر دیا۔ جس کا بیان قرآن کریم میں مستند وجہ آیا ہے **مَثَلًا لِّمَنْ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ اَوْ اَشَدَّ قَسْوَةً**۔ پھر اس کے بعد اے بنی اسرائیل! تمھارے دل

سخت ہو گئے وہ پتھر کی طرح سخت بلکہ پتھر سے بھی سخت تر تھے۔ ان حالات میں فرعون اور فرعونوں کا دماغ بیدار کرنے کے لئے حضرت موسیٰ ہی موزوں ہو سکتے تھے جن کا ایک طمانچہ بھی قبطی کو ختم کرنے کے لئے کافی تھا۔ اور فرعون کے مقابلہ کے لئے تو عصائے شریف بھی ساتھ تھی۔ فرعون اور فرعونوں کے خاتمہ کے بعد اور یہود کا زور ٹوٹنے کے بعد نہ عصا کی ضرورت باقی تھی اور نہ موسیٰ طمانچہ کی وقت گزر گیا اور وقتِ احکام بھی ختم ہو گئے۔

عہدِ عیسوی | حضرت مسیح علیہ السلام مبعوث ہوئے اور حضور خاتم النبیین صلوٰۃ اللہ وسلم علیہ وعلیہم اجمعین کی آمد آمد کی بشارت سننے کے لئے تشریف لائے اب ضرورت تھی حد درجہ نرمی اور لطف کی۔ اس لئے اول تو حضرت عیسیٰ کو بغیر آپ کے شانِ اعجاز کے ساتھ صرف ماں سے پیدا کیا گیا۔ آپ کی ولادت میں صلب پر کا تعلق نہ ہونے کے باعث یوں بھی صلابت آپ کی ذات میں نام کو تک نہ تھی۔ پھر آپ کو مذکور الصدر رافت و رحمت کے احکام دئے گئے شریعت موسوی میں یہود کی شرارتوں کی بنا پر جو سختیاں رکھی گئی تھیں ان سب کو بدل دیا گیا مگر ظاہر ہے کہ یہ نرمی بھی وقتِ تھی۔ ہمیشہ جاری رہنے والی بات نہ تھی۔ مشہور ہے۔

درستی و نرمی بہم در بہ است چو رگ زن کہ جراح و مرہم نہ است

عہد مبارک نبوی چنانچہ حضرت عیسیٰ کے بعد حضور رحمتہ للعالمین خاتم النبیین
 علیہ الصلوٰۃ والتسلیم تشریف فرما ہوئے۔ آپ فرمایا کرتے:۔ انا الضحیٰ اللقو
 میں متبسم بھی ہوں اور قتل بھی کرنے والا۔ آپ کو رافت و رحمت سے وہ بہرہ وافر
 دیا گیا کہ ”رؤف ورحیم“ جو اللہ سبحانہ تعالیٰ کے اسمائے حسنی ہیں۔ آپ کے بھی اسمائے
 مبارک قرار دے گئے۔ ارشاد باری ہوا:۔ لقد جاء کھر رسول من انفسکم
 عزیز علیہ ما عنتم حریص علیکم بالموئنین رؤف رحیم۔ بے شک
 تمہارے پاس تمہیں میں سے ایسے رسول تشریف لائے ہیں جن پر تمہاری شفقت
 شاق ہے تم پر حد درجہ حریص ہیں۔ نیز ایمان والوں پر بڑی رافت و رحمت سے
 کام لینے والے ہیں۔ فبما رحمة من الله لنت لهم ولو كنت فظا
 غليظ القلب لانفضوا من حولك۔ اللہ سبحانہ کی بڑی ہی مہربانی ہے کہ
 آپ نرم خو ہیں اگر درشت خو سخت دل ہوتے تو یہ سب آپ کے اطراف سے لوٹ کر
 نکل بھاگتے۔ ساتھ ہی آپ کو حکم ہوا:۔ یا ایھا النبی حرض الموئنین
 علی القتال۔ اے نبی! آپ ایمان والوں کو جنگ پر آمادہ کراتے رہیں۔
 بہر حال رافت و رحمت اپنے وقت پر اون کے ساتھ جس کے وہ مستحق ہوں اور
 سختی بلکہ جنگ اون کے ساتھ جو بغیر اس کے نہیں مانتے کفر و فساد پر چمے ہو

ہر شخص کے ساتھ اور ہر وقت نرمی یہ بھی کارآمد نہیں۔ یا ایہا النبی جاہدا للکفار
والمنافقین واخلط علیہم۔ اے نبی! کفار اور منافقین کے ساتھ لڑتے رہیں اور
اون پر دباؤ ڈالتے رہیں۔ اسی طرح آپ کے صحابہ کرام کے اوصاف یہ تھے :-

والذین معہ اشد آء علی الکفار رجاء بیہم ترہم رکعاً سجداً
یبتغون فضلا من اللہ ورضوانا سیماہم فی وجوہہم من اشراق
الشمس

جو لوگ آپ کے ساتھ ہیں وہ منکرین کے مقابلہ میں سخت اور باہم مہربان، تم
اون کو دیکھو تو رکوع کرتے سجدہ کرتے پاؤگے وہ سب کے سب اللہ سبحانہ کا فضل اور
اوس کی خوشنودی چاہتے ہوں گے۔ اون کی پیشانیوں پر آثارِ سجود نمایاں ہیں۔

موسوی و عیسوی تعلیمات | ہر وقت نرمی اور ہر ایک کے ساتھ نرمی یہ بھی ایک
وقت یہ تھی

وقت یہ بات تھی ہمیشہ اس کو ہمیشہ قائم و برقرار نہیں
رکھا جاسکتا۔ شریعت موسوی کی طرح شریعت عیسوی بھی قابل تبدیل تھی چنانچہ
اوس کو بھی بدل دیا گیا۔ عیسائیوں کا یہ خیال غلط ہے کہ عیسوی شریعت قیامت

تک کارآمد ہے۔ اگر ایسا ہوتا تو جنگ عظیم اور عالمگیر جنگ میں جبکہ جرمنی نے
بلجیم اور پولینڈ پر حملہ کر دیا تھا، برطانیہ اور دیگر دولِ یورپ کو چاہئے تھا کہ
جرمنی کے حق میں اپنے اپنے تخت و تاج سے دست بردار ہو جاتے کیونکہ سلطنت کی

ایک گال پر جب کہ طمانچہ پڑ چکا تھا تو سلطنت کی دوسری گال بھی شریعت عیسوی کے حکم کے مطابق کر دیتے یا الجیم اور پولینڈ پر جرمنی کے قبضہ کرتے ہی لندن میں وغیرہ کا تخلیہ کر دیا جاتا کیونکہ جرمنی نے ان کی چادر کھینچ لی تو یہ اپنا قمیص بھی اتار کر اوس کے حوالے کر دیتے۔ مگر برطانیہ و فرانس نے ایسا نہیں کیا اور نہ وہ ایسا کر سکتے تھے۔ لاحوالہ اون کو معتدل شریعت، شریعت مطہرہ محمدیہ پر عمل کرنا پڑا جس میں احکام دئے گئے ہیں: فمن اعتدى عليكم فاعتدوا عليه بمثل ما اعتدى عليكم۔ اگر کوئی تم پر دست درازی کرے تو تم بھی اسی طرح دست درازی کا جواب دو جیسی دست درازی تم پر اوس نے کی ہے۔ وان قاتلوكم فاقتلوهم اور اگر وہ تم سے لڑیں تو تم بھی ان سے لڑو۔ وان جنحوا للسلم فاجنح لها۔ اور اگر وہ صلح کی طرف مائل ہوں تو تم بھی آمادہ صلح ہو جاؤ۔ یہ احکام ایک معتدل شریعت کے ہیں اور تاقیامت جاری رہے نصاریٰ کی رہبانیت اگے ارشاد ہو رہا ہے:۔ ورهبانية ابتدعوها ما كتبناها عليهم الا ابتغاء رضوان الله فما رعوها حق رعايتها۔ اور ترک دنیا جو خود ان کی اپنی ایجاد (بدعت) تھی۔ کچھ ہم نے ان پر فرض نہیں قرار دیا۔ خود اونہوں نے اس کو کیا محض اسلئے کہ اللہ سبحانہ کی رضامندی

حاصل ہو۔ پھر وہ اس کی نگہداشت جیسی کہ چارے نہ کر سکے۔

رہبانیت ایجاد نصاریٰ | حضرت رسول اکرم صلی اللہ علیہ وآلہ وسلم نے

فرمایا:۔ اختلف من كان قبلنا على ثنتين وسبعين فرقة بجا منها

ثلاث وهلك سائرها فرقة وازت الملوك وقال لهم على دين الله

وعيسى بن مريم حتى قتلوا وفرقة لم يكن لهم طاقة بموازاة الملوك

فأقاموا بين ظهراني قومهم فدعوههم الى دين الله ودين عيسى

فقتلتهم الملوك ونشروهم بالمناشر وفرقة لم يكن لهم طاقة

بموازاة الملوك ولا بالمقام معهم فساخوا في الجبال وترهبوا

فيها وهم الذين قال الله ورهبانية ابتدعوها ما كتبناها عليهم

الا ابتغاء رضوان الله فما رعوها حق رعايتها فاتينا الذين

آمنوا منهم اجرهم الذين آمنوا بي وصدقوني وكثير منهم

فاسقون الذين كفروا بي واتحدوني (عبد بن حميد، ترمذی، ابویعی، ابن

جریر، ابن المنذر، ابن ابی حاتم، طبرانی، حاکم، بروایت صحیح، ابن مردودہ، بیہقی، ابن عساکر

عن ابن مسعود) ہم سے پہلے جو اہل کتاب تھے وہ (۷۲) فرقوں میں بٹ گئے۔

اون میں سے تین کی نجات ہوئی باقی برباد ہو گئے۔ ایک فرقہ وہ تھا جس نے

پادشاہوں کا مقابلہ کیا اور دین الہی اور دین عیسیٰ بن مریم کے لئے لڑتے رہے
 تا آنکہ وہ شہید ہو گئے۔ دوسرا فرقہ وہ تھا جن کو پادشاہوں سے لڑنے کی
 ہمت تو نہ تھی مگر اپنی قوم میں ٹھہرے رہے اور ان کو اللہ کے دین اور عیسیٰ بن
 مریم کے دین کی دعوت دیتے رہے۔ پادشاہوں نے ان کو قتل کر دیا اور ان کو
 چیر دیا۔ تیسرا فرقہ وہ تھا جن میں نہ پادشاہوں کے مقابلہ کی سکت تھی اور ان کے
 ملک میں ٹھہرے رہنے کی ہمت، انھوں نے پہاڑوں کو اپنا مکان بنایا اور
 تارک الدنیا ہو گئے۔ ان ہی کے باب میں اللہ سبحانہ نے فرمایا ہے ترک دنیا کا
 طریقہ ایسا جو کیا جس کو ہم نے ان پر فرض نہیں قرار دیا تھا بلکہ خود انھوں نے
 اللہ کی خوشنودی حاصل کرنے کے لئے اختیار کیا تھا۔ پر وہ اوس کی نگہداشت
 کما حقہ نہ کر سکے۔ لہذا ان میں سے جو لوگ ایمان لائے اور ان کو ہم نے اور ان کا
 صلہ دے دیا۔ حضور اکرم فرماتے ہیں یہ لوگ وہ ہیں جو مجھ پر ایمان لائے اور
 میری تصدیق کی اور بہترے ان میں بے حکم ہیں جنہوں نے مجھے نہ مانا اور میرا انکار کیا۔
 اسباب ایسا درہبانیت | ان فرقوں کا پادشاہوں سے مقابلہ و مقاتلہ
 کس بنا پر تھا اور درہبانیت کا باعث کیا چیز ہوئی اوس کی صراحت حضرت
 ابن عباس فرماتے ہیں: — كانت ملوک بعد عیسیٰ بدلت التوراة

والانجيل فكان منهم مومنون يقرؤون التوراة والانجيل فليل
لعلوكم ما نجد شيئاً اشد من شتم يشتمنا هؤلاء انهم يقرؤون
ومن لم يحكم بما انزل الله فاولئك هم الكفرون ومن لم
يحكم بما انزل الله فاولئك هم الظالمون ومن لم يحكم بما
انزل الله فاولئك هم الفاسقون مع ما يعيدوننا من اعلاننا
في قراءتهم فادعهم فليقتلوا كما نقرأ وليؤمنوا كما آمانا فدعاهم
فجمعهم وعرض عليهم القتل او يتروا قراء التوراة والانجيل الا ما بدوا
منها الحديث۔ (نائب حکیم ترمذی ابن جریر ابن المنذر ابن مردويه) عیسیٰ
علیہ السلام کے بعد جو پادشاہ آئے انھوں نے توریت و انجیل کے احکام بدل
ڈالے۔ اب جو اہل ایمان رہ گئے تھے وہ توریت و انجیل پڑھتے پڑھاتے تھے۔
(اور قوم میں احکام الہی کی تبلیغ کرتے تھے) تو پادشاہوں سے ادن کے ہوا خواہ
کہنے لگے کہ ہم پر سخت تنقید اور سب و شتم جیسا کہ یہ لوگ کرتے ہیں کوئی دوسرا
طبقہ نہیں کرتا۔ یہ لوگ اس طرح پڑھتے پڑھاتے ہیں کہ اللہ کے نازل کئے ہوئے
حکم کے مطابق جو فیصلے نہ کریں وہ کافر ہیں۔ اللہ کے اتارے ہوئے احکام کے
مطابق جو احکام نہ دیں وہ ظالم ہیں۔ اللہ کی اتاری ہوئی کتاب میں جو احکام

درج ہیں اوس کے موافق جو احکام جاری نہ کریں وہ بدکار ہیں۔ اس کے ساتھ جو نکتہ چینیایں ہمارے کارناموں پر اون کے پڑھنے پڑھانے کے ضمن میں ہوتی رہتی ہیں وہ جدا ہیں۔ لہذا ان کو طلب کیا جائے (اور صاف صاف بنا دیا جائے کہ تبدیل و تغیر کی ہوئی کتاب) جیسی ہم پڑھتے ہیں اور اوس پر اعتقاد رکھتے ہیں یہ بھی اوس کو اس طرح پڑھتے پڑھاتے رہیں اور اسی کا اعتقاد کریں چنانچہ پادشاہ نے اون کو بلا کر جمع کیا اور دو صورتیں پیش کیں۔ یا تو وہ اپنے قتل پر راضی ہو جائیں۔ یا تو ریت و انجیل کا پڑھنا پڑھانا چھوڑ دیں۔ یا تحریف کی ہوئی کتاب (جو حکومت کے منشا کے مطابق تیار کی گئی ہے) کو پڑھتے پڑھاتے رہیں تو اور بات ہے۔

رہبانیت کیا ہے؟ | رہبانیت کیا تھی؟ مفسرین کرام فرماتے ہیں:-

الرهبانية المبالغة في العبادة بمواصلة الصوم ولبس المسوح وترك اكل اللحم والامتناع عن المطعم والمشرب والملبس النكاح والتعب في الغيران ومعناها الفعلة المنسوبة الى الرهبان وهو الخائف فان الرهبة مخافة مع تحزن واضطراب (روح البياح)
”رہبانیت“ عبادت میں غلو کرنے کا نام ہے۔ مثلاً صوم وصال رکھنا، ٹک

گوشت نہ کھانا، لذیذ کھانے پینے اور عمدہ لباس سے احتراز کرنا، نکاح نہ کرنا، غاروں میں بھر کر عبادت کرتے رہنا، یہ حال تارک الدنیا لوگوں کے سے کام کرنا، رہبانیت ماخوذ ہے ”رہب“ سے جس کے معنی ہیں غم اور بے حسنی کے ساتھ ڈرتے رہنا۔

رہبانیت عہد موسوی کہتے ہیں کہ حضرت موسیٰ علیہ السلام پر فرعون کے جادوگر جب ایمان لائے تو ان کی بڑی جماعت تھی اس جماعت میں جو رؤسا تھے ان کو تو فرعون نے سخت سزائیں تجویز کر کے ہلاک کر دیا۔ اس کے بچے سے جو بچ رہے وہ حضرت موسیٰ کی اجازت سے پہاڑیوں میں چلے گئے۔ اور وہ وہیں عبادت کرتے کرتے ختم ہو گئے۔ گویا اس کا آغاز عہد موسوی ہی میں ہوا تھا۔

لیکن اس کا تسلسل قائم نہیں رہا۔ ساحروں کے ختم کے ساتھ رہبانیت بھی ختم ہو چکی تھی۔ رہبانیت عہد مسیحی پھر اس کا رواج حضرت عیسیٰ علیہ السلام کے اٹھالے جانے کے بعد از سر نو ہوا۔ اور اس کا سلسلہ حضورا کرم صلی اللہ علیہ وآلہ وسلم کی بعثت تک جاری رہا۔ حضرت عیسیٰ علیہ السلام کے حواریں تو صداقت کے ساتھ رہبانیت قائم تھے مگر بعد کے لوگ قائم نہ رہ سکے۔ بعد والوں میں بھی جو صادقین تھے وہ حضرت صلی اللہ علیہ وآلہ وسلم کے دست حق پرست پر ایمان لائے مگر یہ

بہت کم تھے، مابقی لوگ جن کی تعداد زیادہ تھی اوسے آبائی طریق پر قائم رہے۔

ان ہی کی نسبت ارشاد باری ہو رہا ہے: — فَأَيُّتْنَا الَّذِينَ آمَنُوا مِنْهُمْ أَجْرًا

وَكَثِيرٌ مِنْهُمْ فَاسْقُونَ۔ ایمان والوں کو تو ہم نے اون کا اجر دیا اور ان میں

بہتیرے نافرمان تھے، "بعثت مبارک کے بعد جبکہ شریعت عیسویہ منوع ہو گئی

آنحضرت پر ایمان لانے کے سوا چارہ نہ تھا۔ جب انھوں نے نہ مانا تو رہبانیت

اگر صداقت کے ساتھ بھی ہو تو قابل قبول نہیں ہو سکتی یہ جانیے کہ رہبانیت کی

آڑ میں ساری خباثتیں جاری و ساری ہوں تو ان کی نجات کیوں کر ہو سکتی ہو؟

رہبانیت بدعت ہے | بہر حال رہبانیت کا حکم اللہ سبحانہ نے نہیں دیا

بلکہ یہ طریقہ نصاریٰ کا خود ساختہ تھا۔ اس پر بھی وہ قائم نہ رہ سکے تو کس منہ

دعویٰ کیا جاسکتا ہے کہ رہبانیت کا نشاۃ حق سبحانہ تعالیٰ کی رضا جوئی اور اسکی

خوشنودی تھی؟ جب ایک امر غیر واجب کو اختیار کیا گیا تھا تو اس پر قائم رہنا

ضروری تھا کیوں کہ اس کی مثال نذر کی سی ہے کہ انسان اپنے ذمہ ایک چیز

واجب کر لیتا ہے مثلاً یوں کہتا ہے کہ الہی! اگر میرا فلاں کام تکمیل پائے یا

فلاں مقصد حاصل ہو تو میں اتنی رکعتیں نماز کی ادا کروں گا، اتنے روزے

رکھوں گا، حج کروں گا، عمرہ بجالاؤں گا۔ یا اتنی خیرات کروں گا وغیرہ۔

ایسی نذر انسان پر اللہ سبحانہ کی طرف سے واجب نہ تھی۔ لیکن کسی بندے نے خود
 اوس کو لازم کر لیا تو حکم شرع شریف یہ ہے کہ اوس کام کے تکمیل پانے یا مقصد کے
 حاصل ہونے پر عبادت بدنی یا مالی جو کچھ خود پر لازم کر لی ہے اوس کا ایفاء کر
 ایسا ایفاء واجب ہے۔ کیوں کہ یہ نذر اللہ سبحانہ کے ساتھ عہد ہے اور عہد کا
 ایفاء شرعاً واجب۔ حق تعالیٰ کا ارشاد ہے:۔ وَلِیُوفُوا نَذْرَہُمْ۔
 اور چاہئے کہ لوگ اپنی منتوں اور نذروں کا ایفاء کریں۔ اگر نہ کریں گے تو
 گنہگار ہوں گے۔ اور حق تعالیٰ کے پاس اوس کی جواب دہی کرنی ہوگی۔
 بشرطیکہ نذر کسی امر مباح یا مندوب کی کی گئی ہو۔ جس کے کرنے کی شریعت میں
 اجازت دی گئی ہو یا اوس کی ترغیب دلائی گئی ہو۔ کسی امر مکروہ یا حرام کی
 نذر نہ ہو۔ کیونکہ مکروہ اور حرام کی نذر صحیح نہیں۔ جب نذر ہی صحیح نہیں تو اوس کا ایفاء
 لازم نہیں بلکہ امر مکروہ سے دور رہنا تحسن اور حرام سے دور رہنا واجب ہے۔
 ابتداء کا حکم | یہاں یہ امر بھی یاد رکھنے کے قابل ہے کہ محض ابتداء
 یعنی کسی چیز کی ایجاد جو سلف سے منقول نہ ہو بُری نہیں اور نہ اس پر کرمیہ
 میں اوس کی مذمت وارد ہوئی ہے بلکہ ایجاد کے بعد اوس پر قائم نہ رہنا
 بُرا ہے اور قرآن کریم میں اسی جزو کی مذمت وارد ہوئی ہے جیسا کہ ارشاد

باری عز اسمہ فہمارے عوہا حق رعایت تھا سے ظاہر ہے۔ مطلب یہ جب
ایک طریقہ جو واجب نہ تھا اس کو ایجاد کر کے خود پر لازم کر لیا گیا تو اس کی
تکمیل ضروری ہو چکی۔ اب اگر کوئی اس کی تکمیل سے قاصر رہے تو یہ اس کے
حق میں بُرا ہے۔ ایجاد کی حد تک اس سے باز پرس نہیں لیکن عدم تکمیل کی صورت
میں باز پرس ہوگی کیونکہ اللہ سبحانہ کے ساتھ عہد کر کے اس کی تلا و رزی کی ہے۔
نفل شروع کر کے توڑنے کا حکم | فتح الرحمن میں ہے :- وَاخْتَلَفَ الْأُمَّةُ

فَمَا إِذَا انْشَأُوا صَوْمًا وَصَلَاةً تَطَوُّعًا فَقَالَ أَبُو حَنِيفَةَ رَضِيَ اللَّهُ عَنْهُ
لَمْ يَحْزَلْهُ الْخُرُوجُ مِنْهُ فَإِنْ أَفْسَدَهُ فَعَلَيْهِ الْقَضَاءُ لِقَوْلِهِ تَعَالَى
وَلَا تَبْطُلُوا أَعْمَالَكُمْ وَقَالَ مَالِكٌ رَحِمَهُ اللَّهُ كَذَلِكَ إِلَّا أَنْتَ اِعتَبِرْ
الْعَذْرَ فَقَالَ إِنْ خَرَجَ مِنْهُ لَعَذْرٌ فَلَا قَضَاءَ وَالْأَوْجِبُ وَقَالَ الشَّافِعِيُّ
وَاحِدٌ رَحِمَهُمَا اللَّهُ مَتَى انْشَأَ وَاحِدًا مِنْهُمَا اسْتَحْبَ اِتِّمَامَهُ فَإِنْ
خَرَجَ مِنْهُ لَمْ يَحْبِجْ عَلَيْهِ قَضَاءٌ عَلَى الْإِطْلَاقِ وَأَمَّا إِذَا كَانَ الطَّوْعُ
حُجًّا أَوْ عِمْرَةً فَيَلْزِمُ اِتِّمَامَهُ فَإِنْ أَفْسَدَهُ وَجِبَ قَضَاؤُهُ لَوْ جُوبِ اِلْمَضَى
فِي فَاسِدَةٍ - اگر کوئی شخص نفل روزہ یا نماز شروع کرے تو ائمہ کرام کے اقوال
اس باب میں حسب ذیل ہیں۔ امام ابو حنیفہؒ فرماتے ہیں کہ اس کو تا تمام

چھوڑنا جائز نہیں اگر کوئی اوس نفل روزہ یا نماز کو توڑ دے تو اوس پر قضا واجب ہوگی۔ کیونکہ اللہ سبحانہ کا ارشاد ہے :- وَلَا تَبْطُلُوا أَعْمَالَكُمْ۔ اپنے اعمال کو ضائع نہ کرو۔ مطلب یہ کہ نفل کو شروع کرنا تو انسان کا اختیاری امر ہے لیکن شروع کرنے کے بعد اسکی تکمیل واجب ہے۔ شروع کرنا بھی ایک عمل ہے اگر بلا تکمیل چھوڑ دے گا تو عمل مذکور ضائع ہو جائے گا حالانکہ اللہ سبحانہ نے اس سے منع فرمایا ہے ارشاد ہے :- وَلَا تَبْطُلُوا أَعْمَالَكُمْ۔ اپنے اعمال کو ضائع نہ کرو۔ امام مالکؒ بھی یہی فرماتے ہیں مگر اون کے پاس عذر معتبر ہے۔ چنانچہ آپ فرماتے ہیں کہ اگر کسی عذر کی وجہ سے شروع کئے ہوئے نفل کو چھوڑ دیا تو اوس پر قضا واجب نہیں۔ ہاں اگر بلا عذر چھوڑا تو قضا کرے۔ امام شافعیؒ اور ہمارے امام امام احمد بن حنبلؒ فرماتے ہیں کہ نفل روزہ یا نماز شروع کی تو اوس کی تکمیل مستحب ہے۔ اگر تکمیل نہ کی تو قضا واجب نہیں لیکن وہ نفل حج و عمرہ ہو تو تکمیل لازم ہے اگر اوس کو توڑ دے تو قضا کرے کیونکہ فواج و عمرہ کی صورت میں بھی اوس کو جاری رکھنا واجب ہے۔

عرض فقیر | فقیر عرض کرتا ہے کہ حضرت امام شافعی اور حضرت یسنا امام احمد رضی اللہ عنہما کا استدلال اس آیت کریمہ سے ہے :- وَاتَّبِعُوا لِحجٍّ وَالْعُمْرَةِ لِلَّهِ

ج اور عمرہ جو محض اللہ سبحانہ کی خوشنودی کے لئے کیا جاتا ہے اس کی تکمیل کیا کرو۔
 چونکہ اتمام کا حکم حج و عمرہ کی حد تک ہے لہذا اگر کوئی ان کو شروع کرے تکمیل کو نہ پہنچائے
 تو اس پر قضا واجب ہوگی۔ اگرچہ وہ حج و عمرہ نفل ہو۔ روزہ و نماز کے باب میں
 چونکہ ایسی کوئی نص موجود نہیں اسلئے اون کا اتمام واجب نہیں متجب ہے نیز
 اون کے فاسد ہو جانے کی صورت میں قضا واجب نہ ہوگی۔ واللہ اعلم۔

امۃ مرحومہ کی کوئی ایجاد بدعت نہیں | ایسی ایجادات جو سلف سے

منقول نہیں جیسا کہ اہم سابقہ میں رہبانیت ایجاد ہوئی ہے اللہ سبحانہ نے
 اس کو ”بدعت“ کے نام سے یاد فرمایا لیکن امۃ مرحومہ کی ایسی کسی ایجاد کو
 حضور ا زہ علی اللہ علیہ وآلہ وسلم نے ”سنت“ کا لقب مرحمت فرمایا ہے۔

چنانچہ حدیث شریف ہے: **علیکم بسنتی و سنتہ الخلفاء الراشدین**
من بعدی۔ تم پر میری سنت کا اتباع لازم ہے نیز خلفاء راشدین کی سنت کا بھی
 اتباع جو میرے بعد ہوں گے۔ چنانچہ حضرت فاروق اعظم رضی اللہ تعالیٰ عنہ کے
 عہد خلافت میں جب باجماعت تراویح شروع ہوئی تو حضرت فاروق نے
 ساجد کی رونق ملاحظہ فرماتے ہوئے یوں اظہار خیال فرمایا **نعمت الہیۃ**
ہذہ۔ یہ ایک اچھی بدعت (ایجاد) ہے۔

تراویح کی پابندی کا حکم | ابوامامہ رضی اللہ تعالیٰ عنہ فرماتے ہیں:-

ان الله كتب عليكم صيام شهر رمضان ولم يكتب عليكم قيامه
وانما القيام شيء ابتد عتقوه فلوموا عليه ولا تتركوه فان
ناسا من بني اسرائيل ابتد عوا بدعة فعابهم الله بتركها وتلا
هذه الآية ورهبانية ابتدعوها الآية - (سعيد بن منصور عبد بن حميد)

ابن جریر ابن مردویہ (ابن نصر) اللہ سبحانہ نے تم پر صرف ماہ رمضان کے
روزے فرض کئے ہیں (ماہ رمضان کی راتوں) میں قیام کرنا فرض نہیں
ٹھہرایا۔ صرف تم لوگوں نے اس کو ایجاد کیا ہے۔ اب اس کے پابند رہو اور
قیام لیا لی رمضان کو کبھی نہ چھوڑو۔ کیونکہ نبی اسرائیل کے کچھ لوگوں نے بھی
ایک نئی ایجاد کی تھی تو اللہ سبحانہ نے اس کے ترک پر ان کی مذمت
فرمائی۔ پھر آیہ کریمہ ورهبانۃ ابتدعوها کی آخر تک تلاوت فرمائی۔

تراویح بدعت حسنہ ہے | حضرت عمر فاروق یا ابوامامہ رضی اللہ تعالیٰ عنہما

کا تراویح کے آغاز کو ”بدعت“ کے نام سے یاد کرتا بطور تواضع و انکسار کے ہے۔
انسان کو یہی چاہئے کہ اپنے کام کو سراہا نہ کرے مگر ائمہ کرام اور فقہاء اسلام نے
تراویح کا ذکر جہاں جہاں فرمایا اس کو سنت خلفائے راشدین ہی کے

مبارک لقب سے یاد کیا ہے۔ جو حدیث شریف وسنة الخلفاء الراشدين
من بعدی کی پوری پوری تعمیل ہے۔ اسی طرح حضور اکرم صلی اللہ علیہ وآلہ وسلم
امت مرحومہ کی ایجادات کو بھی سنت کا لقب مرحمت فرمایا ارشاد مبارک :-

من سن سنة حسنة فله اجرها واجرم من عمل عليها ومن سن

سنة سيئة فعليه وزرها ووزرها من عمل عليها۔ جس نے کوئی اچھی

سنت قائم کی تو اس کو اس ایجاد کا ثواب بھی ملیگا اور جتنے لوگ اس پر عمل

ہوں گے ان کا اجر بھی ملتا رہیگا۔ اور جس نے کوئی بری سنت قائم کی تو اس پر

اس کی ذمہ داری بھی ہوگی نیز ان کی بھی ذمہ داریاں جو اس پر عمل ہوں۔

امت مرحومہ کی ایجاد کو سنت کہو | اس حدیث شریف میں حضور وحی فداہ نے

نہ صرف اچھی ایجاد کو سنت کا لقب مرحمت فرمایا بلکہ سنت سیئہ کو بھی سنت کا

لقب سرفراز فرمایا۔ یہ صرف امت مرحومہ کی قدردانی اور قدر افزائی ہے۔

مگر بعض طبقات میں کہ مسلمانوں کے کام کو بدعت قرار دینے اور اسی نام سے

یاد کرنے میں ان کو بڑا مزہ آتا ہے۔ ان کی تقریروں، تحریروں، تالیفات

وغیرہ کو دیکھئے تو جا بجا یہی لفظ ملیگا۔ بدعت بدعت۔ بدعتی بدعتی۔

بدعت کے اقسام و احکام | خیر امت مرحومہ کی کوئی ایجاد جو موجب ارشاد مبارک

سنت ہے ان طبقات کی پسندیدہ اور پر لطف اصطلاح کے مطابق بدعت ہی تھی۔
 اوپر معلوم ہو چکا ہے کہ نفس ایجاد بری نہیں بلکہ اس پر عمل ترک کر دینا اور اسکی
 پابندی چھوڑ دینا برا ہے۔ یا ایہ ہمہ امام نووی رحمۃ اللہ علیہ شرح مسلم شریف میں
 فرماتے ہیں:۔ قال العلماء البدعة خمسة اقسام واجبة ومندوبة
 ومحرمہ ومکروہة ومباحة فمن الواجبة تعلم اذلة المتکلمین
 للرد علی الملاحدة والمبتدعین وشبه ذلك ومن المندوبة
 تصنیف کتب العلم و بناء المدارس والربط و تحذیر ذلك ومن
 المباحة التبسط فی الوان الاطعمة و غیر ذلك والحرام والمکروه
 ظاهران علماء فرماتے ہیں کہ بدعت کی پانچ قسمیں ہیں۔ واجب، مندوب،
 حرام، مکروہ اور مباح۔ علم کلام کے دلائل سیکھنا تاکہ اون کے ذریعہ ملاحدہ اور
 جدید فرقہ ہائے ضالہ کے جوابات دئے جاسکیں یہ بدعت واجب ہے (یعنی اگر
 ایسا نہ کریں تو امت گنہگار ہوگی)۔

عرض فقیر فقیر عرض کرتا ہے کہ علم کلام پڑھنا اس وقت ضروری تھا جب کہ
 فلاسفہ اور منافقہ اسلام پر اعتراض کرتے تھے۔ اب یہ گروہ ختم ہو گیا۔ غالباً
 اون کے افراد رہ گئے ہیں لہذا علم کلام اب واجب نہیں رہا بلکہ مندوب یا

مباح کے درجہ میں رہ گیا ہے۔ اب سائنس دان اور حکمت جدیدہ والوں سے
 سابقہ ہے لہذا ان کی تردید جدید علم کلام کے ذریعہ سے کرنی ہوگی۔ فی زمانہ
 یہی واجب ہے۔ اور علم دین کی کتابیں تصنیف کرنا مدارس دینی قائم کرنا
 رباط اور خانقاہیں بنانا یہ سب بدعت مندوبہ میں داخل ہے۔ (اس کے
 کرنے میں اجرا و فضیلت ہے اگرچہ ایسا نہ کرنے میں مواخذہ نہیں۔ لیکن اسکو بھی
 آغاز کرنے کے بعد اتمام کو پہنچانا ضروری ہے جیسا کہ ابھی ابھی گزرا)۔ اول
 کھانے پینے میں وسعت سے کام لینا مثلاً دسٹر خوان پر الوان نعمت جمع کرنا
 یا ایسے ہی کام جن کی شریعت میں حماقت یا مذمت وارد نہیں ہوئی یہ مباح
 ہے۔ اور ایسی بدعت کو بدعت مباحہ کہا جائے گا (یعنی کوئی اس پر عامل ہو تو
 اس سے کوئی باز پرس نہیں اور عامل نہ ہو تو اس سے بھی کوئی پرسش نہیں) اور
 باقی دو قسمیں یعنی بدعت محرّمہ اطہر و ہرہ اس کو سب ہی جانتے ہیں کیوں کہ
 محرمات و مکروہات ظاہر ہیں۔

امتہ مرحومہ کی ہر ایکجاد و لائق ملامت نہیں | اس تقریر سے معلوم ہوا کہ بدعت
 نام سے ہی ملامت و مذمت شروع کر دینا صحیح نہیں ہے بلکہ بدعت کی تفضیل
 ہے جو اوپر گزری۔ احادیث شریفہ میں بدعت کی جو مذمت آئی ہے وہ

بدعت محرمہ و مکروہہ سے متعلق ہے۔ اوس کو واجبہ، مندوبہ اور مباحہ تک وسعت دینا صحیح نہیں۔ بلکہ ان اقسام ثلاثہ کو بدعت کے نام سے یاد کرنا بھی تعلیمات نبویہ علی صاحبہا الف الف سلام و تحیہ کے مطابق نہیں۔ حضور اقدسؐ سید عالم تو اوس کو سنت کا لقب مرحمت فرمائیں اور قرآن کریم بدعت و ابتداء کو غیر مسلمین (اہل کتاب) تک محدود رکھے پھر نفس ابتداء کی بھی مذمت نہیں بلکہ اوس کا پابند نہ رہنے پر ملامت فرمائے۔ اور کوئی شرذمہ قلیلہ خود کو ائمہ مرحومہ میں شمار کرتے ہوئے، واجب، مندوب، مباح میں فرق تک نہ جانتے ہوئے مختارات صاحبین کو بدعت کہے۔ العجب ثم العجب۔

امتہ مرحومہ کی ایجادات کے یا تہ اقوال | ان ایجادات کے متعلق علمائے کرام کی تصریحات مختلف ہیں ان میں سے چند اقوال کو اون کے دلائل کیساتھ پیش کیا جاتا ہے :-

پہلا قول | روح البیان میں ہے :- قال بعض الکبارہ جمیع ما ابتدع من السنۃ الحسنۃ علی طریق القرینۃ الی اللہ تعالیٰ داخل فی الشریعۃ القیامۃ بها الرسل عن امر اللہ قال تعالیٰ و رہبانۃ الخ فاقرہم تعالیٰ علیہا و لم یعرب علیہم فعلہا اتما عاب علیہم عدم رعایتہم

لها فی دوام العمل فقط وخلق علیها اسم البدعة فی حقهم
 بخلاف هذه الامة خلعت علی ما استحسنوه اسم السنة تشریفاً
 لهم كما قال علیه الصلاة والسلام من سن سنة حسنة وما قال
 من ابتدع بدعة حسنة فافهم۔ فاجاز لنا ابتداء ما هو حسن
 وسماه سنة وجعل فيه اجر لمن ابتدعه وامن عمل به۔ ایک قول
 یہ ہے جس کو بعض اکابر نے فرمایا کہ اچھی ایجادات جو تقرب الی اللہ میں مفید ہوں
 وہ بھی داخل شریعت میں جن کو پیغمبروں نے حکم الہی سے پہنچایا۔ ارشاد
 باری تعالیٰ ورهبانیۃ الخ پڑھو کہ اللہ سبحانہ نے اہل کتاب کو اون کی اس
 ایجاد پر برقرار رکھا اوس کی مذمت نہ فرمائی۔ صرف تنگداشت نہ کرنے اور
 پابند نہ رہنے پر مذمت فرمائی۔ اور صرف اون کی ایجاد کو بدعت قرار دیا۔
 برخلاف اس ائمہ مرحومہ کے کہ جس امر کو مستحسن جانیں اوس کو سنت کا لقب
 دیا ان کی شان بڑھائی۔ حضور علیہ الصلاة والسلام الی ممدودہ نے فرمایا
 من سن سنة حسنة اور یہ نہیں فرمایا ابتداء بدعة حسنة۔ ہن کتبہ
 خوب سمجھو۔ دیکھو کہ اچھے طریقے قائم کرنے کی نہ صرف اجازت مرحمت فرمائی
 اور اوس کا نام سنت رکھا بلکہ اوس کے قائم کرنے والے اور اوس کا اتباع

کرنے والوں کے لئے اجر کی صراحت فرمائی۔ اور ثواب ملتے رہنے کی بشارت دی۔
مضمونِ صد کی توضیح | آخر اے دنِ نئی نئی انجمنیں، جمعیتیں، کتب خانے
 دارالمطالعات، مدارس، مکاتیب، لیگیں، کانفرنسیں، مجالس، محافل کیوں قائم
 کئے جاتے ہیں۔ اون کے قواعد کیوں بنتے ہیں۔ کیوں خاص خاص مقاصد و
 اغراض متعین کئے جاتے ہیں۔ کیا ان کے قائم کرنے والے ان میں شرکت کرنیوالے
 کام کرنے والے، چندہ دینے والے، اور کسی نہ کسی طرح حصہ لینے والے سب
 عند اللہ ماخوذ، معسوب و مغضوب بلکہ جہنمی ہیں؟ نعوذ باللہ منہ نعوذ باللہ منہ
 اگر یہ سب ماخوذہ معسوب ہی ہیں تو حدیث شریف مَن سَنَّ سَنَةً حَسَنَةً
 مصداق کون ٹھہریں گے اور ماجور و مثاب کون ہوں گے؟ یہ امر دریا طلب
 رہ جائے گا اور اس کا جواب ان معترضین ہی کے ذمہ رہیگا۔

امتِ مرحومہ میں موجد کی شان | واخبر ان العابد لله تعالى بما
 يعطيه نظره اذا لم يكن على شيء من الله معين انه يحشر امة
 وحده بغير امام يتبعه كما قال تعالى في ابراهيم ان ابراهيم
 كان امة قانتا لله وذو لك لنظره في الادلة قبل ان يوحى اليه
 یہاں تک خبر دی گئی ہے کہ اللہ کا کوئی عبادت گزار بندہ جو محض اپنی نظر و

استدلال سے کام لیتا ہے اور اس کی نظر اللہ سبحانہ کی اتاری ہوئی کسی معینہ
 شرع پر نہیں ہوتی تو بھی صرف اسی کو ایک امت بنا کر قیامت میں اُٹھایا
 جائے گا وہ کسی امام کا متبع نہ ہوگا جیسا کہ حضرت ابراہیم علیہ الصلوٰۃ والسلام کی
 شان میں اللہ سبحانہ نے فرمایا کہ بے شک ابراہیم خود ایک امت تھے اللہ کے
 مطیع بندے۔ یہ اس لئے فرمایا کہ وحی نازل ہونے سے پیشتر آپ کی نظر
 دلائل قدرت اور آیات اللہ پر تھی۔ یعنی ایک ستارہ کو دیکھ کر فرمایا کہ
 کیا یہ میرا رب ہے۔ پھر وہ غروب ہو گیا تو فرمایا کہ اس طرح غروب ہو کر
 چھپ جانے والا رب نہیں ہو سکتا۔ پھر چاند کو روشن دیکھ کر کہنے لگے کہ کیا
 یہ میرا رب ہے؟ پھر وہ بھی غروب ہوا تو فرمایا کہ ایسے چھپ جانے والوں سے
 مجھے کوئی محبت و دلچسپی نہیں۔ پھر آفتاب کو دیکھا کہ ان سب سے زیادہ روشن
 اور چمکیلا ہے تو فرمایا کہ یہ میرا رب ہے اور یہ تو سب سے بڑا بھی ہے۔ جب بھی
 غروب ہو چکا تو فرمایا کہ میں ان سب سے بیزار ہوں میری توجہ تو اس ذات
 کی طرف ہے جس نے آسمان و زمین اور ساری کائنات ٹھیک طور پر بنائی
 میں اس کے برابر کسی کو نہیں سمجھتا۔

دوسرا قول | وقال بعضهم ما ابتدعه العلماء والعارفون

مما لم تصح الشریعة بالامر به لایکون بدعة الا ان خالف
 صریح السنة فان لم یخالفها فهو محمود وذلک کخلق الرأ^س
 ولبس المرقعات والریاضة بقلعة الطعام والتمنام والمواظبة
 علی الذکروا لجمہرہ علی الہیئة المشہورة ونحو ذلک فمن جمیع
 اوصافهم فانہا کلہا نوا میں حکمۃ لم یجئ بہا رسول اللہ
 علیہ الصلاۃ والسلام فی عموم الناس من عند اللہ لکونہا
 طریقۃ اہل الخصوص السالکین بطریق الحق وھذہ الطرق
 لا تختل العامة الامر بہا ولا تجب علیہم۔ دوسرا قول ہے
 کہ بعضوں نے فرمایا کہ علماء اور عارفین نے جو نئے طریقے بتلائے ہیں جنکی
 صراحت شرع شریف میں نہیں ہے اور نہ اس کا حکم دیا گیا ہے بدعت نہیں
 ہو سکتے مگر اسی صورت میں جب کہ سنت صریحہ کے خلاف ہوں اگر یہ
 خلاف سنت صریحہ نہیں ہیں تو یہ سارے طریق اچھے ہی ہیں۔ جیسے سر
 مونڈوانا پیوند لگا کر گودڑیاں سینٹا کھانا کم کھانا کم سونا ہمیشہ ذکر کرنا اور
 ذکر بالجہر معروف طریقہ پر کرنا وغیرہ جو بزرگوں کے اوصاف ہیں یہ سارا
 حکمت ہیں گو حضرت رسول اللہ صلی اللہ علیہ وآلہ وسلم نے عام لوگوں کو

یہ باتیں نہیں پہنچائیں۔ یہ بھی اللہ سبحانہ ہی کی طرف سے ہیں یہ اسرار خاص ہیں جو خواص سالکین راہ حق کے ساتھ ہی مختص ہیں، رہے عوام وہ نہ اس کے متحمل ہو سکتے ہیں اور نہ عوام پر یہ امور واجب ہیں۔“

فقد علمت ان طريق القوم صادرة عن الله ولكن من غير الطريق
الصریح النبوی ولولا انه عليه الصلاة والسلام فتح لآئمه باب
الاستئذان ما اجتراء احد منهم على ان يزيد حكما ولا يضعاف في الصبح
من سن سنة حسنة فله اجرها واجر من عمل بها۔ بیان صدر سے معلوم
ہوا کہ ارباب طریقت کی یہ راہ بھی متجانب اللہ ہے جو تعلیمات نبویہ علی صاحبہا
الف سلام و تحیہ میں صاف و صریح طور پر تو نہیں ملتیں لیکن اگر حضور سرور عالم
صلی اللہ علیہ وآلہ وسلم اپنی امت مرحومہ کے لئے ”استئذان“ یعنی نئی راہ قائم
کرنے کا دروازہ نہ کھولتے ہوتے تو امت میں سے کوئی بھی کسی حکم یا وضع قطع کے
اضافہ کی کبھی جرأت نہ کر سکتا۔ چنانچہ حدیث صحیح میں آیا ہے کہ جو کوئی اچھی راہ
نکالتا ہے تو اس کو اس راہ نکالنے کا اجر بھی ملتا رہتا ہے اور جو کوئی اس
اچھی راہ پر گامزن ہوتے رہتے ہیں ان کا اجر بھی اس راہ نکالنے والے کو
ملتا رہتا ہے۔“

تیسرا قول | وقال بعضهم ما يصدر عن الواصل من الافعال شريعة

وكذا الباقي فلا بد من الاعتدال ولذلك قال عليه الصلاة والسلام

الشريعة اقوال والطريقة اطوار والمعرفة رأس مالي والحقيقة

نقد حالي۔ تیسرا قول یہ ہے کہ بعضوں نے کہا کہ وصل الی اللہ جو افعال بھی

صادر ہوتے ہیں وہ سب دائرہ شریعت کے اندر ہیں (اوس سے اون کا کوئی

فعل خارج نہیں) اسی طرح باقی ارباب طریق کے افعال بھی لہذا (افراط و تفریط کا

بہت کر) اعتدال کی راہ اختیار کرنی ضروری ہے۔ چونکہ مصلین کے افعال

دائرہ شریعت میں ہیں حضور اکرم صلی اللہ علیہ وآلہ وسلم نے فرمایا کہ شریعت میرے

اقوال ہیں اور طریقت میرے اطوار۔ معرفت میرا سرمایہ ہے اور حقیقت میرا نقطہ

چوتھا قول | وقال بعضهم لا يتبدع فيوجب الله ذلك الابتداء

عليك وفي شرعنا من سن سنة حسنة فما سماها بدعة فان شرعنا

قد قررها فليشكر الله صاحب هذه البدعة وليأثمها حيث الحقها

بأنبيائه ورسوله وإباح له ان يسن ما سنَّته الرسل ما يقرب إلى الله

تعالى ولا يخفى ان الكامل من عباد الله من سد باب الابتداء

ولم يزد في التكليف حكما واحدا موافقة لما راد الله وهو مراد

رسول الله من طلب الرفق والرحمة - چوتھا قول یہ ہے کہ بعضوں نے
 فرمایا کہ کسی قسم کی ایجاد کرنا ہی نہیں ورنہ اللہ سبحانہ اوس کی پابندی تم پر آ
 قرار دے گا۔ اور ہماری شریعت مطہرہ میں حدیث شریف من سن سنة
 حسنة کے ذریعہ ایسی ایجاد کا نام بدعت تو نہیں رکھا لیکن ہماری شریعت نے
 اوس کی برقراری کا حکم دیا۔ اب ایسے شخص کو اس ایجاد پر اللہ کا شکر ادا کرتے
 ہوئے اوس کا پابند ہونا پڑے گا کیونکہ اللہ نے اوس کو انبیاء و مرسلین صلوات اللہ
 وسلامہ علیہم اجمعین کے ساتھ ملحق فرما دیا اور تقرب الی اللہ کے طور طریق
 بتانا جو پیغمبروں کا کام تھا اس شخص سے لے رہا ہے۔ اور یہ امر مخفی نہیں کہ اللہ کے
 بندوں میں کامل وہی ہے جو ایسی ایجادات کا دروازہ ہی بند کر دے اور ان کا
 دیا بندیوں میں ایک حکم کا بھی اضافہ کرے۔ اسی میں اللہ سبحانہ کی مراد اور
 حضرت رسول اللہ صلی اللہ علیہ وآلہ وسلم کے منشاء مبارک کی موافقت اور
 بندگان خدا کے حق میں رفق و رحمت ہے۔

یا پانچواں قول | وقال بعضهم لا تجعل وردك غير ما ورد في الكتاب
 والسنة تكن من العلماء الا دبا لانك حينئذ تجمع بين الذکر
 والتلاوة فيحصل لك اجر التالين والذاکرين فما ترك الكتاب

والسنة مرتبة يطلبها الانسان من خيال دنیا والاخرة الاو
قد ذكرها فمن وضع من الفقهاء وردا من غير الواحد في السنة
فقد اساء الادب مع الله ورسوله الا ان يكون ذلك بتعريف
من الله فيعرفه خصائص كلمات يجمعها فيكون حينئذ ممتثلا
لاختراع۔ پانچواں قول یہ ہے کہ بعضوں نے فرمایا کہ اپنا وظیفہ کوئی ایسا
نہ مقرر کرو جو کتاب اللہ اور حدیث رسول اللہ میں مذکور نہ ہو۔ اس صورت میں
تمہارا شمار با ادب علماء میں ہوگا۔ کیوں کہ تم اس صورت میں فضیلت ذکر و فضیلت
تلاوت دونوں کے جامع ہوں گے اور تم کو تلاوت کرنے والوں اور ذکر کرنے والوں
دونوں کا اجر ملے گا کیونکہ کتاب و سنت نے خیر دنیا و آخرت کا کوئی درجہ جس کا ان
طلبکار ہوتا ہے اس کو ذکر کئے بغیر چھوڑا نہیں ہے۔ اس کے باوجود اگر کوئی فقیر
و درویش حدیثوں میں آئے ہوئے اوراد و وظائف کے سوا کوئی ورد یا وظیفہ
وضع کرے تو اس نے خدا و رسول کے ساتھ ادب کو ملحوظ نہ رکھا۔ ہاں یہ اور بات
ہے کہ وہ ورد یا وظیفہ اللہ سبحانہ کی طرف سے معلوم کرایا گیا ہو اور چند کلمات کے
مجموعی خواص اس کو بتلا دئے گئے ہوں تو ایسی صورت خاص میں وہ تعمیل کنندہ
ہوگا ایجاب و اختراع کرنے والا نہ ہوگا۔“

حزب البحر اور دلائل الخیرات وغیرہ | وذلك مثل حزب البحر

للساذلی رحمہ اللہ ونحوہ فانہ رحمہ اللہ صبح بانہ ما وضع
حرقامہ الا باذن اللہ ورسولہ وقال من دعا بغير ما دعا به
رسول اللہ فهو مبتدع۔ متجانب اللہ علم کرایا جانے کی مثال حضرت
سیدی ابوالحسن ساذلی رحمۃ اللہ علیہ کا حزب البحر ہے کیونکہ حضرت علیہ الرحمۃ
اوس میں صراحت سے فرمایا ہے کہ اس میں کا کوئی حرف بھی اذن و اجازت
خدا و رسول کے بغیر نہیں لکھا گیا اور آپ اس کے شدت سے قائل تھے کہ حضرت
رسول اللہ صلی اللہ علیہ وآلہ وسلم سے منقولہ و ماثورہ دعاؤں کے سوا اگر کوئی
شخص کوئی دعا کرے تو وہ بدعتی ہے کتاب و سنت کی ایسی سخت پابندی کے
باوجود آپ نے حزب البحر لکھا اور مذکورہ صراحت فرمائی تو معلوم ہوا کہ حزب
دعائیں اذن الہی و اجازت حضرت رسالت پناہی سے لکھی گئی ہیں لہذا یہ
ادعیہ بھی حکماً ماثورہ ادعیہ میں ایک طرح شامل ہیں۔ واللہ اعلم۔

فقیر عرض کرتا ہے کہ یہی حکم دلائل الخیرات جامع الصلوات الصلوٰۃ الالفیہ
اور حصین حصین شریف کا ہے۔

چھٹا قول | وقال بعضهم العبد فی اداء الفرائض عبد اضطرار

و فی فعل النوافل عید اختیار و عبودیتہ الاضطراب را شرف و اسلم
 فی حقہ من عبودیتہ الاختیار لما قد یخطر ببالہ فی عبودیتہ الاختیار
 من شائبۃ الامتنان و من ہمنا ترک اکابر الرجال من الملامیۃ
 فعل النوافل و اقتصر و اعلى اداء الفرائض خوفاً من خطور ذلك
 علی قلوبہم فیخرج عبودیتہم۔ چھٹا قول یہ ہے کہ بعضوں نے فرمایا کہ
 ادائے فرائض کے باب میں بندے کی بندگی اضطرابی ہے (یعنی اس کے
 اپنے اختیار کو مطلقاً دخل نہیں وہ صرف حکم کی تعمیل کرتا ہے) اور نوافل کے
 کرنے میں اس کی بندگی اختیار ہی ہے (یعنی بندہ اپنی پسند سے نوافل میں
 حصہ لیتا ہے) اور عبودیت اختیار کے مقابلہ میں عبودیت اضطرابی
 بندے کے حق میں زیادہ شرف رکھتی ہے اور بندے کی سلامتی بھی اسی میں
 زیادہ تر ہے کیوں کہ عبودیت اختیار کی صورت میں کبھی بندے کے دل میں
 یہ خطرہ گزرتا ہے کہ وہ نوافل میں حصہ لیکر احسان کرتا ہے اور اپنی منت رکھتا ہے
 اسی اندیشہ سے جو ملائقیہ طبقہ کے بزرگ ہیں اونہوں نے اوامے فرض کی مدت تک
 خود کو محدود رکھا اور نوافل کی ادائیگی کا خیال یا لکھیہ ترک کر دیا کہ اگر خطرہ
 امتنان ان کے دل میں پیدا ہوگا تو ان کی عبودیت ہی مجروح ہوگی ۔

عرض فقیر فقیر عرض کرتا ہے کہ علماء و اکابر دین کے یہ چند منتخب اقوال میں
 ان میں قول پنجم معتدل ہے۔ حضرت انسؓ فرماتے ہیں کہ حضرت سرور عالم صلی اللہ
 علیہ وآلہ وسلم نے فرمایا:۔ لا تشددوا علی انفسکم فلیشد علیکم فان
 قوموا شدوا علی انفسهم فشد علیهم فتلك بقایا ہم فی
 الصوامع والديارات رهبانية ابتدعوها ما كتبناها عليهم۔
 (ابو یعلیٰ) اپنی جانوں کو سختی میں نہ ڈالو پھر تم پر سختی کی جائے گی۔ کیوں کہ ایک
 قوم نے خود پر تشدد کیا تو ان کو اوسی تشدد پر چھوڑ دیا گیا صومعوں اور
 دیر میں ان ہی کے بچے کچے لوگ رہ گئے ہیں۔ فی زمانہ جب کہ امت مرحومہ میں
 اختلافات کی کثرت ہے۔ یہی پانچواں قول بہتر اور اقرب الی الصواب ہے
 گو دیگر اقوال بھی اپنی اپنی جگہ درست ہیں ان پر اعتراض و انکار کی وجہ نہیں
 مگر بعض اصحاب کو بات بات پر اعتراض کی عادت سی ہو گئی ہے اور ہر نئی
 چیز کو بدعت کا لقب دینے اور ہر بدعت کو بدعت سیدہ اور ضلالت قرار
 دینے میں اون کو بڑا لطف آتا ہے اس لئے اس بارے میں جو اقوال ہیں
 اور ہر قول کی جو دلیل ہے اوس کی وضاحت کی گئی کہ اکابر دین پر اعتراض
 و انکار اون کے فیوض و برکات سے محرومی کا موجب ہے۔ اللہ سبحانہ

ہم کو اور تمام برادران اسلام کو توفیق ادب عطا فرمائے آمین۔
عارف رومیؒ فرماتے ہیں :-

از خدا خواہیم توفیق ادب بے ادب محروم ماند از لطف ادب
ایک ضروری گزارش اسی سلسلے میں ایک اور ضروری گزارش ہے۔

حکم عطائیہ میں ہے :- من علامۃ اتباع الہوی المسارعة الی نوافل الخیرات والتکاسل عن القیام بحقوق الواجبات و هذا حال غالب الخلق الا من عصمہ اللہ تری الواحد منهم یقوم بالنوافل ^{قل} الکثیرۃ ولا یقوم بفرض واحد علی وجہہ۔ خواہش نفس کے اتباع کی ایک کھلی نشانی یہ ہے کہ کارہائے خیر جو درجہ نفل میں ہیں اون کی طرف تو سبقت کی جاتی ہے لیکن واجبات خواہ اون کا تعلق حقوق اللہ سے ہو یا حقوق العباد سے اون کے پابند ہونے میں سستی سے کام لیا جاتا ہے اور اکثر لوگوں کا یہی حال ہے مگر وہ جن کو اللہ سبحانہ نے اس سے محفوظ رکھا۔ چنانچہ آپ بھی دیکھتے ہوں گے کہ ان میں کا ایک ایک شخص نوافل میں (جو انسان پر واجب نہیں محض اوس کا اختیار امر ہے) بکثرت حصہ لیتا رہتا ہے اور اگر کسی فرض کی نوبت آئے (جس کی ادائیگی سے مفر نہیں) تو اوس کو

کما ینبغی ادا کرنے پر مائل ہوتا نظر نہیں آتا۔

عرض فقیر | فقیر کا مشاہدہ ہے کہ بعض مریدین اور ادو وظائف ذکر و شغل

حتیٰ کہ قیام لیل اور تہجد کے تو سختی سے پابند ہیں۔ اللہ سبحانہ اُن کے اس

ذوق و شوق میں اور اضافہ فرمائے اور اپنی گونا گوں رحمتوں اور برکات سے

مالا مال کرے۔ لیکن اگر اُن کو فتنہ کا کوئی رسالہ جس میں طہارت و نماز کے

ضروری مسائل درج ہوں مثلاً کشف الخلاصہ کو دیکھ لینے کی جانب توجہ

دلائی جائے تو اُن کو اس طرف اتنی رغبت نہیں ہوتی۔ حالانکہ وظیفہ

یا ذکر قیام لیل اور تہجد اگر اچھا نہ ترک ہو جائے تو اُن سے اس کا سوال نہ ہوگا

کہ کیوں ترک کیا۔ بخلاف طہارت و نماز وغیرہ کے فرائض کی ادائیگی میں اگر

خلل ہوگا تو اُس کا سوال ہوگا۔ اور طہارت کے نقص کا اثر تو صحت نماز پر بھی

پڑے گا۔ مگر اُن کو توجہ نہیں ہوتی۔ واللہ الموفق۔

ایک سوال اور اُس کا جواب | یہاں ایک سوال یہ پیدا ہوتا ہے کہ

خدا نخواستہ اگر امتہ مرحومہ پر بھی کبھی ایسا دور آجائے جیسا کہ حضرت عیسیٰ

علیہ السلام کی امتہ پر آپ کے بعد درمیش ہوا تھا تو اُس صورت میں حکم

کیا ہے اور راہ عمل کیا ہوگی؟ اس کا جواب وہی ہے جو صحیح بخاری میں ہے

جس کی حضرت مذیفہ بن الیمان رضی اللہ تعالیٰ عنہ نے روایت کی ہے :-
 كان الناس يسألون رسول الله صلى الله عليه وسلم عن الخير
 وكنت أسأله عن الشر مخافة ان يدركني فقلت يا رسول الله
 اناكنا في جاهلية وشر ف جاءنا الله بهذا الخير فهل بعد هذا
 الخير من شر قال نعم قلت وهل بعد ذلك الشر من خير قال نعم
 وفيه دخن قلت وما دخنه قال قوم يهدون بغير هدي
 تعرف منهم وتنكر قال قلت فهل بعد ذلك الخير من شر
 قال نعم رعاة على أبواب جهنم من اجابهم اليها قد فوه
 فيهما قلت يا رسول الله صفهم لنا قال هم من جلدنا ويتكلمون
 بالمستنا قلت فما تأمرني ان ادركني ذلك قال تلزم جماعة المسلمين
 واما مهم قلت فان لم يكن لهم جماعة ولا امام قال فاعتزل
 تلك الفرق كلها ولو ان تعض باصل شجرة حتى يدركك الموت
 وانت على ذلك - (حضرت مذیفہ فرماتے ہیں) حضرت رسول اللہ صلی اللہ
 علیہ وآلہ وسلم سے لوگ خیر کے بارے میں دریافت کیا کرتے اور میں آپ سے
 شر کی بابت دریافت کرتا تھا اس اندیشے سے کہ شاید مجھے اس سے بچنے

چنانچہ میں نے عرض کیا: یا رسول اللہ! ہم جاہلیت اور شر میں تھے
 اللہ نے ہم کو یہ عہد خیر دکھایا۔ تو کیا اس خیر کے بعد کوئی شر ہے؟ فرمایا ہاں۔
 میں نے عرض کیا۔ کیا اس شر کے بعد پھر کوئی خیر ہے؟ فرمایا ہاں۔ لیکن
 اس میں کچھ دھندلا پن ہے۔ میں نے عرض کیا وہ دھندلا پن کیا ہے؟
 ارشاد ہوا کہ وہ ایسی قوم ہے جو میری سنت سے ہٹی ہوئی اون کی کوئی
 اور روش ہوگی۔ بعض باتیں ملتی ہوئی اور بعض اس سے ہٹی ہوئی
 میں نے پھر عرض کیا۔ کیا اس خیر کے بعد بھی کوئی شر ہوگا۔ ارشاد فرمایا
 ہاں جو جہنم کے کنارہ پر گلہ بانی کرتے ہوں گے۔ جو کوئی اون کی دعوت
 قبول کرے گا اور اس کو جہنم میں جھونک دیں گے۔ میں نے عرض کیا یا رسول
 اللہ ان کا کچھ وصف بیان فرمائیے۔ ارشاد مبارک ہوا ان کا ظاہر حال
 ہم جیسا ہوگا اور ہم جیسی زبان ہی میں کلام کریں گے۔ میں نے عرض کیا
 اگر وہ دور مجھے مل جائے تو آپ مجھے کیا حکم فرماتے ہیں؟ فرمایا مسلمانو
 جماعت اور اون کے امام کو پکڑے رہو (ان سے جدا نہ ہو) میں نے عرض
 کیا۔ اگر اون کی کوئی جماعت نہ ہو اور نہ کوئی امام ہو تو؟ فرمایا ان سے
 نکل کر عزلت گزریں ہو جاؤ۔ گو عزلت کتنی ہی دشوار گزار ہو جائے

تا آں کہ تمہارا وقت آخر آ پہنچے اوس وقت تک اسی حالت پر قائم رہو۔
جواب صد کی تائید | دوسرے موقع پر حضور سراپا نور صلی اللہ علیہ

الی حمزہ ہوئے فرمایا: یوشک ان یکون خیر مال المسلم غنم
 یتبع بها شغف الجبال ومواقع القطر یفر بدینہ من الفتن۔

(بخاری عن ابی سعید الخدریؓ) وہ زمانہ بھی قریب ہے کہ مسلمان کا بہترین مال
 بکریاں ہوں گی جن کو ساتھ لے کر پہاڑ کی چوٹیوں اور وادیوں میں پہنچ جا
 تاکہ فتنوں سے اپنے دین کو بچائے رکھو، خلاصہ یہ کہ اگر ایسے فتنے درپیش
 ہوں کہ اون کا مداوانہ ہو سکے تو مسلمان عزلت گزیں ہو جائیں یا کسی اور جگہ
 چلے جائیں۔ اور وہیں اپنا ٹھکانا کر لیں۔ یہ ٹھکانا بنالینا صرف مردوں کا
 نہیں ہے بلکہ مرد عورتیں بچے سب وہاں ایک ساتھ رہیں گے۔

رہبانیت نصاریٰ اور یہاں یہ خیال نہ کیا جائے کہ یہ عزلت گزینی
جواب صدر میں فرق | یا آبادی سے دوری یہ بھی تو رہبانیت ہے۔

کیوں کہ ایسا خیال کر لینا صحیح نہیں۔ رہبانیت کی صراحت اوپر گزر چکی
 ہے کہ مسلسل بلا افطار روزے رکھنا، ٹاٹ پہننا، گوشت ترک کرنا، کھانے
 پینے، لباس اور نکاح سے دور رہنا اور غاروں میں عبادت کرنا یہ تھی

رہبانیت۔ جس کی شریعت محمدیہ میں مانعت وارد ہوئی، چنانچہ مروجہ
 ان نفا من الصحابة رضی اللہ عنہم اخذہم الخوف والخشية
 حتی اراد بعضهم ان يعتزل عن النساء وبعضہم الاقامة
 فی رؤوس الجبال وبعضہم ترک الاکل والشرب وبعضہم
 غیر ذلك ففہاہم علیہ الصلاة والسلام عن ذلك كله وقال
 الامہبانية فی الاسلام وقال رہبانیۃ امتی فی المساجد و
 رؤوس الجبال۔ صحابہ رضی اللہ عنہم کی ایک جماعت پر خوف و خشیت الہی کا
 غلبہ ہوا تو کسی نے یہ ارادہ کر لیا کہ عورتوں سے دور رہیں گے، کسی نے پہاڑوں
 میں بیٹھ جانے کی ٹھان لی، کسی نے کھانا پینا ترک کر دینا چاہا، کسی نے اور کچھ
 صورت تجویز کی۔ مگر حضور اکرم صلی اللہ علیہ وآلہ وسلم نے ان سب باتوں سے
 روک دیا اور فرمایا کہ اسلام میں رہبانیت نہیں ہے۔ میری امت کی رہبانیت
 مساجد میں متکلف رہنا ہے نہ کہ پہاڑوں پر جا بیٹھنا۔

امۃ مرحومہ کی رہبانیت | حدیث شریف یہ بھی ہے جس میں ابن ام مہدیہ
 فرماتے ہیں کہ حضور اکرم صلی اللہ علیہ وآلہ وسلم نے مجھ سے دریافت فرمایا:
 یا ابن ام مہدیہ! تدری ما رہبانیۃ امتی قلت اللہ ورسولہ! ^{عل}

قال الهجرة والجهاد والصلاة والصوم والحج والعمرة والتكبير
 على التلاخ - حضور اکرم نے فرمایا اے ام مہجد کے بیٹے تمہیں معلوم ہے کہ میری
 امت کی رہبانیت کیا ہے؟ میں نے عرض کیا اللہ اور اس کے رسول بہتر
 جانتے ہیں۔ فرمایا کہ ہجرت، جہاد، نماز، روزہ، حج، عمرہ اور بلندیوں پر
 تکبیریں (زور سے زور سے) پڑھنا، چنانچہ سیدنا عثمانؓ کی شہادت واقعہ
 فاجعہ کر بلا، واقعہ حرہ اور حضرت ابن زبیرؓ کی شہادت کے بعد جب کہ
 خیار امت خال خال رہ گئے تو ان میں سے بہترے ماجد میں متکف
 ہو گئے اور گوشہ نشینی اختیار فرمائی۔ جہاد فی سبیل اللہ پر قدرت نہ رہی تو
 نفس و شیطان کے جہاد میں مشغول ہو گئے جو جہاد اکبر ہے۔ فقر اختیار کیا
 اور اہل صفہ کی سی زندگی اختیار کی۔ صوفیان کا لقب قرار پایا۔ درع
 صدق، منازل احوال، مقامات جو صوفیہ کرام کی اصطلاحات ہیں
 اس کے مطابق کلام کرنے لگے۔ لیکن تارک الدنیا نہ ہوئے جیسی صفت کہ
 نصاریٰ کے راہبوں نے اختیار کی تھی۔

سلمہ بن اکوعؓ کی عزت گزینی | چنانچہ حضرت سلمہ بن اکوع رضی اللہ تعالیٰ
 جو صحابی رسول ہیں (اور جن سے بھیڑ یا ہم کلام ہوا تھا) آپ کا واقعہ آپ کے

شاگرد خاص، یزید بن ابی عبید بیان کرتے ہیں جو بخاری شریف میں ہے۔
 اندہ دخل علی الحجاج فقال یا ابن الاکوع ارتدت علی عقیدک
 تعزبت قال لا ولكن رسول الله صلى الله عليه وسلم اذن لي
 فی البدو وعن یزید بن ابی عبید قال لما قتل عثمان بن عفان حج
 سلمة بن الاکوع الی الریدة وتزوج هناك امرأة وولد له
 اولاد فلم یزل بها حتی قبل ان یموت بلیا لی فنزل المدة بینه۔
 سلمہ بن اکوع رضی اللہ تعالیٰ عنہ ایک دفعہ حجاج بن یوسف کے پاس تشریف
 لے گئے تو اس نے کہا۔ ابن اکوع! آپ تو اٹے پاؤں پلٹ گئے آپ نے اعرابوں
 میں اپنی سکونت اختیار کر لی (اس گفتگو سے حجاج کا مطلب یہ تھا کہ آپ تو
 مکہ سے ہجرت کر کے مدینہ آئے تھے۔ پھر اعرابیوں میں جا کر ٹھہر گئے تو ہجرت
 ٹوٹ گئی اور سختی قتل ٹھہرے۔) آپ نے جواب دیا نہیں نہیں بلکہ حضرت
 رسول اللہ صلی اللہ علیہ وآلہ وسلم نے مجھے مدینہ سے باہر ٹھہرنے کی اجازت
 سرفراز فرمائی تھی۔ یزید بن ابی عبید پورا واقعہ یوں بیان کرتے ہیں کہ
 جب حضرت عثمان بن عفان رضی اللہ تعالیٰ عنہ کی شہادت ہوئی تو سلمہ
 بن اکوع مقام ربذہ میں مدینہ سے دور جا ٹھہرے۔ وہاں آپ نے نکاح کر لیا

آپ کے اولاد ہوئی۔ آپ بقیہ عمر وہیں مقیم رہے (خدا کی قدرت کہ) وفات کے لئے چند ہی راتیں یا قی رہ گئی تھیں کہ مدینہ طیبہ حاضر ہوئے (اور یہیں قاف پائی) اس روایت سے پایا جاتا ہے کہ ایام فتنہ و فساد میں مسلمان کو اگر عزت گزینی، گوشہ نشینی اختیار کرنی بھی پڑے تو اس کے معنی رہبانیت اور ترک دنیا کے نہیں بلکہ راہبوں کے خلاف ان حالات میں بھی نکاح کرنا چاہئے۔ جیسا کہ سلمہ بن اکوع رضی اللہ عنہ کے احوال سے معلوم ہوا۔

يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ شَرِّكُمْ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ ۝ لَيْسَ لَكَ بِأَعْلَمُ بِأَهْلِ الْكِتَابِ يَفْقَهُونَ عَلَى شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَنُ يَشَاءُ وَاللَّهُ ذُو الْفَضْلِ الْعَظِيمِ ۝ اے ایمان والو! ڈرتے رہو اللہ سے اور یقین لاؤ اس کے رسول پر دیو کا تم کو دو حصے اپنی رحمت سے اور رکھ دو کا تم میں روشنی جس کو لئے پھرو اور تم کو معاف کرے اور اللہ معاف کرنے والا ہے ہر زبان تاکہ نہ جانیں کتاب والے کہ یا نہیں سکتے کوئی چیز اللہ کے فضل میں سے اور یہ کہ بزرگی اللہ کے ہاتھ ہے دیتا ہے

۵۷ (آیت ۲۹ و ۳۰)

جس کو چاہئے اور اللہ کا فضل بڑا ہے۔“

شان نزول | حضرت ابن عباسؓ فرماتے ہیں :- ان اربعین من صحابہ

النجاشی قدموا علی النبی صلی اللہ علیہ وسلم فشہدوا معہ

احدا فكانت فیہم جراحات ولم یقتل منهم احد فلما راوا ما

بالمومنین من الحاجة قالوا یا رسول اللہ انا اهل مہاجر فاذن لنا

لنجائی باموالنا نواسی بہا المسلمین فانزل اللہ فیہم الذین آتینا

ہم الكتاب من قبلہم ہم بہ یؤمنون الی قوله اولئک یوتون

اجرہم مرتین بما صبروا فجعل لہم اجرین قال ویدرأون

بالحسنة السيئة قال ای النفقة التي واسوا بہا المسلمین فلما نزلت

ہذہ الآیة قالوا یا معاشر المسلمین اما من آمن منا بکتابکم فله

اجران ومن لم یومن بکتابکم فله اجر کاجورکم فانزل اللہ

یا ایہا الذین آمنوا اتقوا اللہ وآمنوا برسولہ یوتکم کفلا من

من رحمته ویجعل لکم نوراً تمشون بہ ویخفف لکم فزادہم

النور والمخففة۔ (طبرانی) نجاشی (شاہ حبشہ) کے چالیس مصاحبین

حضرت نبی اکرم صلی اللہ علیہ وآلہ وسلم کی خدمت مبارک میں حاضر ہوئے

(اس وقت غزوہ احد درپیش تھا) یہ بھی اوس میں شریک ہوئے اور ان کو زخم بھی آئے مگر کسی کی شہادت کی نوبت نہیں آئی۔ جب انھوں نے صحابہ کرام کی احتیاج کا مشاہدہ کیا تو عرض کیا کہ یا رسول اللہ! ہم خوش حال ہیں اجازت مبارک ہو تو اپنا مال و متاع لاکر مسلمانوں کی کچھ خدمت کریں۔ اس پر الذین اتیناہم الکتاب والی آیات کریمہ نازل ہوئیں جن میں اون کو دوسرے اجر کی بشارت دی گئی اور ان کا یہ وصف بتایا گیا کہ یہ برائی کا جواب، بھلائی سے دیتے ہیں اور ہمارا دیا کچھ خرچ کرتے رہتے ہیں چنانچہ اونھوں نے مسلمانوں پر بھی کچھ خرچ کیا۔ اس پر وہ فخریہ کہنے لگے: مسلمانو! ہم میں سے جو لوگ تمھاری کتاب (قرآن کریم) پر ایمان رکھتے ہیں اون کو دودھ اور جو ایمان نہیں رکھتے اون کو ایک اجر تمھاری طرح ملیگا۔ اس وقت یہ آیت نازل ہوئی کہ ایمان والو! اللہ سے ڈرتے رہو اور اوس کے رسولؐ کو یقین رکھو تو اللہ سبحانہ تم کو اپنی رحمت کے دوحے دیگا اور روشنی تمھارے ساتھ ساتھ رہیگی۔ اور تم کو معافی دیگا۔ اس طرح مسلمانوں کو غنا طے کر کے مومنین اہل کتاب پر یہ فضیلت دی کہ علاوہ رحمت کے دوحوں کے نور اور مغفرت کا اضافہ فرمایا۔“

کِفْلِین کی تفسیر | یہی نہیں بلکہ کفْلین کی تفسیر میں حضرت ابن عمرؓ فرماتے ہیں :- الکفل ثلاث مائة جزء وخمسون جزء من رحمة الله۔ (فریابی ابن المنذر ابن ابی حاتم ابن مردویہ) ایک ایک ”کِفل“ حق سبحانہ تعالیٰ کی رحمت کے ساڑھے تین سوا جزا کا ہوتا ہے۔ ابو علاہ کی روایت میں ہے :- الکفل ثلاث مائة جزء من الرحمة۔ (عبد بن حمید) رحمت کے تین سوا جزا کو ”کفل“ کہتے ہیں۔ گویا اس طرح دو کفل کے چھ سو سا جزائے رحمت ہیں جو مسلمانوں کو ملیں گے۔ جو مومنین اہل کتاب کے دونے اجر کے مقابلہ میں کہیں زائد ہیں۔ پھر نور و مغفرت کا اس پر اضافہ ہے۔ نیز یہ کہ جو اہل کتاب حضرت رسول کریم اور قرآن کریم پر ایمان نہیں لائے ان کی نسبت مومنین اہل کتاب کا یہ ادعا کہ وہ بھی مسلمانوں کی طرح ایک اجر پائیں گے غلط ہے۔ ان کو کچھ بھی نہیں ملیگا کیوں کہ جب تک بلا تفریق تمام انبیاء علیہم السلام ایمان نہ ہو کسی کو نجات نہیں مل سکتی۔ ان کا ایمان چونکہ حضور انور صلی اللہ علیہ وآلہ وسلم پر نہیں ہے لہذا حضرت عیسیٰ علیہ الصلاۃ والسلام پر ان کا جو ایمان ہے وہ بھی غیر معتبر اور نامقبول ہے۔ خود حضرت مسیحؑ نے حضور انورؐ کی بشارت دی ہے اس بشارت کبریٰ کو نہ ماننا حضرت مسیحؑ کا بھی انکار ہے۔

کِفْل کے لغوی معنی | راغب صیہانی لکھتے ہیں :- الکفل الحظ الذي

فيه الكفالة كانه تكفل بامرہ والكفلان هما التصديان المرغوب فيهما بقوله تعالى ربنا آتتنا في الدنيا حسنة وفي الآخرة حسنة۔

”کِفْل“ اس حصہ کو کہتے ہیں جس میں ضمانت دی گئی ہو گویا کہ اللہ سبحانہ

اہل ایمان کی ضروریات کا کفیل ہو چکا ہے اور ”کِفْلَان“ بصیغہ تشنیہ

دو حصے ہوئے جن کا انسان کو شوق و رغبت ہو۔ ہر انسان یہی چاہتا ہے کہ

اوس کی حاجات و نیوی اور حاجات اخروی دونوں کی تکمیل کی ضمانت دی جائے

چنانچہ یہی دعا کی جاتی ہے کہ پروردگار ہمارے! ہم کو دنیا میں بھی بھلائی دیجئے

اور آخرت میں بھی بھلائی دیجئے۔ اس استدعا کے مطابق اللہ سبحانہ دونوں

جہاں کے حاجات کا اہل ایمان کے حق میں کفیل اور ضامن ہو چکا ہے۔ اور

نہ صرف کفیل ہوا بلکہ نور کا وعدہ فرمایا جو مومن کے ساتھ ساتھ رہیگا وہ جہنم

جائے۔ اور مغفرت نصیب ہوگی۔ اور کیا چاہئے؟

فضل الہی پر کسی کو قابو نہیں | لئلا يعلم اهل الكتب الا يقدر

على شيء من فضل الله وان الفضل بيد الله يؤتيه من يشاء۔

تاہل کتاب کو معلوم ہو جائے کہ اللہ کے فضل پر اہل کتاب کو کچھ بھی اقتدار نہیں ہے۔

تمام فضل اللہ ہی کے ہاتھ ہے اوسی کے قبضہ قدرت میں ہے اب اوس کو
اقتدار کامل حاصل ہے کہ جس کو چاہے اور جتنا چاہے اپنے فضل سے حصہ دے
یا اوس کو جس کے ساتھ چاہے مختص فرمائے۔

فضل کی تفسیر | فضل کے اصل معنی افزونی ثواب اور زیادتی اجر کے ہیں

ایک تو کام کا صلہ ہوتا ہے دوسرا اوس پر مزید انعام۔ کہ مالک کسی سے خوش
ہوتا ہے تو صلہ کار کے علاوہ جو مقررہ معاوضہ ہے اپنے پاس سے مزید
انعام دیتا ہے۔ اس کی کوئی حد معین نہیں۔ مالک کو اختیار ہے کہ جتنا چاہے
دے کسی کو اس پر اعتراض کا حق نہیں۔ جیسا کہ حدیث شریف میں ہے :-

انما مثلنا ومثل الذین اوتوا الكتاب من قبلنا مثل رجل استأجر
اجراء فقال من يعمل الی آخر النهار علی قیراط قیراط فعل قوم ثم
ترکوا العمل نصف النهار ثم قال من يعمل نصف النهار الی آخر
النهار علی قیراط قیراط فعل قوم الی العصر علی قیراط قیراط ثم ترکوا
العمل ثم قال من يعمل الی اللیل علی قیراطین قیراطین فعل قوم الی
اللیل علی قیراطین قیراطین فقال الطائفان الاولیان مالنا اکثر
علاؤ قل اجرا فقال هل نقصتکم من حقکم شیئا قالوا لا قال

ذلك فضلى اوتيه من اشاء۔ ہمارى مثال اور ہم سے پشتر جن کو کتنا
 دى گئى اون کى مثال اور شخص کى سى ہے جس نے چند مزدور اجرت پر لئے
 اور فرمايا وہ کون ہے جو دن بھر ایک ایک قيراط پر کام کرے۔ اس بنا پر
 چند لوگوں نے کام شروع کیا اور نصف دن کام پر لگے رہے (پھر تھک کر
 بیٹھ گئے) پھر اس شخص نے کہا کوئی ہے جو نصف النهار سے دن ختم ہونے
 تک کام کرتا رہے اس کو بھی ایک ایک قيراط ملیگا۔ اب دوسرى جماعت
 کام پر چڑھى اور عصر تک کام کیا (پھر یہ بھی تھک گئے) پھر اس نے کہا
 کوئی ہے جو شام تک کام کرے اس کو دو دو قيراط دے جائیں گے۔ اب
 ایک تیسرى قوم آئى اور دو دو قيراط پر شام تک کام کرتى رہى (شام کو ہر جاتنے
 اپنا اپنا حق لے لیا۔) اب پہلى دو جماعتیں کہنے لگیں کیا بات ہے کہ ہمارا
 کام تو زیادہ مگر اجرت کم۔ اس پر اس شخص نے کہا کہ تمھارا جتنا حق تھا کیا
 اس سے تم کو کم دیا گیا؟ بولے نہیں۔ فرمایا وہ میرا مزید انعام ہے۔ جس کو
 جتنا چاہوں دوں۔“

وقت عصر پر چنبنیہ کا استدلال | یہ پہلى جماعت یہود دوسرى نصارى
 ہے، اور تیسرى حضرت نبى اکرم صلی اللہ علیہ وآلہ وسلم کی امت مرحومہ ہے

جن کو تھوڑے سے عمل پر دونا اجر ملتا ہے۔ حضرت امام اعظم رضی اللہ عنہ نے اس حدیث شریف سے یہ استدلال فرمایا ہے کہ نماز عصر کا وقت ظہر کے مقابلہ میں کم ہے عصر کا وقت ہر چیز کا سایہ دو مثل ہونے پر شروع ہوتا ہے اور دو مثل سے قبل تک ظہر کا وقت باقی رہتا ہے۔ واللہ اعلم۔

مضمون بالا کا خلاصہ | بہر حال اہل کتاب کو اگلے پیغمبروں کے حالات

پر حکم پچھتاوا ہوتا تھا کہ ہم ان کے ساتھ نہ رہے۔ اُن سے دور پڑ گئے۔ اگر پیغمبروں کے زمانہ میں ہوتے تو ہم کو دوبرا اجر ملتا۔ اللہ سبحانہ نے اُن کے اس خیال کو دفع فرمایا کہ اگر اگلے پیغمبروں کا ساتھ میرا ہوتا تو کیا مضائقہ ہے؟ ہم نے نبی آخر الزماں کو مبعوث کیا ہے اگر ان کا اتباع کرو تو دونا اجر پادو گے اور گزشتہ خطاؤں کی معافی ملیگی اور روشنی مرحمت ہوگی۔ یہ مزید فضل و انعام ہے۔ اور جو آپ کا اتباع نہ کریں گے وہ ان تمام انعامات سے محروم رہیں گے۔

آیہ لَعَلَّا يَعْلَمَ لَی دوسری تفسیر | یہاں مفسرین کرام کا ایک قول اور

وہ یہ کہ ارشاد باری تعالیٰ لَعَلَّا يَعْلَمَ میں کلمہ ”لا“ زائد ہے جس کے کچھ معنی نہیں۔ قرینہ موجود ہو تو کلام عرب میں اس طرح کلمہ ”لا“ زائد آیا کرتا

خود قرآن کریم میں دوسری جگہ اللہ سبحانہ کا ارشاد ہے: **قَالَ يَا ابْلِيسُ مَا مَنَعَكَ
الْاِسْتِجْدَ - اللہ سبحانہ نے فرمایا اے ابلیس! تجھے سجدہ کرنے سے کس چیز نے باز رکھا؟**
یہاں بھی کلمہ ”لا“ زائد ہے جس کے کچھ معنی نہیں۔ اور الّا تسجد بمعنی ان تسجد ہے
اگر سلف سے اسی طرح منقول ہے۔ لیکن ہم نے شاہ عبدالقادر صوفی علیہ الرحمہ کا
یہاں اختیار کیا ہے اس وجہ سے کہ کلام باری تعالیٰ میں کلمہ ”لا“ کو زائد قرار دینے کے مقابلہ
میں اس کو اصلی قرار دینا بہتر ہے اور معنی بھی درست ہو ہیں۔ اسی طرح الّا تسجد میں بھی
لا زائد تسلیم کرنے کے عوض اگر اصل تسلیم کیا جاتا تو اس سے معنی میں کوئی خرابی لازم نہیں آتی
معنی یہ ہونگے کہ اے ابلیس! تجھے کس چیز نے منع کیا تو تو (آدم کو) سجدہ نہیں کرتا۔
فضل عظیم کی تفسیر واللہ ذو الفضل العظیم۔ اور اللہ سبحانہ بڑے فضل والا ہے۔
اللہ سبحانہ کے اسمائے حسنی میں عظیم بھی ہے جب حق سبحانہ تعالیٰ کی ذات عظمت والی
ہے تو اس کا فضل و انعام بھی اس کی عظمت ذاتی کے اعتبار سے عظمت ہوگا۔

سورۃ حید کی تفسیر ختم ہوئی جس کے ساتھ تائیسواں پارہ بھی ختم ہو رہا ہے۔
والحمد لله والمنة و صلى الله تعالى و سلم على خير خلقه سيدنا محمد وآله واصحابه
اجمعين والحمد لله رب العالمين۔

اغراض

حصہ ۲۹ شمارۃ المعظم ۱۳۷۵ھ کو مولانا حضرت غوث